

A dramatic scene with a person's face in the foreground, hands raised in the air, and a bright light source in the background. The person's face is partially visible on the left, looking towards the right. Their hands are raised in the center, with fingers spread. The background is dominated by a bright, glowing light source, possibly a fire or a large lamp, creating a warm, orange and yellow glow. The overall atmosphere is intense and emotional.

مینه او جگره

علم گل سهر

مینه او جگره

«ناول»

لیکوال: علم گل سحر

کتاب پېژندنه:

| | |
|--------------|--------------------------------------|
| نوم: | مینه او جگره (ناول) |
| لیکوال: | علم گل سحر |
| خپرونکې: | د قلم نړیواله ټولنه |
| چاپ چارې: | لینا شریفی |
| د پستي طرحه: | ژکفر حسینی |
| کمپوز: | فرید احمد یوسفزی |
| چاپځای: | میوند خپرندویه ټولنه کابل. |
| | تیلیفون: ۰۷۰۲۸۴۹۵۴، ډجیتال: ۲۱۱۰۳۵۶۹ |

گرځنده تېلفون: ۰۷۰۲۱۷۰۱۲

برېښنالیک: sahar_roman@yahoo.com

د چاپ حقوق خوندي دي.

دده آثار دادي:

چاپ آثار:

- ۱_ د لمر جنازه د شعرونو ټولگه (۱۳۷۷)
- ۲_ د پارياو خوبونه // (۱۳۸۰)
- ۳_ مينه او وسواس د لنډو کيسو ټولگه (۱۳۸۳)
- ۴_ پاس سپورمې ده، لاندې ته يې _ د شعرونو ټولگه (۱۳۸۵)
- ۵_ شيطان خراغ د طنز په کيسو ټولگه (۱۳۸۵)
- ۶_ مينه او جگره (ناول) همدا اثر

ناچاپ آثار:

- ۱_ د بناپيرې په لټه (د لنډو کيسو ټولگه)
- ۲_ خوته مې ونه ليدې (د شعرونو ټولگه)
- ۳_ کله چې مور وځاندي (د ماشومانو لپاره شعرونه)
- ۴_ د متلونو کيسې
- ۵_ کاروانونه د بکوا په دښت تيريري (د سندرونو او نارو په باب خيرنيز اثر)
- ۶_ تاريخچه و فهرست مجله عرفان (اثر تحقيقي)
- ۷_ ژوند په شيبوکې (خيرنيز اثر)

بناغلی سحر په آزادي راډيو کې په ژورناليسټيکو کارونو سر بيره د قلم د ادبي مجلې مسوول مدير او د لمر تلويزيون د عمومي اديتري دنده هم په غاړه لري. د علم گل سحرزياتې مقالې او مضمونونه د هيواد په دننه او بهر کې په جريدو او مجلو کې خپاره شوي دي. دده شعرونه او داستانونه په هالنډي او انگليسي ژبو هم ژباړل شوي دي.

دده د لازياتو بريو په هبله.

ومان نيازی

ناول

مینه او جگره

مینه او جگره

یو رښتینی انځور

کله چې سپری د ښاغلي علم گل سحر د شعر او ادب په کرونده ورگډیږی، نو په لومړي سر کې سحر د شاعر په توگه مطرح کیږي او (د لمر جنازه)، (د پاريال خوبونه) او (پاس سپوږمۍ ده - لاندې ته یې) شعري ټولگې یې مخې ته راځي. خو کله چې یو څو گامه پر مخ پسې واخلي، نو بیا د (مینه او وسواس) په نامه د کیسو تالی او تختې هم گوري. څه وخت چې د کروندې منع ته ورسیري، نو بیا هلته د (مینه او جگره) په نامه د سحر یو داسې په زړه پورې ناول د سپري سترگوته دریري چې، په هغه کې د مینې او جگرې د حالاتو رښتینی انځور په ښکلي طرز کښل شوی دی.

علم گل سحر نه یوازې په شخصي ژوند او له دوستانو سره په خوږو مجلسونو کې د مینې، محبت او صمیمیت سمبول دی. بلکې په شعر، لنډو کیسو او دغه راز دغه ناول کې یې هم دغه خوی او خوشبویي محسوسیږي. نو ځکه د شاعرانو او ادیبانو په منع کې د مینې او ښکلا د مفسر او بیانونکي شاعر په توگه پیژندل شوی دی.

موږ د دغه ناول په مرسته څو کاله مخکې د زړمت له حالاتو او له اړوندو پېښو سره بلد یږو او هلته یو فکري سفر کولی شو. مونږ لیدای شو

چې، هلته ژوند په څه ډول حالاتو کې تیر شوی دی. مور د دغه ناول په مرسته پوهیدای شو چې، هلته د پوځي استعدادونو کمی نه، بلکې د سیاست پوهانو کمی دی. دغه ناول لوستونکي ته د هماغه دوران کړکېچن حالات ورنښيي چې، ټولنه څنگه د ډول ډول بحرانونو په ژور او نه اټکل کېدونکي خړ او برگ حال کې غوټې وهي. دا ناول د زرمېل د ریښتینو پېښویو خوندوره نثري تابلو ده. تاسې وگورئ، ددې ناول ژبه څومره خوندوره ده:

«یوې الوتکې اور اخیستی و او لکه د برات په شپه د اور له لکړې څخه په تیلو او زرنو ککره ټوټه په ځمکه ولویده.»

بیا څه ښه وایي:

«ملوک د توتو میلی نه وې لیدلې، خو په دې باره کې یې ډیرې کیسې اوریدلې وې. ده ته ویل شوي ول، چې په وطن کې په کومه ویهاله کیني، نو مینځلې میوې په اوبو کې درته راځي. ملوک په همدغې مینه وطن ته راغلی و.»

کله چې زه د لیکوال د ناول په دغه تخته او تاله باندې په مینه مینه او خوند خوند وگرځیدم او په یوه او بله خوا مې گز او گام کړه او سوچ مې پرې وواهه، نو په دغه کیسه کې مې دخپل زړه خبرې وموندې. سحر مې یوځل بیا د یوه خوږ او صمیمی انسان، شاعر، ادیب او لیکوال په توگه مخې ته ودریده. پوره باوردی چې، دا کتاب به ډیر لوستونکي پیدا کړي او د یوزیات شمیر شاعرانو، لیکوالو او ادب پوهانو د مطالعې وړ کتاب او هغه د چا خبره، د خوب د کټ د سر کتاب به شي.

زموږ په خوږه پښتو ژبه کې د ناولونو او رومانونو ډېر کمی دی. ځکه ویلی شو چې، سحر د ادب په دغه مزله کې ډېر ښه انتخاب کړی دی او دا کتاب د موضوعاتو له پلوه هم خوندور او عام فهم دی. بله دا چې دا

ناول ځکه بنکلی ناول دی چې، زموږ د افغاني ټولني ځانگړې کلتوري
ځانگړتياوې لري او د افغاني ټولني د پښتني خصوصياتو په رنگ او
خوند رنگين دي.

ددې ناول د پښو سيمه د زرمتم سيمه ده او ورسره د شاوخوا سيمو
د حالاتو اغيزهم لري. نو ځکه دا ناول د هماغه دوران د زرمتمل د سيمي
د حالاتو هينداره بللی شو.

د اثر ليکوال موږ ته رانښيي چې، مونږ بايد د جگرې په وړانيو پټې
سترگې تيرنه شو. دلته ډير يادونه او کيسې ښخې او کرل شوې دي. له دغو
حالاتو يو سبق اخيستل په کار دی او دا کتاب له موږ او تاسو سره ددې
هيواد د دوست او دښمن په پيژندنه کې هم ډيره مرسته کولی شي. څوک
چې خپل ياران، دوستان او دښمنان ښه وپيژني، هغه په راتلونکي ژوند
کې کاميابيدای هم شي.

د اثر د خاوند کاميابي په دې کې ده چې، هغه د جنگ په سختو
حالاتو کې مینه ترسيم کړې ده.

يوځای داسې ليکي: «د ملوک د ځوانی کيسود گودرونو او تنورونو
غارې تودې ساتلې وې چې هرچيرې به تيریده، پيغلو به له نيمکښو
پلونو څاره، نوځکه يې چندان پام وروانه وښت!»

ددغه اثر څښتن په ناول کې ډير ورو ورو د خپل قلم نوک کښ کاري
او ښه په احتياط او تدبير سره دا کار کوي. ځکه رښتيني پښې
انځوروي او د رښتینو پښو انځور پوره احتياط غواړي او دا د ناول يوه
ډيره مهمه اړتيا او تاريخی ضرورت دی. که موږ وغواړو چې، خپل ادب
له نړيوال ادب سره ونښلوو، نو په کار داده چې، دغه ادبي جريانونه
وڅيرو او بيا ليکنه پرې وکړو.

لنډه دا چې

دا ناول په اصل کې یوې داسې سرې اویخې بستري ته ورته اثر دی چې، سرې پکې ننوزي او هرڅومره چې ځان گرموي چې خوب ورشي، نه گرمیږي، ان بېخې یې گڼې نیسي او خوب یې تښتوي.

په ډیر ادب

محمد نبي صلاحي

لومړی څپرکی

خپل کلاشنکوف يې د سينځلې له ونې سره ودر اوو، پخپله د رود په غاړه په ډبره کيनाست، مخ ته يې دوه لپې اوبه واچولې په اوبوکې يې لاس تپت کر شگې او وړې ډبرې يې را واخيستي بيرته يې د اوبوپه منځ کې وشيندلې، کبانو يوې بلې خواته مندې کړې.

ملوک له ځايه را ولاړ شو له رود څخه د جلا شوي ويالې له غاړې يې خو ډکې شنشوبي راوشکول، بيرته په هماغه ځای کيनाست، شنشوبي يې په اوبوکې ووهل، خوله يې له اوبو ډکه کړه اوبه يې بيرته څنگ ته وپاشلې، د شنشوبي يو ډکې يې راپرې کړ د خپلو غاښونو په پاکولو لگيا شو، په خوله يې اوبه تيرې کړې.

له جيبه يې په مريو جوړه هنداره راويسته، خپل غاښونه يې پکې وليدل د هندارې د مريوپه ننداره بوخت شو بيرته يې جيب ته واچوله د جيب په کښتني برخه يې بيا لاس وواهه چې د هيندارې له ځای په ځای کيدلو ځان ډاډه کړي، سوړ اسويلی يې له خولې ويوست يولاس يې موټی کړ او خپل تندي يې پرې تکیه کړ.

د مجاهدينو د خدا غزبي د چرتونو لړۍ وشلوله د هغوی خواته يې وکتل، سريې وښوراوو بيرته يې په زنگنو کيښود.
په ناستو کسانو کې يوه هغه بل چې د خپل کلاشنکوف په

نشانهای بی لوبی کولی په مت کیکش، چې هغه وروکتل نو په سترگو
بی د ملوک خواته اشاره وکړه چې معنی یې داوه
- ده ته گوره څنگه په چورتو کې ډوب دی

هغه ورته وویل:

- ملوک نن ډیر خپه معلومیري لکه چې خپله پیغله کوژدنه یې
یادیري. بیا یې دا بل ته مخ ورواړ او و:
- که څنگه انوره زه چې ورته گورم خو چې قوه رارسیري دی به د
خسر کره رانه تستیدلې وي

ټولو وخنډل

انور په تائید وویل:

- والله نن یې خونده نشته، زوی یې مرکې چې دا ولې؟
شیرمحمد خپل څنگ ته په خاورو کې نسوار توکړل وې ویل
- که ریښتیا ووايم په مور او تاسې کې خواصلي جنگ ده کاوه خو
اوس داسې معلومیري چې د شپېتو پرېخو ورځ په ورځ کمی دی، لکه چې
دده هم نن

دُر محمد یې خبره غوڅه کړه:

- نه داسې مه وایه ملوک خونام خدای زمري دی زمري نه دې دي

اوریدلې چې وایی:

توره به هغه سړی وکړي

چې یا مین وي یا یې پیغله ناسته وینه

دی هم مین دی او هم یې پیغله ناسته ده چې یو واری قوه را ورسیري

ته یې بیا گوره:

دلوی دولتي کتار دراتلو آوازه په یوه ورځ کې په ټوله زرملة کې

خوره شوه. دې آوازي د سیمې خلك و ارخطا کړي ول له سرک سره نږدې د

کلیو خلکو د غره لمنو او یا لری کلیو ته کډې وکړې، دوی یوازې څه کالی
او د دوو دریو ورځو خرڅ ورسره اخیستی و.

ځینې په لری پرتو کلیو کې د خپلو دوستانو کره ولاړل چا چې څوک نه
لرل په غره کې یې کډې واړولې.

اوس نو د سرک شاوخوا کلي ټول له خلکو تش شوي ول.

نه د کلیو په بامونو د بیرغونو په څیر هغه پخوانی لوگي په رپا ول،
نه هم د کورونو او کلاوو مخې ته ماشومان لیدل کیدل چې په خاورو او
پوټیو کې به یې لوبې کولې.

بس یواځې د سپو غیا وه، چې کله کله به له کوم کور څخه واوریدل
شوه، هغه هم غیا نه وه یواځې یوه کوکاره به وه چې د کلي غمجنه څیره به
یې لا پسې ډاروونکې کړه، تیره شپه خو مجاهدینو هم زړه ونه کړ چې کلي
ته ولاړشي او د ورسپارل شویو مالونو او حیواناتو احوال واخلي.

که څه هم باد او دوړې نه وې خو په کلیو یو خرگړز پروت و.

له سرک څخه په لری کلیو کې هم د ژوند نښه نه ترسترگو کیدله.

مجاهدینو له پروانه راهیسې د سرک خواته دراده په ونو، او کلاوو

کې ځایونه نیولي ول.

د ملوک دوی ۲۵ کسيزې ډلې هم شپه د سرک په غاړه کلا کې چې یو
وخت د کلي ښوونځی و تیره کړې وه او سهار لمانځه مهال یې ځانونه د
سرک له غاړې سره راده «رود» ته چې د سپیدارو، سنځلو شرنگونو او
مینجرو لو په ونو پټ و و رارسولي و.

عبد القدوس چې پرون یې د دولتی کتار د راتلو خبر راوړی و ویلې
و، چې فوځي کتار به نن له دې سیمې تیرېږي.

تورن قدوس چې د نقلیې په کنډک کې افسرو، دوه درې میاشتي د
مخه یې له مجاهدینو سره د جنت گل، په وسیله ارتباط نیولی و تر اوسه

پوری یې ټول راپورونه وینسته په وینسته رښتیا ختلي ول.
 نو چا د هغه په خبره اوراپور کې کوم شک نه کاوو. او دی به هم ددې
 لپاره چې غلط فهمي ونشي د راپورونو لپاره زیاتره پخپله سیمې ته راته.
 دده دې جرأت ته ټول حیران ول، چې څنگه په دومره لنډ او تنگ
 وخت کې ځان رارسوي او بیرته ځي.

ملوك له نورو څخه لرې د دوو ونو ترمنځ د ویالې په غاړه ناست و.
 کلاشینکوف یې په خپلو زنگنو ایښې و.

د رڼو اوبو په ننداره بوخت و، په اوبو کې کوچنیو کبانویوې او بلې
 خواته منډې وهلې.

په هغو دوو کبانو یې کینه راغله چې د اوبو په ژۍ کې د ونو تریخ
 اوبنل راوبنل.

یو ځل خویې یوه کوچنۍ ډبره راواخیسته چې هغه دوه کبان پرې
 وولي خوزره یې پرې ونه شو، ډبره یې لاندې خواته په اوبو کې وویشتله
 کبانویوې اوبلې خواته منډې کړې. ملوك سرپه زنگونو کینسود په
 بیگاني خوب بیا را وگرځید.

تیره شپه یې همدا ځای په خوب لید، کټ مټ همدا سې رڼې اوبه په
 (رود) کې روانې وې. مجاهدین د دولتي کتار د راتلو لپاره راغونډ شوي
 ول، او لکه نن یې په شاوخوا کلاوو، کاریزونو او ونو کې سنگرونه نیولې
 ول. د مجاهدینو په منځ کې دده پلار شیرخان هم و.

خود پوځي کتار په ځای د روسانو الوتکې راغلې، لومړی بم یې د
 پلار ترڅنگ ولویده، کله چې د بم دورې او لوگي ورك شول، پلار یې
 هلته نه و، د الوتکو دویم بم دده خواته ولگیده، د لوگیو په منځ کې یې
 پلار ولید، چې ورته خاندې، دده په لوري یې لاسونه را اوردې کړل، ملوك
 هم غوښتل ځان ور ورسوي، ځان ته یې پام شو، دواړه پښې یې نه وې له

خولې يې چيغه ووتله. پلاريې هماغسي ورته خندل، شاوخوا توره تياره
وه، بل خوك نه معلوميدل.

يوې الوتکې اور اخيستي و، او لکه د برات په شپه د اور له لکړې
خخه په تيلو او زرينو ککره پوته په خمکه ولويدله.

ملوک د پلار په لوري په سينه بنوئیده. پلاريې دده په لوري لاسونه
نور هم اوږده کړل، خولا ډير لرې معلوميدل.

د پلار لاسونه يې دده په خوا ورو ورو اوږديدل، په توره تياره کې
دواړو لاسونو رڼا کوله، د وړانگو تنابونه شول، د ملوک په خوا را نږدې
شول، له پاسه دوه نورې الوتکې راغلي، په دوی راتپي شوي، خو ملوک
په هماغو تنابونو کې ترې پورته شو د لوړو سپيدارو له سرونو يې لاندي
وکتل، ملگري يې په وينو کې لت پت پراته ول، او ترڅنگ يې له يوې
الوتکې لمبې پورته کيدلې.



شپږ کاله دمخه يې پلار همدلته د روسانو په بمباريو کې وژل شوی

و

په هغو ورځو کې ملوک له پاکستان خخه د خپل پلار او مور ليدو ته
راغلی و.

پلاريې همدا يو زوی درلود. خپل زوی يې د جگړو په لومړيو کلونو
کې د تعليم په پلمه پاکستان ته ليرلی و، هلته په ميرانشاه کې د ماچسو
په کمپ کې د خپل پلار د خور په کور کې اوسیده، او د ورځې به يې په
مدرسه کې درس وايه.

د وورې تودې ورځې وې ملوک خپل د ترور له ځوی سره چې هر وورې
به جهاد ته راته راغلی و هلته يې اوريدلي و، چې اوس به په وطن کې

توت پاخه شوي وي ده د توتو ميلې نه وي ليدلې خو په دې باره کې يې
ډيرې کيسې اوريدلې وي.

ده ته ويل شوي ول، چې په وطن کې په کومه وياله کينې نو مينځلې
ميوي په اوبو کې درته راځي. په همدغه مینه وطن ته راغلی و.
خوله هغو ميلو او خوښيو څخه يې چې پخوا يې ليدلې وي او يا
نورو ورته په پاکستان کې په خوند خوند کيسې کړې وي، يوه هم ونه
ليدله.

هره ورځ مرگ و، بمباري وي، وينې وي، ژړاوي وي، چې يوه ورځ به
په يوه کور کې وي او بله ورځ به په بل کور کې.
نه په زيارتونو د هغو مستو پيغلو ميلې ولاړې وي او نه هم په ودونو
کې هغه سازونه ډولونه او سانگې، نه هم پخوانۍ پيغلې وي چې په
شرنگ به مازديگر د گودر په لوري روانې وي، په کليو کې يونيم کور
پاتې وو نور ټول مهاجر شوي ول، اوس له هر ځوان سره کلاشينکوف و،
د هريوه په خيره کې يوازي غوصه او کرکه وه.

ملوک له دې حالته په تنگ شوې و، پاکستان ته يې داسې سودا وه
لکه چې خپل وطن يې وي، خو د ترورځو ځاځي ځنډولې و.
مور او پلاريې هم ورته ويلې و چې د گرمي يوه بله مياشت دې هم
دلته تيره کړي.

د دوبي اوږدې ورځې په ملوک لاهم اوږدې تيريدلې، د هرې ورځې
حساب يې نيو، په دې هيله چې ژر تيرې شي او بيرته داسې سيمې ته
ولاړ شي چې پکې له غمه خبرنه وي.

خود دوبي ددې اوږدو ورځو يوې غرمې يې ټولې پريکړې وربدلې
کړې، وروسته له هغه يې ورځې نه بلکې د ځمارې د ليدلو لپاره شپې
شميرلې په هغه ورځ ملوک د خپل ماما آغا محمد کلي ته تللی و. د غرمې

ډوډی یې هلته و خوره، بیرته یې پخپل بایسکل پښه را واپوله. څه لاره لانه و. تللی چې بایسکل یې هوا کمه کړه. د پیرزو خیلو په کلي کې یې د وچ کاریز په غاړه ترونو لاندې بایسکل ودر اوو. د بایسکل د شاتیرته یې ژر ژر هوا ورکړه، چې را ولاړ شو. د زړې کلا په بام یې سور سالو ولید، یو چا پټ پټ څاره، ملوک ته دا خبرې نوې نه وې. دده د ځوانۍ کیسو د گودرونو او تنورونو غاړې تودې ساتلې وې، چې هر چیرې به تیرېده پیغلو به له نیمکښو پلونو څاره، نو ځکه یې چندان پام وروانه وښت.

ملوک له ونې لوړ غمړنگه ځوان وو، گډو وډو وروځو یې په تنده وړوکی شین خال کمرنگه کړې و. دا خال یې په کوچنیوالي کې د نظر لپاره ورته وهلی و.

ملوک پمپ په بایسکل کې ځای په ځای کړ، په کنجوغه یې غوټه بیا وکتله خد ایزده څه یې په زړه کې وروگرځیدل پمپ یې بیرته را واخیست د هوا ورکولو کوچنی نلکی یې د بایسکل د مخې په ټایر کې بنده کړه. تر سترگو لاندې یې د کلاسرته وکتل، بې واره یې له خولې ووتل:

په ړنگ کلي کې د گلو باغ؟

بایسکل ته په هوا ورکولو یې ځنډ وکړ. پایدل یې بې ضرورته تاوراتاو کړ ښه ځنډ یې په بایسکل ځان بوخت کړ. خوپه بام یې بیا څوک ونه لیدله. زړه نازړه را روان شو. څو گامه وروسته یې په بایسکل پښه واپوله، چې له کلي راووت بایسکل یې ودر اوو. شاته یې وکتل، د بایسکل مخه یې بیرته د کلي په خوا وگرځوله. څو شپې ودریده، بیرته یې بایسکل راوگرځاوو.

ملوک ته نور شپې هم ورځې شوې وې. شپې یې د ورځې لپاره د هغې د لیدو په تمه روڼولې او ورځې یې هم د شپې د خوړو سوچونو لپاره

لندولې له یو عجیب حالت سره مخ و. له مور نه یې د هغې خبرې د بیا اوریدو په تمه و. چې د خپل راتگ په لومړیو ورځو کې یې ورته ویلی و:
 - زویه ښه شو چې راغلي اتي به دې یو جای پښه در بندوو د مور هم دغه یو ارمان دی. خو جنکی مې نه خوښیږي.

مور او پلار یې د ژوند چارو دومره بوخت کړي ول، چې بیا یې دا خبره په خوله هم رانه وړه.

ملوك د خپل زړه حال خپلې خور ته ویلې و. خور یې مخکې له دې چې دا خبره مور او پلار ته ورسوي یوه ورځ په یوه پلمه د (خمارې) کره تللې وه نجلۍ یې لیدلې وه، او بیا یې مور او پلار هم په دې رضا کړي ول، ځکه خوبه یې خور دا تپه په ودونو کې ډیره ویله:

داد ملوك تنی می غورځي

تر خدای مې جار کې د کوزدې آواز یې گرځي

د ملوك د ژوند تر ټولو د خوښۍ شپې ورځې رارسیدلې وې، چې له لرې به یې د خپل کلي خواته د ټوپک د ز تر غور شو په خوشحالی به کورته راغی.

خو دا خوښۍ یې هغو برگو الوتکو یووړه چې یوه ورځ یې د دوی په کلي غوټه وکړه، هلته یې بمونه وانه چول خو ډاروونکي غږ یې د ملوك زړه واچاوو.

الوتکې د دوی له کلي تیرې شوې، چیرې لرې یې بمونه غورځار کړل. ملوك د بام سرته وخوت، چې ویې ویني خو مور یې پرې منت وکړ او بیرته یې له بامه راکوز کړ پلار یې له پروانه راهیسې نه وراغلی.

الوتکې بیا د دوی پر سر تیرې شوې دا ځل یې د بمونو غږ د دوی کلي هم ولرزاوو، برگې غوا یې پرې پرې کړ او په منډه ستورگې (گنبدې) ته ننوتله مور یې قرآن کریم په زړه پورې ټینگ نیولی و.

د ماسپینین خواته چا احوال راوړ چې یوه الوتکه مجاهدینو ویشتلې او په غره کې رانسکوره شوې ده.

ملوک ددې خبرې په اوریدو خوشحاله شو. خپله برگه غوايي چې د برگو الوتکو له ویرې په گنبد ه ننوتې وه، بیرته په خپل موروي (میوگي) وترله.

خودده دا خوشحالي ډیره لنډه وه، خوشې وروسته یې دپلار کټ د کور مخې ته کینودل شو.

د پلار له مرگه وروسته ملوک پخپل کور کې یوازې له خپلې مور سره پاتې شو. مشره خور یې لا څو کالو پخوا واده شوې وه. له جگړو وروسته یې بیا هغه نه وه لیدلې، ویل کیدل چې په کابل کې اوسي او خاوند یې په حکومت کې وظیفه لري.

پلار یې څو ځله لیک وراستولی و، چې کابل پریرده او ټوله کورنۍ راشي، خو زوم یې په ځواب کې ورته لیکلي وو، چې دوی دې کلی پریردي او کابل ته دې راشي.

له هغه وروسته یې له دوی هیڅ احوال نه درلود.

دویمه خور یې هم یو کال دمخه واده شوې وه چې کله کله به ددوی لیدو ته راتله.

ملوک د پلار له مرگه وروسته د هغه ټوپک واخیست او له مجاهدینو سره یوځای شو. په لومړیو ورځو کې یې مور نه پرېښود چې جنگ ته ولاړشي، خوده ویلي وو، ترڅو چې یو روسی په وطن کې وي ټوپک به له لاسه نه غورځوي.

له هغه وروسته ملوک د روسانو په خلاف په ټولو جگړو کې حاضر و او تر ټولو دمخه به جگړې ته روان و.

تیر کال منی یې مور او ماما (خماره) ورته په نام کره ملوک به

کله کله په شپه کې د هغې کور ته ورته او سهار به له لمانځه د مخه خپل
کلي ته راته.

د (خمارې) پلار په اول سر کې وعده کړې وه چې واده به ژر ورکوي.
خو ملوک د ولور پیسې نه لرلې ځکه تراوسه واده ځنډیدلی و.



ملوک د نورو مجاهدینو خواته ورغی، د مجاهدینو مجلس داسې
تود و لکه د ساره ژمي د گرم تناره غاړې ته چې ناست وي.
د قوماندان هاشم په لیدو ټول له ځایونو راوړل شول.
شین گل په خوښۍ وویل:

— دادی زمری راغی نور نو چرت مه خرابوی.

محمد هاشم چې له ونې ټیټ او غنم رنگه سرې و، سترگې یې وړې او
غټه خو جگه پوزه یې لرله، د مخې لاندې دوه غاښونه یې دومره یوله بله
لرې و، چې نوي لیدونکي حتماً فکر کاوه چې د دوو غاښونو ترمینځ یې
یو غاښ لویدلی دی نری اوږد مخ یې نری، څو کړې زبیرې نور هم پسې اوږد
کړې و.

ده پوځي زده کړې نلرلې، خو په جگره پوهیده، په زیاترو جگړو کې
به په لومړۍ لیکه کې ولاړ و، که به پوه شو چې په کومه جگره کې
کامیابیدای شي نو په هوبښیاري سره به یې له سیمې په شاتگ کاوه، او
دا په شاتگ به یې داسې و، چې هیڅوک به نه ورباندې پوهیدل. ددښمن د
کمزوري ځایونه ښه ورته معلومیدل.

ده به ویل

— څوک چې خپل دښمن وپیژني هغه کامیابیدای شي.

کله به چې ددښمن په کمزوري وپوهیده، بیا به یې د خپلو کسانو

سترپا ته هم نه کتل، پرله پسې جگرې به یې کولې او تر هغو به جنگیده چې بریالی به شو.

سموت به دده په هکله ویل:

هاشم خدای پیدا کړی د قومانداني لپاره دی، دی آن په کوچنیوالي کې د خپلو همزولو قوماندان و، په ماشومتوب کې به یې هم د هغو ماشومانو او خپلو همزولو مشري کوله چې د نورو باغونو او پالیزونو ته به په شپه یا ټکنده غرمه کې وراوښتل.

یوه ورځ په کلی کې دی او اته کسه نور د خان محمد باغ ته ور و اوښتل، له شنو منو یې لمنې راډکې کړې خو خان محمد پرې خبر شوله لري یې پرې نارې کړې.

هاشم چې د ونې سرته ختلی و، له ونې یې ځان را غورځار کړ، پښه یې و اوښتله.

د خان محمد پرله پسې چیغو ټول هلکان و اړخطا کړل، هلکان له مخې او خان محمد له شا منډې پسې وهلې، د هاشم هم پښه خور شوي وه. منډې یې نشوای وهلای خان محمد ډیر ورته نږدې شوی و، خو هاشم هلکانو ته د تیت او پرک کیدو قومانده ورکړه، یو په یوه او بل په بله ولاړل، خان محمد حیران شو، چې په کوم یوه پسې ولاړشي، او دوي په هغه ورځ د هاشم له برکته له لوی خطر څخه خلاص شو. او بیا به وروسته له هغه چې د خلکو باغونو او پالیزونو ته وراوښتل هاشم به یې مشرو.

دغه کیسه سموت چې د هاشم همزولی او نږدې ملگری و، دا نورو مجاهدینو ته چې زیاتره نوي ځوانان ول، وکړه، سموت دا هم وویل چې په اصل کې هاشم له هغه وخته ددوی قوماندان و.

خو هغه وخت یې د قومانداني چندانې خونده نه وه، ځکه نه رسلي

وي نه پیسې.

اوس د قوماندان هاشم په راتگ ټول خوشحاله شول.
پرون يې سره ويلی ول چې قوماندان به د سرک په بله غاړه کلا کې له
نورو مجاهدينو سره يوځای مورچل نيسي. خو اوس هغه ځای بلې ډلې
نيولی و.

هاشم ټولو ته خپل خپل ځايونه وښودل. او د لومړي ډز علامه يې هم
وټاکله.

ټول په خپلو ځايونو کې ځای پرځای شول، سموت يې په رود (راډه)
کې د مجاهدينو قوماندان وټاکه او پخپله د سرک خواته د برجوري کلا په
لوري وخوځيده.

سموت^۱ له ونې لوړ او له رنگه تور و، ږيره يې خريبله خو اوږده
بريتونه به يې تل په خوله کې پراته و، په خبرو کې به يې د «مطلب» او
«پوه شوي که پوه نشوي» تکیه کلام دومره زيات وایه چې زياتره وخت به
يې اصلی خبره په تکیه کلام کې ورکه شوه.
قوماندان هاشم به چې کله دده له ټوکو او کنایو په تنگ شو په قهر
به يې ورته وويل:

– بریتونه دې د خلقي دي والله که څوک خیر درنه وويني.

خوده به په بریتونو لاس راتیر کړ، یوه بله ټوکه به يې هم وکړه او په
خدا به له کوټې ووت.

سموت په گروپ کې په ټوکی مشهور و.

له هرې خبرې سره به يې متل تیرا وو، یا به يې خپله خبره په کوم شعر
یا لنډۍ ثابتوله، ده به خپل زياتره له ځانه جوړ شوي شعرونه او آن متلونه
او لنډۍ په رحمان بابا پورې تړلې.

^۱ – سموت چې اصلی نوم يې عصمت الله و، خو خلکو به سموت باله د هاشم د
کوچنيوالي ملگری و.

مثلاً ویل به یې رحما با با خه بنه ویلی دی:

مینه په تلوراتلو زیاتیرې

کله راحه کله به زه درخم مینه

یا به یې ویل رحمان با با وایی:

چې نه یې وی سړې نه دې قورت خوري نه غوري

خوک چې پوهیدل چې شعر او لنډی رحمان با با نه دی ویلی تر نورو

به یې زیات خندل.

خو نورو نالوستو کسانو ته به دده هره خبره د کانی کرښه

معلومیدله، ډیرو سموت د قوماندان مت باله.

په حوزه کې ډیرې شخړې او لانجې به همدغه هوارولې، که به خوک له

قوماندان هاشم نه خوابدي شول او بل گروپ ته به تلل سموت به په خو

خبرو بیرته راگرځاوو.

ځینو سموت صادق او له زړه پاک سړی باله، خو مخالفینو به یې ویل

چې هغه په عین سادګي کې مطلبی سړی دی، دده د خبرو تکیه کلام

«مطلب» او «پوه شوی که پوه نشوی» هم یو ډول کنایه ده، او دده د زړه

خبره ده، خو خوک نه پرې پوهیرې، سموت هرځای خپل مطلب چلوي.



له پاسه دورې ښکاره شوې.

پوځي کتار ورو ورو د دوی په لوري رانږدې کیده. مخکېني درې

زرهپوشونه په بیره راروان و نور کاروان ځای په ځای ولاړو

زرهپوشونه ددوی خواته راوړسیدل.

سموت نارې کړې، د بریژنف کلوشې خورا ورسیدې بیا یې ملوک ته

چې په ویاله کې یې ده ته نږدې مورچل نیولی وو مخ واپړ او څنگه د تره زو

ولې یې که نه؟

ملوك په خپله خوله لاس كينسود په اشاره يې پوه كړ چې څه ونه

وايي.

زرهپوشونه له دوی تير شول.

سموت بيا په خدا وويل: د بريژنيف كلوشي لکه چې سپکې وې پوه

شوي که پوه نشوي مطلب، په ماين خو وانه لوتې؟

يو زرهپوش په مخ ولاړ ترکليو پټ شو، بل زرهپوش د هغه

زيارت څنگ ته ودریده چې يو وخت به په اخرونو کې پرې د بنځو ميله

جوړيدله خو کسه ژر ژر کوز شول او د سرک خواته د ديواله شاته يې

ځانونه پټ کړل.

د کتار پاتي ټانگونو او زرهپوشونو هم ددوی په لوري حرکت

راو کړ.

د کاروان دويم ټانگ ماين والوزاوه.

توري لوخړې جوړې شوې، له دې سره له هرې خوا د توغنديو او

سپکو وسلو د کارتوسو باران جوړ شو.

د ماين وهلي ټانک تر څنگ زرهپوش اور واخيست پوځي کاروان

ځای پرځای ودریده، عسکرو او افسرانو د سرک يوې او بلې خواته

ځانونه پټ کړل.

ټانگونو او زرهپوشونو هرې خواته گولي اورولې د کتار په پای کې

يو بل زرهپوش هم اور واخيست له زرهپوش څخه پورته خو ټانگونه او

زرهپوشونه د شا په لوري وتبتيديل. نوره قوا د سوځيدلو ټانگونو تر منځ

را ايساره وه.

په قوا کې عجيبه غوغا گډه وه مخکېنی زرهپوش هم وتبتيده. په

منځ کې ايسارو پاتي عسکرو يوې اوبلې خواته منډې کړې.

دوو کسو د راده په لوري مخامخ منډه واخيسته خو له دوو خواو د

گولیوباران پری جوړ شو، دواړه ځای په ځای ولويدل.
 د سړک د غاړې په شيله کې پتو عسکرو جگره نه کوله بس هسې يې
 ځانونه پتول، بنايي نه پوهيدل کومې خواته او په چا ډزې وکړي. يوه
 گډوډي جوړه وه له هرې خوا گولۍ اوريدلې.
 خو دا گډوډي هغه وخت نوره هم زياته شوه چې د سوځيدلي
 زرهپوش ترڅنگ په کارتوسو او وسلو بار موټر اور واخيست.
 له موټر څخه د سپکو او درندو وسلو گولۍ هرې خواته باديدلې.
 له دې سره دوو نورو ټانگونو هم اور واخيست، د نږدې برجه وري
 کلا مخې ته دوچې رشقی کوټې اور واخيست، يوه گولۍ د ملوک پر سر
 په ونه ولگيده د ونې بناخونه دده خواته را ولويدل او گولۍ په پټيو کې
 ولويده.

عسکرو يوې او بلې خواته منډې وهلې خو چې څو گامه به لانه وو
 تللي له يوې خوا به گولۍ پرې ولگيدله.
 دلته په وياله کې د سموت له خولې چيغه ووتله، ملوک چې وروکتل
 ترڅنگ يې شيرمحمد پروت و، دهغه تر ککړۍ کارتوس پورې ووتلی
 و. ورنږدې شو، په غيږ کې يې راپورته کړ بيرته يې ورو پخپل ځای
 پرېښود. او بيا يې په ډزو پيل وکړ، درې کسه چې پوځي دريشي يې
 اغوستې وې د اصل الدين د باغ په لوري په منډو ول.

د ويالې له خوا ډزې پرې وشوې درې واړه په وچ ډگر پر بوتل، څو
 شيبې وروسته بيرته پورته شول تر ويالې يې ځانونه ورسول. هلته پټ
 شول، يوتن يې بيا د باغ په لوري منډه واخيسته له بلې خوا په پښه
 ولگيده ځای پر ځای پر يووت.

نورو دوو تنو لاره بدله کړه، له لوی درك (۱) سره نږدې دواړه له
ویالي راوختل او د حاجی لونگ د کلا په لوري یې منډه کړه.
د سرک په غاړه دوه کسه چې د زرهپوش تر شاه په ویاله کې پټ ول،
راپورته شول. لاسونه یې پورته نیولی ول، چیغې یې وهلې خو غږ یې ښه
نه اوریدل کیده.

شاوخوا ورته گولی ولگیدلې، خای پر خای څملاستل، چې ډزې
غلې شوې لاسونه یې پورته ونيول د راده په خوا یې رامنډه کړه.
یوه یې د ویالي په غاړه د ازغوپه منځ کې ځان پټ کړ.
او دا بل یې په لویه ویاله کې ولویده.
ملوك لاس ورکړ او له اوبویې راویوست.
سموت ورته وویل:

– وینې مطلب اوس ایله بیله بنیادم شوې.
ملوك په منت ورته وویل:
– سموت ته هر خای له خپلو اپلتونه اوږې.
سرتیري چې ساه یې بنده بنده کیده، وویل:
– مه مه کوئ، ډزونه بس کړئ، څوک چې ژوندي دي ټول تسلیمیري
مورته ...

خبره یې انور په خوله کې وروچه کړه:
– بس د سپي زو خبرې هم لا ته کوي او له دې سره یې سرتیری تر
ستوني ونيو خو ملوك ورباندې منت وکړ.
انور وغوریده:

– ټول پټی یې وخور ته یې لا مږه بولې، که زما منې وینه یې ځمکې
ته مه پریرده.

۱. درك: یولوی لرگی دی. چې د اوبو د ویش لپاره په دوو برخو ویشل شوی او د دوو ویالو په
سرکې ایښودل کیږي چې دوو سیموته اوبه برې ویشل کیږي.

دروود (راده) له خوا ډزې غلې شوې دسړك له غاړې يوتن چې لاسونه
يې پورته نيولې ول ددوی لوري ته رامنډه كړه . خو د شاله خوا په گولۍ
ولگیده او ځای په ځای ولویده .

يوبل له ټانگ نه ځان واچاوو او مخامخ يې د جيبه په لوري منډه
كړه، له هرې خوا پرې دكارټوسو باران جوړ شو، هغه د وښو په منځ كې
ولویده او دا نورو هم ورپسې منډه كړه، خو څو گامه لانه وو تللي چې ځای
پرځای ولویدل.

اوس نو يوازې له يوه ټانگ نه ډزې كيدلې.

ملوك او درمحمد ورورو ځانونه ټانك ته نژدې كړل.

څو شيبې وروسته له ټانك څخه لمبې آسمان ته پورته شوې.

دوه كسه په وښوكې پټه ول، د جيبې له بلې غاړې پورې وتل، له

كوچنۍ كلا څخه پرې ډزې وشوې، خو لكه چې ورونه رسيدل، دواړه د

ختيځ په لوري په منډو شول.



دويم څپرکی

بريالي او گل مرجان د کلا دروازه ځنځيرکړه بريالي د کلا دننه له دروازي سره نږدې کوټې ته ننوت او گل مرجان په يوه منډه د کلا په کونج کې د بام زينو ته ځان ورساوه.

تر زينو لاندې يې د تراکتور زور ټاير په دواړو لاسو پورې واهه او هلته ځای په ځای کيناست، شاوخوا يې وڅارله.

د کوټې له ماتې کړکۍ څخه د بريالي په اشاره پوه شو زړه نازړه په زينو پورته شو چې د بام سرته ورسیده شاوخوا يې وکتل د پتيدو ځای يې تر سترگونه شو په پورتنۍ زينه کې غلی کيناست، له لاندې نه بريالي ورباندې غږ وکړ:

– برج ته ځان ورسوه بې غيرته برج ته.

گل مرجان د بام په سر نظر وزغلاوو، برج د يو په بل پسې د قطار بامونو په پای کې د کلا په بل کونج کې ول.
گل مرجان له ځان سره فکر وکړ:

– عجيب سړی دی فکر کوي چې اوس هم قوماندان يم دا غويي نه پوهيږي چې د کلا تر بل کونج پورې قطار بامونه له څومره خطره ډک دي بس په پل صراط تيريدل دي، که پدې کوټو کې يوکس وي بيا؟

خو چې خپل ځای ته يې وکتل تر بامونو هم خطرناک ورته ښکاره شو ځانته يې خدا راغله.

له خایه راپورته شو په بام یې منډه واخیسته د دریم بام په سر یوې نسبتاً لوړې موری ته یې ځان ورساوو خو شیبې د موری کنیاست ترڅنګ د کلا منځ یې تر نظر تیر کړ په یوه منډه یې ځان برج ته ورساوو.

بریالی د کاهدانې بام ته پورته شو د کلا له دیواله یې شاوخوا وڅارله په سرک د فوځي کاروان له ځینو وسایطو لوګې پورته کیدل اور نه یواځې په وسایطو نه بلیدل بلکې شاوخوا په نورو ځایونو کې هم لوګې او لمبې تر سترگو کیدلې د دوی ترڅنګ په کوچنۍ کلا کې هم اور بل و، او لوګې یې هواته پورته کیدل.

بریالی چې په زینو بنکته کیده گل مرجان ته یې غږ کړ:

— ډزې به نه کوې، زه هم درځمه.

بریالی د کلا په کوټو کې داسې په سره سینه ګرځیده لکه چې خپل کور یې وي او له اوږدې مسافري وروسته بیرته ورته راغلی وي. په دالان کې یې د تناره سرپوش ایسته کړ تنور تود و یو تور خیرن چای جوش په ایرو کې خښ شوی و. داسې معلومیده چې د کور خاوندان به څو ساعته د مخه له کوره وتلي وي.

د کلا په دیوال دوه کوټرې ناستې و، سرونه یې له ویرې جګ نیولی ول غومبر یې نه واهه.

بریالی د کلا شنکوف د میل په څوکه د بلې کوټې قلف والوزاوو. په کوټه کې یو لوی صندوق ایښی و چې دواړو زلفیوته یې قلفان پراته و. توشکې هواری وې خوبالښتونه له خپلو ځایونو بې خایه شوي، او د توشکو په منځ منځ پراته ول.

په کونج کې بستره بند خلاص شوی و. دوه برستنې قات په قات پکې ایښې وې. پورته په تاخچه کې له سنیو (وریو) څخه اوبدل شوی سور دسترخوان ایښی و.

بريالي موسکي شو ژر ژر يې پرانيست ډوډی پکې نه وه، يواځې خو
 داني اتامونه (د ډوډی کوچنی- توتي) پکې پراته ول.
 بريالي يوموتي ترې ډک کړ ژر يې خولې ته واچول پاتې دوه موتي يې
 په جيب کې واچول.
 نوري کوتي يې هم يو په بل پسې وکتلې په بيره بام ته وخوت له
 زينو سره نږدې ديوال څخه يې سر هسک کړ شاوخوا يې وڅارله او برج ته
 ورغی.

گل مرجان يوه کونج ته غلی ناست و.

بريالي په ټوکه ورته وويل:

– څنگه ناست يې با ميمله يې.

چې گل مرجان څه ونه ويل زياته يې کړه:

– دکافر په کور کې يوتوک مړی هم نه پيدا کيږي.

گل مرجان وخنډل:

– زړه دې دی چې وريجې او غوښې يې درته باندي کړې وای؟

– دکور اوسيدونکي نوي وتلي دي په کور کې هرڅه شته خو ډوډی

نشته.

– دا يې لابله بدبختي.

گل مرجان دا وويل اوسر يې په زنگانه کيښود.

بیرته يې سر راپورته کړ په اسويلي يې وويل:

– لکه چې بې ځايه مړه شووها.

بريالي ښکته پورته ورته وکتل:

– مرگ مرگ دی څه په ځای څه بې ځايه په هر صورت اوس خو

ورسره مخامخ يو، چې مخامخ يو بې غيرتي به نه کوو.

کلاشنکوف يې په ځمکه کيښود پسې زياته يې کړه.

حقیقت دادی چې دلته هیڅوک هم په ځای نه مری
 گل مرجان ورته وکتل بیرته یې سر ښکته و اچاوو.
 بریالی یې په سترگو کې د مایوسی اندازه ولگوله.
 ده گل مرجان ښه پیژاند هغه د لخوا په میکانیزه غونډه کې د ټولې
 مرستیال و په ټولو دندو کې حاضر و، بریالی به سختو جبهو ته دی
 استاوو.

بریالی له ځایه ولاړ شو له کرکې څخه یې شاوخوا وڅارله، د کاروان
 ټانگونه او زر هپوشونه هماغسې سوځیدل او مجاهدینو ډزې پرې کولې.
 بریالی په ټیټه ملا په برج کې گرځیده برج دوه کرکې لرلې خو کرکې
 لاله لومړي سره نه وې پکې ایښودل شوې. داسې څرگندیده چې د کور
 خاوند په برج کې ازوغ او رشقه ایښوده ځکه د برج په غولي د وچې رشقی
 میده گېي او خځلې لیدل کیدې.

بریالی د گل مرجان خوا ته راتیر شو په مټ یې وټپاوو.

ملگریه مورال بایللی راته ښکاری؟

یره که ریښتیا درته ووایم اولاد ریښتیا د دین دښمن دی، کوچنی
 زوی مې ډیر یادیري، چې راتلم له غیږې مې نه ښکته کیده.

بریالی وخنډل: دادی دوی هم د دین په دښمن پسې گرځي.

د گل مرجان سترگوته یې وکتل زیاته یې کره:

غم مه کوه داسې مورچل مو پیدا کړی دی چې ضیاء الحق هم

راشي یوه میاشت خومونه شي ترې پاڅولی.

گل مرجان ښکته پورته ورته وکتل، په زړه کې یې غوصه ورته راغله

له ځانه سره یې وویل:

دا وگوره په دا خپله د خرس غونډې ځوانی مین دې له دنیا

ناخبره دی اوس هم زړې کنجاري په خوب ویني ښه یې ولیدل چې ټول

تباہ شول او دی بیرته له سره لگیادی رنگه شوې کلا آبادوی شیطان راته
وایی چې ته هم

پخپل دې فکر ژر پښیمانه شو، بریالی ته یې چې له برج څخه د
راوتلي تیر په سړیې خپل غوښن لاسونه ایښي ول او د کلا له کنډو څخه
یې شاوخوا څارله وکتل، خوا یې ورته بده شوه.

په زړه کې یې وویل: جنگ دې وړک شي د اښکلې ځوانې خود
خاورو لایقه نه ده.

بیایې د رود په غاړه د ونو په منځ کې د وژل شوي مجاهد څیره
سترگوته ودریده چې د ددوی په گولی لگیدلی و. فکری یې وکړ:
_ څه ښکلې ځوان و، د مرگ وړ خونه و، ریښتیا مور څه کوو څوک
وژنو، هی هی خپل ورور.

زړه یې و، خپل دا فکر له بریالی سره شریک کړي او ورته ووايي چې
ترخوبه سره وژنو، ترخوبه د کورونو په ځای قبرونه جوړوو، راحه ور
ووزو، مجاهدینو ته ووايو چې مور ستاسې ځامن او وروڼه یو، دادی که
مو وژنئ که مو پریردئ.

خو ځله یې په زړه کې راوگرځیدل چې د خپل زړه ټولې خبرې هغه ته
وکړي.

خوبیرته به پښیمانه شو، هسې نه چې بریالی یې، بی غیرته وبولي
او که ژوندې پاتې شي سبا پیغور ورنه کړي.

څوک څه پوهیږي که دا خبرې خاد ته وکړي او بیایې زندان ته بوزي د
نورو غونډې یې سترگې او لاسونه وروتړي او په پلیگون کې یې په گولی
وولي.

وروستی خبرې ټکان ورکړ، خود بریالی تیر ژوند او کړو وړو یې
وروستی خبره ردوله.

نه نه بريالی نامرده نه دی، په بل چا مې نه وژني چې بد يې راشي
همدلته مې وژني، خو بل چاته دا خبره هم نه کوي، توکل په خدای ټولې
خبرې ورته کوم، دی به نه پوهیږي پخپله ځواني مغرور دی زه به ...

د بريالي ناڅاپي غږ يې د سوچونو لړۍ وشلوله:

امر صاحب تخنيک به دې نه وي ليدلی چې مړ به وي که ژوندی؟

نه والله، امر او پراسيون مې وليد بيجاره لکه چې شهيد شوی دی.

ريښتيا وايي؟

پام مې نه دی کړی د زرهپوش خواته يو مړی پروت و، ممکن هغه

به و، زه د خپل ځان په غم کې وم.

هغه زما عسکر هم ...

د الوتکو غږ يې تر غوږ شو خپله خبره يې پريښودله: په خوښۍ يې

چيغې کړې: هغه دی والله طيارې راغلي.

پورته يې وکتل، الوتکو له لوړې فضاء څو بمونه خوشې کړل يو بم

په رود کې ولگيده پورته له ژرندو سره په دښته کې هم څو ځايه دورې او

گرځونه پورته شول.

الوتکې د سترگو په رپ کې الوتيا شوې، بريالي په خوشحالي

وويل:

اوس نورې هم راځي.

انشاء الله اوس يوڅه کيږي، که دا وار راغلي زه او ته هم ځانونه

يوې خواته باسو.

خو په خبرو کې يې پخوانی قوت نه ليدل کيده په سختۍ يې خپلې

وچې شونډې څو ځولې گل مرجان ته يې وويل:

څنگه وږی خوبه نه يې؟

که ريښتيا درته ووايم اصلاً لورې بې حاله کړې يم.

بريالي جيب ته لاس کړ د وچې ډوډۍ يوموتې اتامونه يې په لپه کې
ور واچول په موسکا يې وويل:

_ دادي واخله، تور توتان تر تا قربان.

گل مرجان په بیره خولې ته واچول.

بريالي د ډوډۍ نورې توتې هم له جيبه راوايستلې نيم يې پخپله
وخوړل او نيم نور يې گل مرجان ته ورکړل، دواړه وري ول:

بريالي د گل مرجان په اوږه لاس کينډو ويې ويل:

_ غم مه کوه اوس به داسې ډوډۍ درته پخه کړم چې په کور کې
به دې هم نه وي خوړلې، اوله دې سره د تناره خونې ته په ښکته شويو
پتو زينو چې برج ته نږدې وي او تراوسه پورې يې نه وي ليدلې لاندې
کوز شو.

د کندو سرپوتې يې ايسته کړ کندوله اوږو ډک و خوری (سنگ) يې
راواخيست په مالگه پسې وگرځيد پيدا يې نکړه ښه ډير اوږه يې لامده
کړل، لږ يې راواخيستل وي څکل بلمنگي نه و.

په نورو خونو کې په تبخي (تيغنه) پسې وگرځيد په سترگو نه
ورغی، هک حيران ودریده که يې په تناره کې پخوي ټول به چکيده شي
ځکه له يوې خوا خميره شوي نه ول، اوله بلې خوا يې کله ډوډۍ په تناره نه
وه پخه کړې.

چې خپلې لورې ته يې پام شونو د کلا په کونج کې پراته بوتې او
چاپکې يې راواخيستل او په تناره کې يې اور تيار کړ.

د اور خونه يې ټوله وپلټله اورلگيت يې پيدانه کړ گل مرجان ته
ورغی د اورلگيت پوښتنه يې ترې وکړه هغه هم نه درلود.

بیرته بيا په نورو کوټو راسم شو، ټولې کوټې يې وکتلې اورلگيت

يې ونه موند.

دالان یې وریاد شو، ټول دالان یې وکوت آن د دالان، بازوان یې هم
ترنظر تیر کړل خو اورلگیت یې ونه موند.
په نه هیلې برج ته پورته شو، گل مرجان یوې گوشې ته غلی ناست و،
څار یې هم نه کاوو.

د بریالی په لیدو له ځایه پاڅیده:

— پیدا دې کړ؟

— نه دکافر په کور کې یو اورلگیت هم نشته.

— نو اوس به څه کوو؟

— نه پوهیږم.

— گل مرجان په خوښۍ وویل:

— بل چل به وکړو.

— څه به وکړو؟

— هغه په کونج کې د بوټو کوټه به درسام په مرمۍ وولو چې اوریې

واخیست لږ اور به تري یوسو او په تناره کې به اور بل کړو.

— نه نه دا د نظامی تاکتیک له نظره غلط کاردی، زه اوته اوس په

داسې موقعیت کې نه یو چې چاته خپل ځای ونیو اوس دوی ټول په چور

لگیا دي له ما او تانه څوک خبر هم نه دي، چې لږ تیاره شوه ځانونه به یوې

خواته وباسو.

— هغسې خو امکان لري طیارې بیا راشي، او په مونږ پسې یا نوره

قوا یا هلیکوپتر راشي خو چای ناخورده جنگ نه میسه په دې وږې گیده

خو دوه گامه هم نه شو تلای.

بریالی دده خبروته غوږ نیولې و، خو سترگې یې په لرې کلاوو کې

څښې کړې وې، وې ویل:

— زه وایم که دا دروازې د مخې جومات ته یو ولاړ شو په جومات کې

حتماً اورلگیت وي او په منډه یو اورلگیت راوړو، چې یو ځل په گیده
ماره شوو بیا به گورو.

— داخو دې والله که بده خبره کړې وي.

له ځایه پاڅیده ویې ویل:

— خدای دې وکړي چې جومات قلف نه وي.

— ساده دا کلی دی په کلي کې جومات ته څوک قلف نه اچوي، ژر

ولاړشه بیرته په منډه راشه، که نه و، بیا هماغه ستا چل کوو.

گل مرجان دروازه خلاصه کړه شاوخوا یې وڅارله او بیا په بیره

روان شو.

بریالی د برج د کړکۍ تر څنګ کیناست شاوخوا یې وکتله چوپه

چوپتیا وه، د سړک خواته څو ځایه لوگی معلومیدل خو دا معلومه نه وه

چې د سوځیدلو وسایطو دي که په ونو او کورونو کې دي.

بریالی سوړ اسویلی له خولې وایست:

— اوه خدایه داڅه حال دی، دا بنايسته سیمه وگوره اودا لوگی دا

مړي دا دا

خپله مور یې وریاده شوه، چې د خدای په امانی په وخت کې یې په

مخ بنکل کړی و، او بیا یې اوبه پسې شیندلې وې او لکه چې د خپل زوی

د جدایی طاقت یې نه درلود ځای په ځای کینستې وه.

خپل اولادونه یې وریاد شول، وړوکي زوی یې د راتگ په وخت کې

ورته ویلي و، ماته موټر راوړه، ماته موټرک، موټرک چې هیردې نشي، په

سترگو کې یې اوبنکې راغلي.

ژر یې پاکې کړې.

د گل مرجان خبرې وریادې شوې:

— یره که ریښتیا درته ووايم اولاد ریښتیا د دین د بنمن دی. زوی مې ډیر

یادیږي، چې راتلم له غیږې مې نه ښکته کیده.

هغه ساعت ده هم غوښتل ورته ووايي چې خومره یې خپله مور او اولادونه یادیږي، ژړا ورغلي وه، مخ یې بلې خواته اړولی و ددې لپاره چې گل مرجان زړه وانه چوي ورته ویلي یې و:

— غم مه کوه داسې مورچل مو پیدا کړی دی چې ضیاءالحق هم راشي

یوه میاشت خو مونه شي ترې پاڅولی.

په زړه کې یې وویل چې داخل به گل مرجان ته د زړه غوټه پرانیزي ورته وایي به چې ده ته هم دا حالت د زغملو وړنه دی دده له بدنه هم وینه ځي، شیدې نه ځي، دی هم اولادونه لري، کورلري، ژوند لري، له دې ټولو سره مینه لري خوله وطن سره هم هومره مینه لري.

دا حالت دی هم نه غواړي چې د خپل ورور وینه تویي کړي دوه وروڼه یې له ده څخه لرې په خپل کلي کې ول، هغوی هم مجاهدین ول، دده اصلی ځای بل ولایت و، خو څوک خبر دي که یې وروڼه دلته راغلي وي او اوس له ده سره په جنگ وي څوک خبر دي که ده پخپله وژلي وي دا څوک....

د سوچونولرې یې د کلاشینکوفونو ضربه یې ډزو وشلوله.

دریم خپرکی

– په منډه څه د اوبو بلا در وگرځه، اوبه هم لا څښې، انور هغه اسیر
چې رود کې یې په لپو لپو ژرژر اوبه څښلې په ولیو کې د ټوپک په قنډاغ
وواهه، دا نورو ته یې مخ ورواړاوو.

– داموڅه د ابازوی دی، چې خلاص لاسونه گرځي.

درمحمد ورته وویل:

– ډیر تزی و، خوامې ورته بده شوه.

– پرینې به دې و، چې له تندي مردار شوی وای.

درمحمد څه ونه ویل، یوبل چې خوله یې له سنځلو ډکه وه له شا

راغز کړ:

– که دې ډیره خواورته شنه وي، اوس به یې مردار کړم.

کلاشینکوف یې له اوږې رابښکته کړ پسې زیاته یې کړه:

– داخو دومره سخت کار نه دی، ثواب هم لري.

له دې سره یې کلاشینکوف د هغه په خوا ونيو، قید یې وواهه یوبل

ته یې چې د بندي تر شا روان و وویل:

– مامدینه ته لږ لري شه، نن مې اصواب (اعصاب) خراب دي هسې نه

چې تا وولم دده ...

ماشې ته یې لا گوته نه وه نږدې کړې چې ملوک له لرې ورباندې غږ کړ:

– اکبره خه کوي، خه کوي؟ لیونی شوی خوبه نه یې؟

اکبر بدبد ورته وکتل:

– دتایې خه؟

– دچاپه امریې وژني؟

– پخپل امر.

– ته دا حق نه لري.

اکبر د کلاشنکوف قید په ضربه ودر او وویې ویل:

– اوس به معلومه شي، اوله دي سره یې کلاشنکوف دبندي په لوري

برابر کړ. درمحمد منځگرتوب وکړ:

– خدای موخوار که په دومره وره خبره نږدې ده جنگ وکړئ.

اکبر چې له ډیره قاره یې د خولې له کونجونو ځگونه راوتلي ول وویل:

– تر اوسه به مې یا واژه یا نه اوس یې والله که پریردم چې اوه ساوې

ولري.

شیر چې تراوسه غلی ولاړ و هم منځگرتوب وکړ وې ویل:

– څه ورك یې که اوس یې پریرده، یو وار یې مرکز ته ورسوو بیا به

یې بل څوک نه وژني، ته به یې وژني.

– اکبر وویل:

– نه یې پریردم.

درمحمد په نصیحت وویل:

– وایم بیایې وروسته مړ کړه اوس یې پریرده. دبندي خواته یې

اشاره وکړه.

– هسې هم مړ دی رنگ یې نه گوري؟

بندي زیر زبینلې ولاړ و. هېڅ یې هم نه ویل، نه یې زاری کولې نه

یې هم د تینتې هڅه.

دا نورو اسیرانو ته یې چې په سیند کې د یو پان لاندې ولاړ وو په
حسرت کتل

در محمد د اکبر خواته رانږدې شو ویې ویل
_ خان پوه که: قوماندان هاشم ویلي دي چې داسې خلك باد له دې مه
وژنئ ماته یې راولئ

اکبر په کنایه وویل:

_ بڼه بڼه اوس د خبرې په بیخ پوه سوم.

په روانیدو کې یې وویل:

_ خیر دنیا لا ختمه نه ده، سره گورو به.

بندي نور هم د ملوک شاته پټ شو.

یوه بل بندي ته غږ کړ:

_ راحه، له هغو نورو سپوسره دې ودریږه.

بندي ملوک ته وویل:

_ ډیر وږی یم، لږ ډوډی، موډی به نه وي؟

ملوک بد بد ورته وکتل چې مانایې دا وه: خاورې و خورې ډوډی هم لا

غواړې چې یو وار دې هاشم ته ورولم بیابا سره گورو.

یو بل مجاهد نظرالدين چې تراوسه پورې غلی ولاړ و د بندي خواته

راغی په اوږو یې لاس ورووا هه، عسکري پلیټونو ته یې چې په قلم یې

رسم کړي و وکتل په ملنډو یې وویل:

_ دا دې څه ... پې رسم کړی دی.

_ پلیټونه دي صاحب.

_ دا بیاتي او دا بل ټکی څه مانا؟

_ دا عسکري رتبه ده.

په غوصه یې ورته وویل:

– نوم دې څه دی؟

– خاورې گل مرجان.

– هوم اوس خاورې شوې. تر اوسه چې په ټانگ کې سپور وي، خاورو ته خو دې کتل هم نه او اوس بیا خاورې شوې ها.

چې گل مرجان څه ونه ویل، پسې زیاته یې کړه:

– خاورو ته دې ډیر زړه کیږي، انشاء الله وتالی (تعالی) ژر به دې ور

ولیرم پوشوې که نه؟

گل مرجان ترشوندو لاندې وویل:

– څه چې خدای کوي هغسې به ...

ملوک د نورو خبرو مجال ورنه کړ، د کلاشنکوف په څوکه یې پورې واهه، او له نورو بندیانو سره یې چې لاسونه یې شاته تړل شوي ول، یوځای د مرکز په لوري روان کړ.

اسیرانو هر یوه کوښښ کاوو چې له یوبل سره خبرې وکړي خو چې چا به څه وویل د کلاشنکوف قنډاغ به یې خبره په خوله کې ور وچه کړه.

جگړن گل مرجان چې د نورو ترشاروان و، ورو ورو یې ځان د اسیرانو منځ ته ورساوو سربېرې ښکته اچولې و، ورو یې وویل:

– بازید خانه، شفیق دې ونه لید؟

شفیق دده د خور یوازينې زوی و، چې لومړی د دوی په ټولې کې عسکر او بیا وروسته یې افسری رتبه ورکړې وه.

دایې لومړی ځل و، چې په یوه فوځي قطار کې له ده سره ملگری و.

بازید خان لکه چې دده خبره نه وي اوریدلې هیڅ یې ونه ویل – ده بیا

پوښتنه وکړه هغه یوازي د «نه» ځواب ورکړ.

گل مرجان فکر وکړ، زه خو ولاړم، خدای دې وکړي چې شفیق روغ

خلاص شوی وي که هغه هم وژل شوی وي نوبیا؟

گل مرجان د اسیرانو په کتار کې خان بل خنگ ته ورساوو له یوه بل نه یې وپوښتل:

— امر صاحب شفیق به دې نه وي لیدلی؟

— شفیق څوک دی؟

د یوه وسله وال قهرجن غرد ځواب مجال ورنه کړ:

— خبرې مه کوه رزیله لکه چې خان راباندې سموي.

د مازدیگر سیوري رارنگ و، چې دوی یوې برجورې کلاته ورسیدل، ټول اسیران یې په یوه تیاره کوټه کې چې یو وخت د وښو کوټه وه واچول دوه کسه په دروازه کې ودریدل چې اسیران پخپل منځ کې خبرې ونه کړي.

د غرمې په بمباري کې د مرکز پخوانۍ کلا بمبار شوې وه، د کلا یو برج وړان و او نورې کوټې هم یا وړانې وې یا یې کړکۍ ماتې وې درې کسه مجاهدین چې د مرکز د ساتلو لپاره پاتې ول، د بمباري په وخت له کلا وتلې ول، او د کلا خواته په زړو د کانونو کې اوسیدل.

ملوک اسیران په نورو وسپارل او پخپله له ملگرو سره خپل مرکز ته ولاړ.

دا مرکز هم په یوه کوچنۍ کلا کې و، په دې کلا کې هغه وسلې او مهمات ساتل کیدل چې له پاکستانه به په کچرو راوړل کیدل او بیا په ددوی د تنظیم نورو گروپونو او مرکزونو ته ویشل کیدل.

دا کلا د گڼو ونو په منځ کې وه. له یوې نیمې میاشتې راهیسې ملوک او شپږ کسه نور د وسلو د ساتلو لپاره دې کلاته راستول شوي ول. ملوک او دولت خان به شپه او ورځ دلته و. د دولت خان پلار لا په اول کال حکومت وړی و.

ده بل ورور هم درلود چې اوس پنجاب ته د مزدوري لپاره تللی و.

دوی لا واره و، چې موریې د ملاریا په ناروغۍ مړه شوي وه، او
 دوی پلارته پاتې شوي ول، پلار به یې د کور کار هم کاوو او چې کله به د
 باندې په کوم کار پسې ته، نو دواړه زامن به یې هم په شا ګرځول، د شپې
 به یې چې اوبه لګولې دواړه زامن به یې د پولې په سر په برستن کې ویده
 کړل.

خو یوه ورځ یو جیب موټر راغی د دوی پلار او درې نور کلیوال یې
 پکې واچول، بیا رانغلل.

دولت خان او دوست محمد تره ته ورپاتې شول، هغه رالوی کړل،
 دوست محمد پاکستان ته ولاړ او دولت خان په کلي کې پاتې شو.
 دوست محمد بیا کلي ته رانغی خو چې پسرلی به له پاکستانه
 مسافر راتلل نو خپل ورور دولت خان ته به یې جامې و اسکت او خپلې او
 کله کله پیسې رالیرلې.

خلورم خپرکی

د شپې په پخیدو سره د ډزو شدت لږ شو یوازې د شاو خوا کلاو
څخه خال خال ډزې کیدلې.

بریالي د کلا شاو خوا وڅارله، د کاهدانې له بامه یې د کلا د دروازې
مخه هم وکتله، چې ډاډه شو، د کلا شاو خوا څوک نشته ډزې یوازې دده د
بوختولو لپاره کیري، نو د کلا په کونج کې یې د ازوغ له انگاره څخه چې
د مخه یې اور اخیستی و، یو سپکی (سوکي) راواخیست او په دیگدان
کې یې اور بل کړ.

تبی (تیغنه) یې پرې کینسوده دې ته یې ونه کتل چې تبخی گرم دې که
نه، نامنظمه ذغاله یې جوړه کړه او په تیغنه (تبخی) یې واچوله، اور یې
نور هم پسې زیات کړ ډوډی یې په بل مخ واړوله، بله نسبتاً غټه ډوډی یې
په تبخی واچوله، نیم خامه ډوډی یې په تخرگ کې ونيوله او په یوه منډه د
پتو زینوله لارې بام ته وخت.

له برج څخه یې شاو خوا وڅارله، د کلاشینکوف قید یې وواهه او
بې له دې چې وگوري یو ډز یې وکړ. کلاشینکوف یې له دیوال سره
ودراوو پخپله د ډوډی په خوړلو لگیا شو.

ډوډی یې همدلته پرینسوده لاندې بنکته شو د تیغني پر سرله ډوډی
څخه لوگي ختل هغه یې ترې ایسته کړه بله یې ژر پرې واچوله په بیره یې

په یوه بله خوا واروله، د کلا دیوال په ضربه یې گوليو لگیده خودی داسې د ډوډی په پخولو لگیاو لکه چې هیڅ هم نه وي. له څاه څخه یې منگی را ډک کړ، د تناره د کوټې په کونج کې یې کیښود، د دیگدان رڼا ته یې د خپل کلا شنکوف مرمی وکتلې دوه رسام مرمی یې بیلې کړې په تاخچه کې یې کیښودې.

له تبخي څخه یې ډوډی چې یو لوری ته لږ سوځیدلې وه لرې کړه بله یې جوړه کړه او په تبخي یې واچوله.

د هاوان گولی د کلا په منځ کې ولویده.

بریالی د کوچنیو گوليو ترپا هم اوریده چې په انگر کې لگیدلې، د اور په کوټه کې کونج ته غلې ودریده، د سپکو او درنو وسلو پرله پسې ډزو وارخطا کړ.

د شاژورونو چانته یې غاړې ته واچوله، په زینو کې ورو ورو پورته شو، په وروستی زینه کې یې د برج په لوري هوایی ډزو وکړه دې سره یې په یوه منډه ځان برج ته ورساوو، د سهار رڼایي په خوریدو وه په برج کې یې د شاژورونو چانته چې له گل مرجان څخه پاتې شوي وه پیدا کړه او څنگ ته یې واچوله.

دغه وخت د توغندي گولی د برج خواته د کلا په دیواله ولگیده، بریالی د کلا له بلې برخې څخه یوه گولی فیر کړه او بیرته یې په منډه ځان برج ته ورساوو.

خوشیې وروسته په هغه ځای راکت ولگیده دیوال یې ویجاړ کړ بریالی پوه شو چې راکتچي نږدې ورته ناست دی خو نه یې شوای کولای چې سرپورته کړ بیا یې له ویجاړ شوي ځای څخه مرمی فیر کړه او پخپله یې ځان برج ته ورساوو.

د کلا ترڅنگ د باغچې د کوچني دیوال له شا بیا په هغه ځای د

راکت گولی ولگیده بریالی د باغچې دیوال په نښه کړ، خو ډزونه یې هغې
خواته وکړل، له ختیځ لوري په برج د توغندي دوه گولی ولگیدې خو
برسیرنې وې یوازې یې د برج له چت څخه خاورې او لوټې راتویې کړې.
بریالی له نږدې څخه دا غږ واوریده.

– د لیلن زامنو تسلیم شئ.

بریالی شاوخوا وکتل د غږ ځای یې ونه لید وې ویل:

– مرمی ډیرې لرو اوس خو تاسې یاست چې ټول پنجابیان هم درسره

شي تسلیم به نشو.

له بلې خوا ورباندې غږ وشو:

– روس بادار دې څه ونه کړل تاسې به څه وکړئ ټول فوځ تباہ شو ته

بیا کوم سپی یې؟

بریالی څه ونه ویل، خپل ځای یې بدل کړ.

له بلې خوا بیا غږ وشو:

– تسلیم شئ هسې ځانونه مه تباہ کوئ.

له دې سره د ډزوباران جوړشو، د هاوان یوه گولی د بام پر سر

ولگیده، یوه چره یې د بریالی په کینه پښه ولگیده له پښې یې وینې

جاري شوې.

په بیره د اور کوټې ته راښکته شو، پښه یې په یوه زاړه ټوکر چې د

تناره له څنګه پروت و وټرله او هلته ځای په ځای کیناست.

ډزو دوام درلود. بریالی له ځانه سره فکر وکړ:

– ترڅو به جنگیرم. له کومې خوا د کمک درک هم نشته بیا یې سور

اسویلی له خولې ووت له ځانه سره یې وویل:

– چاره څه ده؟

خپل اولادونه یې وریاد شول.

په سترگو کې یې اوبنکې راغلي د گوليو په باران کې یې برج ته ځان ورساوو، خو برج د توغندیو گوليو وران کړی و.
بريالی د برج په کونج کې چې رالويدلو تیرانو او بازوانو پټ کړی و، غلی کیناست.

په لوړ آواز یې وویل:

— ودریزئ ډزونه مه کوئ.

ورته نږدې کسانو ډزې بندې کړې، خو له نورو خواوو لاهماغسې ډزې کیدلې.

له هغې خوا آوازونه اوریدل کیدل، خو بريالی نه ورباندې پوهیده چې څه وایي بیایې ورغږ کړي:

— که وعده کوئ چې وژنئ مونه، نو مونږ ټول تسلیمېږو، خپله خبره یې بیا تکرار کړه.

— مونږ وعده کوو چې سر او مال مو په امن کې دی، بس دروازه خلاصه کړئ.

له نورو خواوو هم ډزې بندې شوې بريالی د دروازې ځنځیر خلاص کړ، د دروازې یوه پله یې خلاصه پرېښودله، د دیوال خواته ودریده، بیرته یې دروازه بنده کړه خو ځنځیر یې نکره پخپل ځای ودریده، آسمان ته یې وکتل، آسمان شین و، بريالی داسې ورته ځیرو، لکه چې ستوري شمیري.

چوپتیا خوره وه. مجاهدینو نورې ډزې ونه کړې خو شیبې وروسته څو پرله پسې مرمیو د دروازې د سرله دیوال نه دورې پورته کړې، دروازه هم په مرمیو ولگیدله، څو مرمی تری تیرې شوې او د کوتو په دیوالونو ولگیدې بريالی د کلاشنکوف شاوور بدل کړ او د کوتې له وره سره ودریده.

دروازه خلاصه شوه، بريالي کلاشینکوف خپلې مخې ته واچاوو په
دروازه د خوتنو د رانتوتو سره يې خپل دواړه لاسونه د تسليم په علامه
پورته کړل.

په دروازه رانتوتو کسانو هريوه کوبنبن کاوه چې ترنورو د مخه شي
خو د مخه تردې چې د انگر مينخ ته را ورسيزي، بريالي د سترگو په رپ
کې کلاشینکوف راواخيست سمدلاسه يې پرې ضربه کړ او د چوتري د
کوچني ديوال شاته يې ځان واچاوو دوه کسه چې ترنورو دمخه ول، ځای
پرځای ولويدل، نورو په ده ډزې وکړې د پتيدو ځای يې نه درلود بيرته يې
د دروازي په لوري منډه واخيستله يوبل د دروازي خواته ولويده.
د دروازي له څنگه يوه په بريالي ډزې وکړې يوه گولی يې په بني مټ
ولگيدله.

بريالي د دروازي په لوري پرله پسې ډزې کولې، د دروازي يوه پله
هماغسې پرانيستې پاتې شوه.

پنجم خپرکی

ملوک په هغولو مریو کسانو کې و، چې دکلا په دروازو راننوتی ول. د مخه یې لاخلو ملگرو ته ویلی و. چې مخامخ به نه ورځو، ځکه خویې د بریالی د ډزونه لا د مخه ځان د دورازې خواته خونې ته رسولی و. وروسته څرگنده شوه چې کلا بند شوی افسر د دروازې له خوا په ډزونه بلکې دده په مرمی لگیدلی و.

د کلابند شوي افسر په ډزو درې تنه وژل شوي ول، او څلورتنه نور په دروازو کې تپیان شوي ول. نور له کلا څخه وتلي ول، خود کلامحاصره یې نه یواځې ساتلې وه بلکې د محاصرې کړۍ یې تر پخوا تنگه کړې وه.

له ملوک سره پدې کوټه کې وروسته یوبل تن هم یوځای شوی و، چې ده نه پیژاند.

ملوک د خبرو په پیل کې پوه شو چې ناپیژندل شوی سړی د بلې سیمې دی چې ده تردې د مخه نه ولیدلی دوی چوتره تر اور لاندې نیولې وه. له دواړو خواو ډزې کیدلې.

ملوک او ورسره ملگري سرنه شوای پورته کولای چې افسر وویښی خود چوترې اندازه یې لگولې وه او وار په واری یې پرې ډزونه کول. کله کله به چې له هغې خوا ډزې نه کیدلې نو چوتره به یې وڅارله. اوبیا به یې ډزې پرې وکړې. دوی هماغسې ډزې کولې چې له هغې خوا د ډزو لوری

بدل شو ډزې يې بندي کړې. ملوک د کړکۍ له څنگه وروکتل بيرته يې ژر سرټيټ کړ.

دا زوی مړی خو لکه پيری داسې دی اوس له کوټې ډزې کوي.
 غم يې مه کوه اوس مو کلاته لاره پيدا کړې ده ډير ژر به په لومه کې بند شي.

او بيا دواړو د کوټې په خوا په ډزو پيل وکړ په کلا باندي له هرې خوا د سپکو او درنو وسلو ډزو هم دوام درلود.

ملوک خپل ملگري ته ورپه غوږ شو.
 ته هغه کوټه تر اور لاندي ونيسه، توکل مې دې په خدای وي زه ورځم، دا پدې رقم نشي تسليمداى هغه مخالفت وکړ.

نه نه وتلې نشې کرار کينه.
 ملوک له خايه را ولاړ شو ويې ويل.
 توکل په خدای زه وزم، ته دی تر اور لاندي ونيسه نور غم مه کوه.
 مه ځه، زما ومنه مه ځه.

ملوک چې د دروازي له څنگه غلی ولاړو. بيرته را وگرځيده د مرميو چانته يې د هغه مخې ته کينبوده.
 ها دا کارتوس هم واخله، د سر پورته کيدو مجال مه ورکوه. زه له هغې خوا په کلا راخيږم.

توبه توبه ته هم عجيب سړی يې، د غوايي زړه لرې د غوايي او له دې سره يې د افسرد پتيدو په کوټه ډزې پيل کړې.
 ملوک خو شيبې د دروازي له څنگه ودریده او په يوه منډه له دروازي ووت له دروازي د باندي ويالې ته يې ځان واچاوو. له هغې خوا ورباندي

غر و شو

– ملوکه ته یې؟

– هو هوزه یم چې ډزې ونه کړې.

– خدای دې خوارنکړه، نږدې خو مې غلبیل غلبیل کړی وې دا وخت

د راوتودی؟

ملوک یې څنگ ته ورغې:

– خوشې ډزې مه کوی، هیڅ گټه نلري.

– نو څه وکړو؟

– بس په کلا ورخیږو.

– دا څه وايي؟

– ملوک وویل:

– بڼه وایم یوکس دې، هیڅ هم نشي کولای هغه نور به هم خبر کو، او

یو څو کسه به په کلا وروخیږو.

ټولو دا خبره خوښه کړه، درمحمد په قوماندان هاشم پسي ولاړ چې

له دې خبرې یې خبر کړي، ملوک دوه کسه په زینه پسي ولیرل لږ ځنډ

وروسته هاشم راغی او په کلا د ورختو اجازه یې ورکړه، خو ویې ویل چې

ملوک به تر ټولو دمخه وي، ځکه چې د دښمن ځای ورته معلوم دی او که

څه پینښ شول هم ملامتی د ملوک ده.

ملوک وویل:

هو خوش شرط به یې داوي چې ټول به زما په خوله کوي.

هاشم مخ بلې خواته واراوو:

– سمه ده ورځه.

چې ملوک روان شو، ده پسي نارې کړې:

– رښتیا چې مریې نکړې، په کار مې دی.

شپرډم خپرکی

د اورپه کوټه کې بمونو تور لوگي جوړ کړي و، بريالی په ساړه تناره کې غلی ناست و.

چې په بام به يې د پښو ترپهار واوريد د کلاشینکوف ميل به يې په هغه خوا ونيو او خو ډزې به يې وکړې چې د لاسي بمونو د لويدلو آواز به غلی شو، له تناره به راووت او له دروازي څخه به يې دباندې ډزې وکړې، بيرته به يې په بيره ځان تناره ته راوړساوو، ښه شيبه به هلته غلی شو.

د خلاصون ټولې لارې پرې بندې وې، خپل مرگ يې پخپلو سترگو ليد، د اولادونو څيرې يې سترگوته ودريدې، مور يې ورياده شوه چې د راتلو په وخت کې يې اوبه پسې شيندلې وې او ځای په ځای کينستې وه.

خپل کوچنی زوی يې سترگوته ودریده چې د راتگ څخه د مخه يې په سينه پروت و، او دده له غيرې څخه هيچاته آن خپلې مور ته هم نه ورته، خوده دريشي اغوستې وه بايد وظيفې ته تللی وای، ماشوم يې په ژړا ژړا کې مورته ورکړی و، هغه شيبه يې د ماشوم ژړا چې له ده نه جلا کيده، په زړه کې دا فکر پيدا کړی و چې ترڅو به جگړه کوي؟ څوک به دڅه لپاره وژني؟ آن د راتگ په وخت کې خو دا فکر هم ورته پيدا شوی و، چې دريشي وباسي او کرار په کور کې کيني، خپلو آمرانو ته ووايي چې نور نشي کولی چې و جنگيزي، غواړي له خپلو اولادونو سره د مينې ژوند

و کړي. اخير ترڅو به جنگيږي. هغه شيبه يې خپله تفنگچه را ايستلې وه. په کرکه يې ورته کتلي و. له ځانه سره يې ويلې و.

— خو چې دا بدمرغه وسله راسره وي. د خوشحالي مخ به ونه وينم

وسله چې د چا ترڅنگ وي يا به بل وژني او يا به بل څوک دی وژني.

بيا يې د بې وسي اسويلی ترخولې وتلی و ويلې يې و.

— رينتيا چې وسله د شيشکې وينه ده.

هغه ورځ يې له وسلې څخه کرکه شوې وه بد بد يې ورته کتلی و. زړه يې و چې ايسته يې غورځاره کړي او ځان ترې خلاص کړي.

خوسترگي يې پتې کړې وې او تفنگچه يې بيرته څنگ ته اچولې وه. هغه لاره چې سفر يې پيل کړی و يوه يو طرفه جاده ورته بنکاره شوې وه چې بيرته راگرځيدل ورته نه کيدونکي برينيدلي ول.

په هغه ورځ يې وسله تربل هروخت بده ايسيدلې وه او يو اناوت بار ورته بنکاره شوی و. خونن يې د ځان د ژغورنې لپاره له وسلې څخه مرسته غوښته په زړه کې يې ورتير شول.

— وسله که بار ده يوه ورځ پکار ده.

بريالي خپل کين لاس د مټ په زخم کينسود. لاس يې په وينو لوند شو.

له بامه نارې وهل کيدلې

— تسليم شه. تسليم شه.

— کليمه ووايه. وروستی سلگي دې دي.

— تسليم شه کنې غوښې به دې هم څوک را ټولې نه کړي.

بريالي له ځانه سره کلمه شريفه تيره کړه.

— لا اله الا الله محمد رسول الله. يا خدايه ته خو مې حال گوري بيا يې

د بام په لوري درې ځله پرله پسې ډزې وکړې.

لاسي بم کوټې ته راولویده، چرې يې دده تر سر چې په تناره کې ولاړ
و تیرې شوې.

په تناره کې غلی و. په مخ يې خولې راماتې وې پخپله ملا يې د وینو
لنده بل احساساوو، غوږ يې ونيو، په شونډو يې موسکا خوره شوه د کلا
له شايې غره‌ار واورید. چې ښه غوږ يې ونيو غره‌ار يې وپيژاند د
زرهپوش غره‌ارو.

د بريالي په زړه کې د ژغورنې او ژوندي پاتې کیدو هیلې راوتوکیدې.
پوه شو چې دولتي قواوې يې مرستې ته راغلي دي حکه مجاهدینو
تراوسه له ټانگ او زرهپوش څخه په جگړو کې کار نه و اخیستې، دده
پوخ يقين و، چې زرهپوش دولتي دي.

اوس به ټول تخم ټنکار کړي. او دی به ژوندي له سیمې څخه وباسي.
له ځانه سره يې وویل:

— شب درمیان خدا مهربان، رینتیا چې خوک خدای نه وي وژلي نه

وژل کیري.

د زخمونو درد يې هیرشو، زړه يې و چې له تناره څخه راوخیږي او له
کوټې د باندي په مجاهدینو حمله وکړي.

خو بیرته پښیمانه شو، د زرهپوش د غره‌ار آواز وار په وار نږدې
کید، بريالي ښه وبلله چې پخپله ډزې ونه کړي هسې نه چې په دې
وروستي وخت کې ووژل شي.

— قوا به ټولو ته سبق ورکړي.

د زرهپوش د غره‌ار آواز نږدې شو، خو له بامه ډزو او لاسي بمونو

هماغسې دوام درلود.

ده ته شك پیدا شو، که چیرې دولتي قواوې راغلي وي نو بیا دا ډزې

ولې نه کمیري. هسې نه چې زرهپوش هم ددوی وي.

خو بیرته یی خانتته ډاډ ورکړ. نه نه دوی زرهپوش نه لري، دا دولتي
قوا ده او دباندې له نورو سره په جگره لگیا ده که خدای کول دوی ته به هم
ژر را ورسیري.

خود زرهپوشونو غره‌ار دومره نږدې و، چې د بريالي شك يې لا
زیاتاوو.

په تیره کله چې د کوټې دیوال د زرهپوش له ډاروونکي غره‌ار سره
ودروسیده. له بامه هم ډزو او کنځلو هماغسې ادامه لرله.

د کوټې د باندیني دیوال څخه خاورې او لوټې راتویې شوې، بريالی
پوه شو چې زرهپوش غواړي کلاته راننوخې، په بیرته له تناره راووت د
بلي کوټې دروازه یې خلاصه کړه او له هغې کوټې یې ډزې وکړې پوه شو
چې مرمی یې په ختمیدو دي.

کلاشینکوف یې خپلې سینې ته ونيو او گوته یې په ماشه کینوده.
بیرته یې کلاشینکوف په بله خوا راواړاوو. له کرکې څخه یې د انگر په
لوري یو ډز وکړ بنایي فکر یې کړی وي چې تر وروستی مرمی پورې
وجنگیري او بیا په اخيري مرمی خپل ځان ووژني.

له کرکې څخه یې دوه نور ډزونه هم وکړل د کرکې ترڅنگ ودریده
او غږ یې وکړ:

— زه تسلیم یم ډزې مه کوئ.

د بام له خوا ډزې غلې شوې خود دروازې له خوا لا ډزې کیدلې، ده
بیا وویل:

— ډزې مه کوئ، زه تسلیم یم، بیا ستاسې خونبه که مې وژنئ که مې

پریردئ.

له پاسه چا غږ وکړ:

— اوس؟

خو تنو په زوره وخنډل یوه غږ وکړ:

– چې تسلیم یې راووزه.

د دروازي له خوا هم ډزي غلې شوې.

بريالي کلاشینکوف په لاس د کړکۍ له خوا د باندي ووت تر برندي

لاند ودریده خپل تش کلاشینکوف یې له یوه لاسه بل لاسته کړ په څیره

کې یې د مایوسي نښې نه ترسترگو کیدې.

چاغږ ورباندي وکړ:

– وسله واچوه.

بريالي وسله په ځمکه کینډوده او لاسونه یې پورته ونيول، د

دروازې له خوا پنځه شپږ تنه چې گوتې یې په ماشه نیولې وې، دده په خوا

را روان شول چې د انگر منځ ته راورسیدل بريالی ژر په کلاشینکوف

ورته شو او د هغوی په لوري یې ونيو.

ترنورو مخ ته را روان سړي کلاشینکوف پرې ضربه کړ. او شاژور یې

په بريالي خالي کړ، تر څنگ بل کس یې هم ورباندي ډزي وکړې خو د شا

کسانو بیرته د دروازي په لوري منډه واخیستله، بريالی ځای پر ځای

ولویده، لومړی کس چې ځان یې بريالي ته راوړساوو، ملوک و، د بريالي

سړي راپورته کړ، بیرته یې پرینډود په سختۍ سره په ځمکه ولگیده،

ملوک سر وښوراوو ویې ویل:

– د نرزوي خو وې، ارمان چې کاپیرنه وای.

دا نور هم د بريالي د بې ساه جسد شاوخوا هک پک ودریدل، خو د

یوه په سترگو کې هم د بري د خوښۍ نښې نه معلومیدې.

قوماندان هاشم له څو کسو سره راورسیده چې ویې لیدل افسر وژل

شویدی ملوک ته یې بد بد وکتل، له بوټو سره د بريالي په مخ ودریده، څو

لغتي یې وواځه، په ښۍ پښه یې دمړي سړي بلي خواته واړاوه:

وی داخوبل خوک دې. ماسکه ویل شکور ملحد دی
 له اوږې یې کلاشینکوف راکوز کړ. قید یې په ضربه ودر وو
 وبریالی ته یې مخامخ ونيو سموت له لرې پرې غږ وکړ
 مړ مار خوک په لغته نه وهي پود شوې که پود نشوې پرې یې ږدئ.
 مطلب دغومره سزایې بس ده

اووم خپرکی

په تیره جگړه کې د قوماندان هاشم دگروپ سره یوځای نورو
گروپونو هم برخه لرله خو په ټولو کې د «غفار» گروپ د دولتي کتار موټر
هم بیولي و او وسلې هم ډیرې دوی ورسره وړې وې.

هاشم خو ځله سپین ږیري ورلیږلي و چې هم پخوانی وسلې چې له
پاکستانه ددوی گروپ ته راغلي وې او د قوماندان غفار کسانو په لاره
کې گرځولي وې دوی ته ورکړي او هم د دولتي کتار د غنیمت مالونه
ورسره وویشي.

خو قوماندان غفار دا یوه خبره هم نه وه منلې او هغه یې د غنیمت
مال بللی و. چې دوی پخپله لاس ته راوړي دي.

هسې خو پخوا هم کله کله ددوی ترمنځ وړې جگړې کیدلې چې بیا
وروسته به یې سوء تفاهم وباله او بیرته به سره پخلا شول خو دا ځل
قوماندان هاشم ټینګ هوډ کړی و. چې له قوماندان غفار سره به فیصله
کوونکې جگړه کوي هم به خپلې وسلې او د غنیمت مالونه ترې په زور
راوړي او هم به سیمه ترې نیسي. ځکه د هغه دگروپ کسان دده دگروپ
تر کسانو ډیر لږ وو په تیره چې په وروستی جگړه کې دوی یو زرهپوش
هم پیدا کړی و. او د غفار گروپ یوازې څو موټر بیولي و.

هاشم پخپل بري ډاډمن و. قوماندان عبد الغفار په وروستی ځل هم

منځگړيو ته د زور خبره کړې وه، ویلی یې و، چې هاشم اوس هم ددوی برخه و سلې له ځانه سره ساتلې دي هاشم باید دوی ته د هغو خپلې وسلې و سپاري. له یوې اوونۍ راهیسې د دواړو ترمنځ د توغندیو جگره روانه وه د هغوی توغندي د دوی په سیمه کې په کلیو کې لگیدل، دوی هم له دې خوا توغندي ویشتل او په دوربین کې به یې لیدل چې د هغوی له کلیو دورې پورته کیږي.

دوی د هغې سمې اوسیدونکي نیول او بندیانول او هغوی هم لویه لاره نیولې وه ددوی د سیمې اوسیدونکي به یې له موټرونو څخه ښکته کول او بندیانول به یې.

پخوا به چې ددوی ترمنځ داسې جگره پیل شوه دولتي الوتکو به ددوی سنگرونه بمبارول او یا به سپین ږیرو منځگرتوب کاوو او ددوی جگړې به بندې شوې خو اوس دولتي الوتکو هم دوی پخپل حال پریښي وو ښایي ویل به یې تر الوتکو یې خپل منځي جگره ښه تباه کولای شي په تیره یوه اونۍ کې نه الوتکو بمبارد وکړ او نه یې چا ترمنځ منځگرتوب وکړ.

هاشم څو تنه لا پروډ د غره خواته لیږلي و، یو بل گروپ ته یې وظیفه ورکړه چې له بلې خوا حمله وکړي.

هاشم، نعیم، شین گل، ملوک او شپږ نور وروستي کسان و چې د ماښام له لمانځه وروسته دارمې په غره وروختل. خو لکه چې د غفار کسان د مخه خبر و، مخکې تردې چې دوی یرغل پیل کړي هغوی ډزې وکړې له لومړیو ډزو سره د قوماندان غفار په مرکز له دریو خواو یرغل پیل شو په غره کې د ډزو انګازو د هاشم کسان و اړخطا کړل خو هاشم خپل جرأت ونه بايله خپل ورسره کسان یې په دریو گروپونو وویشل یو گروپ یې مخامخ ولیږه بل گروپ ته یې وظیفه و سپارله چې

پخوانیو استول شویو ته سوکه سوکه ځانونه ورسوي پخپله له لومړي
گروپ سره پاتې شو.

له پاسه په دوی ددهشکې ډزې پیل شوې، ډزو په غره کې ازانگې
کولې اصلي ځای هیچاته نه معلومیده. ملوک پخپل راتگ پښیمانه و، په
زړه کې یې هاشم ته غوصه راتله د ډبرې ترڅنگ یې نور هم ځان غلی کړ.
ډزې یې نه کولې. فکریې وکړ په چا ډزې کوم څوک وژنم ولې یې وژنم، د
چالپاره؟

شاوخوا یې وکتل هاشم ډزې کولې، له هرې خوا ډزې کیدلې خپل او
پردی چاته نه معلومیدل، ملوک هماغسې غلی ناست و، زړه یې و چې
ځان لاندې شیلې ته ورسوي او تر سهاره چیرته لري کیني خودا کار ورته
نا ممکن بنکاره شو، ځکه له یوې خوا یې قوماندان شاته مورچل نیولی
و، له بلې خوا له جنگه تیبسته ورته بې غیرتي معلومیده، دا مهمه نه وه
چې له چاسره جگره کوي خو له جگرې تیبسته ورته د بې غیرته خلکو کار
بنکاریده. د هاشم له مورچل څخه دده په مورچل ډزې وشوې، ملوک
وارخطا شو فکریې وکړ چې د هغه مورچل نیول شوی دی خو وروسته یې
ولیدل چې د هاشم له مورچل څخه نورې ډزې ددبسمن په خوا وشوې له
ځانه سره یې وویل بسایې دا ډزې د قوماندان ډزې وي او ماته په غوصه
وي چې ولې ډزې نه کوم زړه نازره یې خو هوایې ډزونه وکړل. خو ژر
متوجه شو چې مخالفین ورته نږدې شوي دي ډزې د څنگ له خوا پرې
وشوې د هاشم له خوا راویستل شوی لاسي بم ملوک نور هم وارخطا کړ بې
واره یې چیغې کړې:

— څه کوي څه کوي زه

خود قوماندان هاشم له خوا راویستل شوی دوهم لاسي بم په درز کې

بې غږ ورك شو.

اوس نو له هر چا څخه د ډزو لوری ورك شوی و. له هرې خوا چيغې
نارې اوریدل كیدلې.

مه يې پرېږدئ

چې يو هم روغ درنه ولاړ نشي. له دابلې خوا يې راتاو شئ. پرله
پسې ډزو يرغل كوونكي سخت وارخطا كړي ول.

له قوماندان هاشم څخه هم دخپلو كسانو درك ورك و. يوازې
عید محمد ورسره پاتې و او هغه هم داسې وارخطا و. چې دده د خبرو
ځواب يې هم نه شوای وركولای هاشم چې په كين لاس سرسري تپي شوی
و. په كوپه ملا خان شيلې ته ورساوو. نوريې ډزې نه كولي او دواړه په
بيړه د شمال په خوا روان و. شيله كه څه هم د قوماندان غفار تر مركز
لاندي وه خو له گوليو څخه مصئون نه وه. كله كله به يوه نيمه گولي د شيلې
د بل لوري په څنډه په ډبرو ولگيده او دوی دواړو به ژر سرونه تپت
كړل. كله كله خو به ځای په ځای څملا ستل چې ډزې به يوڅه كمې شوې بيا
به يې په منډو پيل و كړ اوس نو د سهار رنایي په خوریدو وه.

هاشم پوه شو چې وسله والو كسانو يې خبره نه ده منلې ځكه هغه ډله
چې د شمال په لوري يې ليرلې وه ټول په شيله كې و. يوه هم له شيلې پورته
نه و تللی دا ځای د قوماندان غفار له مركز څخه لرې و. د پخوانيو ليرل
شويو دوو ډلو كسان ټول روغ رمت و. يوازې نظرالدين او انور برسيرن
زخميان شوي ول.

خو له قوماندان هاشم سره يوځای په تلليو كسانو كې اته كسه ورك
ول او درې كسه سخت تپيان ول. له ورك شويو څخه يو غرمه مهال د
قوماندان هاشم مركز ته راوړسید.

اتم خپرکی

د ملوک د مرگ آواز ه لا دوه ورځې د مخه کليې ته را رسيدلې وه او د کلي يونيم سپينزيری خبر شوی و چې ملوک د غفار له گروپ سره په جگړه کې وژل شوی دی او مړی يې هم هلته پاتې دی. خو چا يې د مور خبرولو ته زړه نه بڼه کاوو د کلي سپين زيرو قوماندان هاشم ته ويلې و، په هرډول چې کيرې د ملوک مړی بايد پيدا او کلي ته راوړل شي.

هاشم له خپلو کسانو سره لا پروڼ مازديگر د مړي د پيدا کولو لپاره د غره هغې خواته تللی و، خو د هغه مړی يې نه و پيدا کړی.

يوپه وينو لړلی کلاشينکوف يې ملوک ماماته ورکړی و. سهار وختي د ملوک ماما آغا محمد او بل کليوال ظريف د ملوک مور خبره کړې وه. بيا چاله هغې سره د مخامخ کيدو جرأت نه و کړی.

د هغې د سويو نارو او صوتونو د اوريدو توان يوه هم په ځان کې نه ليد هيڅوک هم بيا کلاته نه و ورغلی يوازي آغا محمد و، چې کله کله به کورته ننوت خپله خور به يې وکنځله يا به يې ورته نصيحت وکړ او بيرته به له اوبنکو په ډکو سترگو راووت.

د ملوک د مور او نورو بنځو ژړا له کلا د باندي اوريدل کيده ځکه خو کليوالو د خيرات ديگونه د پخواني دود په خلاف د کلي د زاره جومات ترڅنگ باندي کړی و، او د خيرات ډوډی يې په لوخ جومات او جومات ته خيرمه چوتره کې ورکوله.

هلتہ د ظریف آکا پہ مہمانخانہ کپے ٲولو د قوماندان ہاشم خبروتہ غور
نیولی و، چپے د ملوک د مہینے او سر بنندنو کیسے یی پہ ٲیر خوند بیانولی
۔ خدای پاک دے یی و بخسبی پہ کوم جنگ کپے بہ چپے دی را سرہ وزہ
نا کامہ نہ یم راغلی۔

یوہ بل ددہ خبرہ تائید کرہ:

۔ یارہ کہ دکشی خیلو پہ جنگ کپے دی نہ وای مور بہ ٲول روسانو
ژوندي نیولی و۔

چپے ویی لیدل چا یی خبروتہ چندان غور ونہ نیو نو ٲاتی خبرہ یی د
خنک سہری تہ بشپہ کرہ:

۔ پہ ہغہ ورخ د روسانو ٲیرہ غتہ قوہ راغلی وہ، مور لہ کوز کاریزہ
ورسہ جنگیدو، چپے روسان بہ مخکے راتلل مور بہ ویشتل او خای پہ
خای مرداریدل، خود مازدیگر خواتہ لہ کوز لوری بلہ قوہ راغلہ مور یی
پہ منخ کپے را ایسار کرو خدای دے یی شہادت قبول کرے او درمان شہید
شو، بس ہغہ یو راکتچی و، د بل چا راکت زدہ نہ و، پہ مور د گولیو
داسے باران جور شو، چپے ہیچا سر ہم نشوای ٲور تہ کولای۔

ملوک ورمندہ کرہ د ہغہ راکت یی پہ اوہہ کر د روسانو ٲانگ چپے
مخہ یی د نور محمد حاجی صاحب د کلا پہ طرف وہ وویشت۔ دانوردہ
تہ غور شول دہ ہم مخ نورو تہ وار او ویی ویل:

لہ ہغے خوا د دہشکے ٲزونہ ٲی و شول، ملوک پہ وچ میدان ٲروت
و کر مور ٲولو ویل شہید شو، خولز وروستہ یی ہغہ بل زرہ ٲوش چپے مور
یی تر اور لاندے نیولی و، وویشت زرہ ٲوش خای پہ خای و سوزیدہ، لہ
ہغہ خایہ یی مندہ کرہ خان یی یوے ویالی تہ ورساو و ہلتہ د مرمیو داسے
باران ٲی جور شو چپے مور ویل ملوک نور ختم دی خولز وروستہ زمور
خواتہ بل ٲانگ اور واخیست دہ د شالہ خوا ویشتی و۔

یوبل چې دکوتې په بر کونج کې غلی ناست و راغږ کړ:
 - په هغه جنگ کې زه هم وم، له ملوک سره د زمري زړه و د زمري،
 هغه بله خبره دې لکه چې هیره شوه چې د شپې ولایت ته تللی و، لومړي
 کس بیا وویل:

- هو ریښتیا بیخي د نه منلو خبره ده په هغه
 یوبل کس چې زیږه خولی یې پرسروه، د دروازي له خوا راغږ کړ:
 - ملوک د مرگ سړی نه و، د غسې مجاهدین به ډیر کم پیدا شي.
 سموت پښې راټولې کړې وې ویل:
 - ورك يې که وايي مړ وای په سرو اوبنو نه په سپیرو خرو، مطلب
 ملوک ډیر بې ځایه

قوماندان هاشم له ځایه را ولاړ شو په غضب سره یې وویل:
 - اوس مور او تاسې باید ده هغه غچ واخلو چې د غفاري، شل نفره
 ترې جار نه کم دا زبیره به په سپی ولاړه وي.
 له قوماندان سره یوځای ټول له کوتې ووتل.

نهم خپرکی

هاشم چې د مرکز کلاته راغی، مخامخ د زندان کوټې ته ولاړ. عصمت الله (سموت) خو نغاړل شوي کاغذونه ورته راوړل هاشم لومړی پانه را واخيستله تر نظر يې تیره کړه، په زنگانه يې کينبوده، بله يې تر نيمايي ولوستله.

قوماندان هاشم تر اووم ټولگي پورې بنوونځي لوستی و بيا په يوه بنوونځي کې تحويلدار مقرر شوی و، د تحويلداري اتمه مياشت يې وه چې له پاسه تفتيش يې راغی، په حساب کې باقي و خوت. تحويلدار څلور مياشتې په دهمزنگ کې و. له هغه وروسته بې درکه شو.

يوځل د داؤد خان په وخت کې چا د بنو په بازار کې ليدلی و وروسته چې جگړې پيل شوې، تحويلدار هاشم هم را پيدا شو اول له څو کسو مجاهدينو سره په غره کې اوسیده، دی يې مشر و په هغو اولو وختونو کې يې خپله کورنۍ پاکستان ته بوتله، چې بيایې بيرته راوستله.

دده په برخه کې ويل کيدل چې له پاکستانه تربل هر قوماندان زياتې وسلې راوړي، اوپيسې هم ډېرې لري. له نورو گروپونو څخه هم ډير کسان دده گروپ ته راغلل. هاشم ورو ورو په ټولو زورور شو.

يو وار خويې د خپل تنظيم اته کسه قوماندانان په يوه شپه ووژل. اوس نو په سيمه کې يوازي عبدالغفار و. چې له ده سره يې سيالي کوله.

د غفار مرکز د شمېر په غره کې و. مجاهدینو به خپلې وسلې په همدې لاره راتیرولې هاشم به ویل غفار کمونیست دی، اول یې زما وسله لوت کړې ده، چې داسې کسان ژوندي وي، جهاد نه کامیابېږي.

سموت به ویل:

– افسوس ددې دومره بې گناه خلکو چې ددوی دواړو په جنگ کې وژل کېږي مطلب دا وسلې دي چې غفار یې ساتلی دی. کنې ته وچکې غفار وگوره او بیا مطلب هاشم وگوره. رحمان بابا ریښتیا ویلي چې ټوپک ایجاد شو میرنتوب برباد شو.

هاشم ټولې پانې ژر ولوستلې، کاغذونه یې سموت ته چې ددروازې په خوله کې غلی ولاړ و ورکړل.

– ها واخله دا چرمورلي کاغذونه دي.

بیایې بندیانو ته مخ وړاوه او گل مرجان څوک دي؟
چا څه ونه ویل، خو سموت د کوټې په کونج کې ناست سړي ته گوته ونيوله.

– هغه دی، ډیر خطرناک سړی معلومېږي مطلب ماوین سیاسي دی.
او چې قوماندان کوم غبرگون ونه بنود پسې زیاته یې کړه:
سترگوته یې نه گوري مطلب داسې سړي دي لکه د وینو کاسې پوه شوي که پوه نشوي.

قوماندان پوښتنه وکړه:

– په دې نورو کې کوم یو لوی کمونیست دی؟

– چې په قوه کې مونیولي دي له هغو دوو ماسیوا چې قوماندانان او منصبداران دي نور ټول عسکردي، او دا یوه دور ته چې ناست دي د غفار مجاهدین دي.

قوماندان په غوصه وویل:

مجاهدين مه ورته وايه د مجاهدينو دې بلا پي وگرځي، اصلي
دښمنان دوی دي.

هاشم خوشيبي غلی و.

گل مرجان او دا نور دوه کسه پريږدئ نور ټول بوزئ.

چيري صاحب؟

هغه ځای ته چې د ټولو ورمخه ده.

سموت په حيراني وويل:

مطلب د غفاري کسان هم؟

هو نوڅه هغه مې د پلار زامن دي؟

سموت بيا وپوښتل:

دغه درې کسه نه بوزو؟

قوماندان په بې اعتنايي سره وويل:

منزل د ټولو يو دی خو سفر جدا جدا.

قوماندان هاشم له ځايه را ولاړ شو د زندان د کوټې ترمخ په لارگی
کې يې په هغه لوی پوسترخان بوخت کړ چې د نبوي (صلى الله عليه وآله
و سلم) جومات انځور پرې کښل شوی و، تر انځور لاندې د لقمان حکيم
خبرې ليکل شوي وې.

د سترگو توره خدای (ج) وپيژنه.

کله چې چاته نصيحت کوي پخپله پرې عمل کوه.

د هر سړي قدر وپيژنه.

عاجزي خپله وظيفه وگرزوه.

کم اصلونه د وفاداري طمع مه کوه.

د خلکو گټه خپلې گټې سره وتله.

بنځو او ماشومانوته راز مه وايه.

_ د خلکو په مخ کې غاښونه مه خلال کوه.
 _ له دوست او دښمن سره په ...
 هاشم د لقمان حکیم نصیحتونه تر دې ځایه ولوستل، وسله وال ته
 یې مخ ورواړ او و:
 _ دا عکس له دې ځایه ایسته کړه.
 وسله والو د بندیانو لاسونه او سترګې وتړلې او د کوچني څخه یې
 وایستل.
 _ په کوټه کې یوازې یو وسله وال، گل مرجان او دوه نور بندیان
 پاتې شول، قوماندان بیرته کوچني ته راننوت وسله وال ته یې مخ وړ او و:
 _ ددوی لاسونه خلاص کړه.
 وسله وال زړه نازړه د هغو لاسونه خلاص کړل او څنگ ته ودریده، د
 قوماندان په اشاره پوه شو، له کوچني ووت او دروازه یې وتړله.
 قوماندان گل مرجان ته مخ وړ او و:
 _ ښه ماوین صاحب ته ماوین سیاسي وې؟
 گل مرجان ورو وویل:
 _ هو صیب.
 _ ښه دا ووايه چې عسکرو ته دې څه ورنښودل؟
 _ درس مو پرې زده کاوو.
 _ اړین د څه شي درس د کمونیزم؟
 _ نه کمونیزم دې وړک شي.
 قوماندان دا نورو ته مخ ورواړ او و:
 _ دا څه وايي؟
 دواړو سرونه ښکته نیولي ول هیڅ یې ونه ویل. قوماندان بیا
 پوښتنه وکړه:

— دی چې څه وایې رښتیا وایې، زړه یې هم دغسې وایې او که له ما
ډار یې؟

چې چا ځواب ورنکړ نو د گل مرجان خواته راغی تر گریوان یې ونيو.
— تاته وایم په دې خبره به ته هم زړې کلا ته ځې ماته رښتیا ووايه.

گل مرجان په عاجزی وویل:

— له مجبوریته په اردو کې وم کني ...

قوماندان یې خبره غوڅه کړه:

— گوره

بیایې دا نورو ته وویل:

— تاسې هم ځان پوه کړئ، په دې زاریو نه خلاصیږئ، او دا هم

معلومه ده چې تاسې کمونستان یاست، خو ماته خپلې د زړه خبرې وکړئ.

ټولو ځمکې ته کتل هیڅ یې نه ویل هاشم بیا وویل:

— زه دې ته ضرورت لرم چې پوه شم یو بسلمان څرنگه کمونیس

کیدای شي.

د خپل بوت په څوکه یې د وره خواته نږدې د ناست بندي سر چې

ځمکه یې گروله راپورته کړ ویې ویل:

— ته څه وایې، سړی څنگه کمونیس کیږي؟

بندي په ټیټ غږ وویل:

— زه به څه ووايم صیب، دادې هغه څوک ووايې چې کمونیسټ دی.

— ته کمونیس نه یې؟

— یه شکر، الحمد لله صاف سوچه مسلمان یم.

قوماندان په قهر وویل:

— ته سکه وایې چې په بسلمان بسلمان ویلو به راچي خلاص سي

چې ته هم نه یې، زه هم نه یم، هغه هم نه دی نو څوک دی؟

په افغانستان کې کمونیست مونیست نشته که وي ډیر به کم وي
 - چې و نیول شی بیا خو خود کمونیستان نه یاست.
 قوماندان هاشم په خت را وگرځیده گل مرجان یې په خپیره وواهه
 - ووايه.
 گل مرجان هیڅ ونه ویل.
 هاشم ترستوني ونيو او په قهر یې وویل:
 - ووايه ووايه، په ځان نه په ما رحم وکئ. ما پوه کئ.
 گل مرجان غلی ولاړو. هاشم په پوزه په سوک وواهه له خولې او
 پوزې یې وینو داره وکره، ځای په ځای کیناست.
 - مه کینه د سپي زو. څه پلار خومې نه یې.
 هاشم دا وویل او دهغه په وهلو یې پیل وکړ. بل کس یې چې په
 کونج کې غلی ولاړو، د کوټې په منځ کې را ځملاوو، په گیده یې ودریده.
 - بې غیرتانو، بې ایمانو رښتیا چې ایمان نه لرئ.
 دریم کس یې هم په هغه برسیره ځملاوو او په وهلو یې پیل وکړ.
 قوماندان غوریده په خبرو یې څوک نه پوهیدل
 بندیانو یوازې زگیروی کاوو.
 قوماندان به کله یو او کله بل وواهه.
 - څه بلا وهلي یاست. تاسې درې نفر یئ او زه یو یم. نه ټوپک لرم نه
 کوتک، ولې د گیدرانو غوندي پراته یئ. بې ایمانو، تاسې په
 بیا د گل مرجان خواته چې د لاس په شایې د پزې وینې پاکولې
 ورغی.
 - ولې غلی ناست یې. له ما سره جنگ وکه. ما ټولو ته ویلي دي که
 ما مړ هم کئ څوک به دلته رانه شي.
 بیا یې گل مرجان ترستوني ونيو

– ولي د بنځې غوندي راته گوري، ما هم ووهه، زه تا وهم ته مې

نه وهي.

د گل مرجان ستونې يې پريښود:

– اوه خدايه، تراوسه مې يو داسې غيرتي ونه ليد، چې زما لاس

ونيسي.

قوماندان د نشه يانو غوندي گډه و:

– ما مړ کئ، ما مړ کئ کنې تاسې وژنم، لکه سپي داسې ام وژنم

مړي مو په سپو خورم.

لسم خپرکی

– دا لومړی ځل و، چې ملوک سترګې پرانستلې، شاوخوا یې وکتل،
خو تنه نا اشنا کسان چې سپینې چینې یې اغوستې وې د کتې شاوخوا
ولاړول.

ملوک په وارخطا یې سره پوښتنې کولې:

– دا کوم ځای دی؟ تاسې څوک یاست؟ دا په ما څه شوي دي؟
یو ډاکټري یې په سر لاس کېښود او هغه یې له ډیرو خبرو کولو څخه
منع کړ. ډاکټر څو لنډې پوښتنې وکړې، په سپین کاغذ یې څه ولیکل او له
نورو سره ووت.

ملوک څو شیبې سترګې پټې کړې. بیرته یې سترګې وغړولې پوه شو
چې څه ورباندې راغلي دي، دواړه لاسونه یې له کمپلې راوايستل په
ځیر ځیر یې ورته وکتل، روغ و، د لاسونو گوتې یې وخوزولې، ټولې
جوړې وې.

هڅه یې وکړه چې په ځای کې کیني، خو ویې نه شوای کړای. پښې
یې غځولې وې، په احتیاط سره یې راټولې کړې تر کمپلې لاندې یې لاس
پرې وواهه، یوه پښه یې پلستر شوې وه، سوړ اسویلی یې ترخولې
وکیښ، د څنگ ناروغ ورته وویل:

– شکر چې په هوش راغلي، ډاکټران ډیر خپه و، ویل یې چې وینه

یې ډیره زایه کړې ده.

ملوک یوازي سر ورته و خوځاوو. کونښن يې وکړ چې تير حالت ورياد شي د هغې شپې سخته جگره يې ورياده شوه. سترگې يې پټې کړې. لکه چې نه غواړي ويې ويني ملوک ډيرې جگرې ليدلې وې. په لږ عمر يې ډير خطر ونه ليدلې ول. له روسانو سره يې مخامخ جگرې کړې وې. پخپله يې هم روسان وژلي و. ملوک داسې څوک نه و. چې د جگرې له سختيو دې وويريزي. خو ددغې جگرې په يادولو هم ويريده.

پخوا هغه له دښمن سره جنگيده. له هغه چا سره چې په زور دده وطن ته راغلی و، او دده په کلي او په کور يې يرغل کاوو.

خو داخل يې د جگرې بل لوري خپلوان او تربرونه ول هغوی هم مجاهدين ول. خو ولې؟ ولې له هغوی سره و جنگيده؟ ولې يې هغه ووژل. د چا د لاسه؟

ملوک پخپل ذهن کې ددغو پوښتنو په ځواب پسې گرځيد.

پرله پسې يې له ځانه دا پوښتنې تکرارولې، بيا به يې سترگې پټې کړې لکه چې ددې پوښتنو په ځواب شرميده.

ملوک ددغو پوښتنو ځواب دومره بوخت کړ چې دا يې هير شول چې څنگه او چا زخمي کړ؟ او څنگه دلته راوړسيد.

د وروستيو پوښتنو ځواب د تيرو پوښتنو په څير سخت نه و. خو په

خوله راوړل يې ورته شرم ښکاره شو.

خپل تندي يې ټينگ په لاس کې ونيو.

سترگې يې وموشلې. لکه چې ډاډه نه و. چې وينس دی که ويده. له

ځانه سره يې وويل پخپل حال کې نه يم دا په ما څه شوي؟

بیرته يې ځان ته قناعت ورکړ. له بې هوشي وروسته هر ناروغ داسې

وي په خوله کې يې نارې وچې وي

شاوخوا يې وکتل ترڅنگ ناروغ يې سترگې پټې وې معلومه نه وه.

چې بې هوشه دی که ویده، هغه بل ناروغ چې د مخه یې په ده غږ کړی و،
هم ویده و.

د کوټې بر کونج ته د بل ناروغ سر او مخ داسې پلستر شوي و، چې
دی نه پوهیده وینس دی که ویده.

په خوله کې یې ژبه تاو راتاو کړه، نارې یې وچې شوې وې لکه څوک
چې له خطرناک او اوږده منزله وروسته له بندي دروازي سره مخامخ شي.
او په راغلي لاره بیرته سرشي.

تیرې پوښتنې یې بیا په ذهن کې وروگرځیدې
چا دې حال ته راوړسولم؟ سترگويې لیدلي و، خو ذهن یې دا نه منله
چې قوماندان هاشم دې دده په خوا لاسي بم غورځولی وي اخیر ولی؟ د څه
لپاره؟ زه خاین یم که هغه؟

زما مرگ هغه ته څه گټه رسوله؟ ولی؟ ولی؟ ولی؟
ملوک چې هرڅومره کوبنس کاوو د یوې پوښتنې په ځواب موندلو
ځان د پوښتنو له پټې وژغوري خو بیا به هم د نورو لسگونو پوښتنو سره
مخ شو. هغه زما په وژلو څه غوښتل ترلاسه کړي؟ هغه څوک دی؟ زه څوک
یم؟ زما په مرگ کې د هغه څه گټه وه؟

هو رښتیا ما خو لا په ځای پریرده. له غفار سره ولې جنگیده؟ ولې
یې ویل چې د غفار د یوه وسلوال په وژلو پنځه زره پاکستانی کلداری
درکوم. د هغو وژلو ده ته څه گټه رسوله؟ چا ورته ویلي و چې له غفار سره
وجنگیره؟

ملوک دې ټولو پوښتنو ته ځواب نه درلود سړی په کمپله کې پټ کړ.
غوښتل یې د پوښتنو له ځنځیره ځان وژغوري

يوولسم خپرکی

قوماندان هاشم په بې صبري سره د سموت دوی د راتلو انتظار ایست د خونې په بر کونج کې یې یوې بستري ته ډډه وهلې وه، یوه پښه یې په بله پښه اړولې وه او د کوټې بازوانو ته ځیرو. کوټه نسبتاً لویه وه، څلور پنځه خیرني توشکې پکې هواري وې، دیوالونو ته د بالبنتونو په ځای برستني ټولې شوي وې، دروازي ته په مخامخ دیوال په لویو میخونو باندې راخړول شوي کلاشینکوف او یوه واسکت نظر جلباوو، په لویديځ دیوال یو لوی کاغذ چې کلمه شریفه پرې لیکل شوې وه څریده، او په بل دیوال د کرکې خواته یو بې چوکاټه عکس نښلول شوی و، چې پورتنی یو کونج یې را خطا شوی و، او د عکس مخ یې پټ کړې و، له زيرې او کرتی څخه یې معلومیده چې ددوی د تنظیم د مشر عکس دی.

دروازې ته نږدې د اوبو نیم ستل په یوه پلنه ډبره ایښودل شوی و، ترڅنگ یې په یوه خیرن لوبښي کې د پیازو او کچالو پوټکي اچول شوي و.

دا ددغې لویې برجه وري کلا د کونج کوټه وه، چې خاوند یې څو کاله دمخه پاکستان ته مهاجر شوی و، په کلا کې یوه دور ته نوزې کوټې هم جوړې شوې وې، د هرې کوټې ترڅنگ د اور خونه چې تنور پکې و.

جوړې شوې وې او ترمنځ یې یو یو حمام چې د کوټو تاو خانې ترې لاندې تیرېدې هم جوړ شوی و.

حاجي جانگل دا کوټې د خپلو څلور زامنو په نوم جوړې کړې وې چې دوه یې په جنگ کې وژل شوي ول، یو یې څو ورځې دمخه پاکستان ته د رخصتۍ تیرولو لپاره تللی و، او بل یې دوی ته د مزدوري په نیت تللی و، د کلا د باندې له لويديځ دیوال سره یوه اوږده کوټه جوړه شوې وه چې یو وخت میلستون و، او د ورځې به څو ځله ډکیده تشیده، خو اوس څوک نه ورتلل، درنه کوټه یې بلله، ویل کیدل چې پیریان پکې اوسي. د دغه مرکز مجاهدینو د شپې څو ځله ددې کوټې په دروازه کې سپین کالی سرې لیدلې و، خو په دوی یې غرض نه کاوو، کله کله به د شپې له همدې خوا یونیم کانی راویشتل کیده چې زیاتره به لامده ول، او کله کله خو به یې دوی په ناپیژندل شویو فلزي سیکو ویشتل، ملا صاحب به ویل چې دا مسلمان پیریان دي. همدې دیوال ته د کلا د انگر له خوا د پروړې او رشقي لپاره یوه لویه کاهدانه او ورپسې د حیواناتو گنبدې «ستورگې» جوړې شوې وې، چې کار نه ترې اخیستل کیده.

له قوماندان هاشم سره د کوټې په کونج کې یو پنځلس شپاړس کلن هلک هم ناست و، چې د قطعو په فال بوخت و، ترڅنگ یې سینو ټایپ ایښی و.

هلک دومره په فال بوخت و، چې د قوماندان ناڅاپي غږ ولرزاوو هغه ورته وویل:

— عیدگله دا سموت دوی ډیر ناوخته نه شول؟

— ام

— ته ورشه یو وار برج ته پورته شه څار یې وکړه.

— ته ودریره چې دا فال خلاص شي.

– قوماندان یوه پنبه په بله واړوله.

– یره تا خو ټول عمر په فالو تیر کړ، د خه شي فال گوري؟

– ستا لپاره فال نیسم، چې بل واده به دې وشي او که نه؟

– رښتیا وايي؟

له دې سره له خایه راجگ شو دده خواته کیناست قطعو ته خیر شو.

– بڼه بڼه نو خنگه شو؟

– د کړې توس وړک دی که دا راووت نو بیایې خلاص بوله.

– هاشم هم ورسره ملگرتیا وکړه.

– دا اته تاي هله کیرده.

– هو والله رښتیا دې وویل.

– هغه بل دلته کیرده.

هغه ورته یې هله کښوده. څلور پنځه ورقې نورې هم ووتلې خو

نورې قطعې بندې وې، هاشم وارخطا غوندې شو، مخ ته پرته قطعې یې

بیا واړولې خو اصلي قطعې ترنورو قطعو لاندې بندې وې، قطعې یې بیا

واړولې خو پرمختگ یې ونه کړ.

هاشم د بند شوي فال قطعې سره گډې وډې کړې، عید گل ته یې منت

وکړ.

– ایسته کړه دا ناروا دي ورشه برج ته، وگوره چې دوی نه

معلومیږي؟

عید گل له دروازي ووت، هاشم پسې ورغږ کړ.

– رښتیا دا نوروته ووايه چې تیار اوسي.

د عید گل له وتلو سره سموت او ورسره دوه کسه د کلا په دروازه

رانوتل.

د هاشم زړه په ټوپونو شو غوښتل یې چې مخې ته ورمنده کړي خو

خان یې ټینگ کړ او د نسوارو په قطي یې خان بوخت کړ. داسې یې
وښودله چې ددوی په راتگ نه دی خبر شوی.

صالح له دروازي پرې غږ کړ:

— قوماندان صاحب لکه چې ته هم غرمه نه وې ویده شوی.

— یه ویده وم اوس را پورته شوم لمونځ او اودس مې وکړ.

هاشم درواغ ویل نه ویده شوی و اونه یې اودس کړی و.

درې واړو د برستنو بالښتو ته ډډه ووهله او پښې یې وغځولې. د

هاشم زړه طاقت ونه کړ سموت ته یې مخ ورواړولو.

— د تندي له گونځو خودې معلومیرې چې بیاتش لاس راغلی یې.

— همداسې یې درواخله.

هاشم سترگې برگې کړې په حیراني یې وویل:

— ولې؟

— بس مطلب جمعه دین لا په هغه خره سپورو.

— څه یې ویل؟

— هغه پخوانی خبرې مطلب لور مې وره ده. قوماندان صاحب یې د

پلار په ځای دې پوه شوې که پوه نشوې مطلب زه مې لور اور ته نه اچوم.

د هاشم رنگ تور واوښت!

— ددې سرې مرگ راغلی دی.

برات چې پښې یې غزولې وې خپلې پښې یې راټولې کړې وې ویل:

— والله قوماندان صاحب چې هرڅومره مو ورته وویل له خپلې خبرې

نه واوښت.

بیایې دا بل ته مخ ورواړاوو:

— که څنگه صالح تا خو ولید؟

— هویره زه چې ورته گورم دا خر به په اسانه په دې پله تیر نه شي.

قوماندان هاشم سترگې برگې کړې:

– دې خره ته خدای سوتی (لرگي) پیدا کړی دی چې یو دوه یې په دې
ملا ووهې پخپله به تیر شي، که څنگه براته؟

– ما چې ولید زړه مې نه مني چې هو دې کړي.

– داسې به یې لارې ته برابر کم چې ته ووايي شپاړس.

سموت په نصیحت ورته وویل:

یره قوماندان صاحب که زما مني تیر شه له دې غورې بنوروا، پوه
شوي که پوه نشوي.

– دا داسې بنوروانه ده چې سپری دې ترې تیر شي.

صالح له هغې خوا پرې راغز کړ:

– والله مور په لاره همدا سره وویل جمعه الدین یې نه مني چې نه یې

منی ته ترې تیر شه.

قوماندان په غوصه شو:

– نن خو ټول یو ډول خبرې کوئ، خدای دې خیر پېښ کړي بل چا

خوبه لونگی نه وي درته منلې.

سموت وویل:

– قوماندان صاحب تاته خو معلومه ده مطلب چې سر مې وغواړې هم

دریغ به یې نه کم پوه شوي که پوه نشوي خو دا سپری چې مور پخوا هم

ورسره خبرې کړې وې مطلب نن مو هم ولید زړه مې نه مني چې لارې ته

راشي.

برات په تائید وویل:

– سموت ریښتیا وایې پریرده قوماندان صاحب جنکی خو کمې نه

دي خدای هم بڼه ځوانی درکړې هم بڼه هستي، ته امر وکه تر بیگا پورې به

لس دغسې جنکیانې درته کینوم.

هاشم له اسويلي سره وويل

– هی هی برات گله اوس مور او تاسې خپل سره ناست یو تاسې نه ده
لیدلې ماچې لیدلې بس خدای پاک همدا یوه جوړه کړې ده. داسې سترگې
خدای ورکړې چې له سرې څخه دنیا او آخرت دواړه هیروي
سموت وویل:

– قوماندان صاحب مطلب خلك به وايې چې دوه بنځې یې لرلې بله
یې هم په زور وکړه.
– زه به څه کوم هغه دوه وچې وزې، چې نه یې شیدې شته نه یې
غوبنه د خوراک ده.

دواړو یو بل ته سره وکتل:

هیچا څه ونه ویل، ټول چوپ و، بنه شیبه یوه هم خبرې نه کولې.
قوماندان هاشم وویل:

– چې یوځل یې لاس شاته وترې او زړې کلا ته یې راولئ پخپله به
لارې ته سم شي.
برات وویل:

– ته بنه وایې چې زور ورنسکاره نه کړو نه یې مني.
سموت خت وگراوو ویې ویل:

– زړه په زور لاسته نه راځي. پوه شوې که پوه نشوې.
رحمان با با څه بنه فرمایلي دي.
ما په زور کلی آباد لیدلی ندی

هیڅ ظالم مې په زړه بناد لیدلی نه دی

قوماندان قهرجنه خدا وکړه:

– نوڅه وکړم کوډې پرې وکړم؟

سموت د پخوا غوندې ونه ویریده او په پوزخند سره یې وویل:

— که کوډې کوي نو په لوري يې وکه پوه شوي که پوه نشوي مطلب ته
پې مين يې او هغه لا خبره نه ده.

قوماندان هاشم په ځواب کې يواځې وويل:

— سموته!

دې يوې کليمې ټول پخپل ځای کينول. يوه هم څه ونه ويل، نه چا بيا
ورته نصيحت وکړ او نه يې پخپله خبره ټينگار وکړ.

خوشبې ټول چوپه خوله ناست ول. وروسته يو يو له کوټې ووتل.
قوماندان هاشم هم خوشبې وروسته د کلا انگر ته راووت، په انگر
کې يوې بلې خواته وگرځيده، له چا سره يې خبرې نه کولې، که به چا سترې
مه شي هم ورسره وکړه يوازې به يې د سر په اشاره ځواب ورکړ.

عیدگل يې ترشاروان و، قوماندان هاشم د يوې دروازي په لوري
ولاړ عیدگل ته يې مخ راواړاوو:

— ولاړشه، هغه خنځير راوله.

دولسم څپرکی

باران نوی دریدلی و، په پاڅه سرک ځای ځای اوبه ډنډه ولاړې وې. ملوک د روغتون د دریم پور په کرکی کې ناست و، په سرک یې د موټرو او لارویانو د تگ راتگ ننداره کوله، په سرک تیریدونکیو پسې به یې تر هغو کتل چې له سترگو به الونیا شول. د کرکی د خلاصې پلې په ائینه کې یې وکتل، زیره یې رسیدلې وه یو دوه سپین وینستان یې پیدا کړل، ویې نیول، کش یې کړل خو ویې نه ایستل.

د کرکی د پلې په ائینه کې یې گډوډ تصویرونه لیدل، پله یې په لاس تکیه کړه، بڼه ورته څیرشو خو ویې نه پیژندل سترگې یې د لاس په شا وموښلې، په هینداره کې تصویرونه یو په بل اوښتل، ملوک په څیر څیر ورته وکتل خپرکلی، د اور لمبې او لوگی، د الوتکو تصویرونه، شنه فصلونه او ورباندې سرې پرڅې پرتې او په دې ټولو کې د څمارې تت تصویر په وینو سترگو د خوب نړۍ ته بوت.

ملوک خپل سر په لاسونو کې ونيو، د سر وینستان یې گډوډ کړل. لاندې یې د ښار واټونو ته وکتل. هلته وړاندې په پارک کې ښځې او نارینه گرځیدل ماشومانو لوبې کولې د روغتون څنگ ته له هوټل نه د سندرو غبراته.

سپینې څیمې په پاکستان ولاړې دینه

بیانه درځمه وه ږنگ شې کابله بیانه درځمه

په پارک کې خلک خوشحاله معلومیدل، خندل یې ده ته داسې معلومیدل لکه چې ټول په ده پورې خاندې لکه چې په خلکو یې خوښي نه لوريزې ژر یې مخ بلې خواته واراوو.

د هوټل د ټایپ د سندرو آواز اوریدل کیده ټایپ کومه بله سندره غږوله خو د ملوک غږو ته هغه پخوانی سندره راتله:

سپښې خیمې په پاکستان ولاړې دینه

بیانه درخمه وه رنگ شې کابله بیانه درخمه

ملوک له اسویلي سره وویل:

بیانه درخمه، مور مې هم یوازې پریښودم، د مور د مرگ خبر چې خو ورځې د مخه نظر محمد ورته راوړی و بې سیکه کړی و، نظر محمد چې دبل کلي و، خو ورځې د مخه دلته راغلی و، یوازې دومره خبر و، چې د ملوک مور مړه شوې، نور یې نه له ناروغۍ خبر و او نه ددوی د کور له نور احواله. نظر محمد داهم ویلی و، چې کلي ته دده د مرگ آواز تللی ده. ملوک په کوټه کې یوې بلې خواته وگرځیده، نن د مهاجرینو د روغتون دا کوټه له ناروغانو تشه وه، د کړکۍ خواته ودریده، په هغو ځوانانو یې کینه راغله چې کتابونه یې په لاسونو کې ول، او ښوونځیو ته روان ول.

روغتون ته مخامخ د ښوونځي د درسونو د پیل زنگ ووهل شو، ټول د خپلو ټولگیو په لوري ولاړل، ملوک ته د باتور ښوونځي وریاد شو چې گروپ یې د شپې په بمونو والوزاوو، ملوک په هغه شپه خپلې ځانه یې بد راغلل، د کړکۍ د خلاصې پلې په اینه کې یې ځان ته بد بد وکتل بیرته یې مخ ترې واراوو.

خو بیرته یې له روسانو سره جگړې وریادې شوې، هغه ورځ چې د روسانو لویه قوا یې پسې واخستله، خوشحاله شو، ځان به لوی اتل ورته ښکاره شو.

بیا به یې خپلو زحمتونو ته پام شو، لورې، تندې، د هاشم او غفار
جگرې

کله کله له سرې د فکرونو لړۍ وشلیږي، د بنو فکرونو د پښو پلونه
ترې وړک شي، بنې او بدې خاطرې یې په یوه وار ذهن ته راځي. ملوک نن
همداسې و، د ذهن په آسمان به یې د کرکې وریځې راخوړې شوې، زړه یې
غوبنتل خپل ماشیندار ورسره وای، له دې دریم پور نه یې د ښار په خلکو
ضربه کړې وای، د الویه نړۍ به ورته لویه هدیره ښکاره شوه، د خپلو
ارمانونو قبرونه یې پکې لیدل. خوبیرته به یې دغو وریځو د زړه په دښتو، د
مینې باران واوراوو. ځماره به وریاده شوه، له ځانه سره یې وویل:

— هغه به هم وایی چې زه په دې دنیا کې نه یم.

ساعت ته یې وکتل یوولس نیمې بجې وې، پرون یې ورته ویلي و،
چې نن غرمه به له روغتون نه وزې، خو ډاکټران لانه وراغلي.
ملوک پخپل چپرکت اوږد وغځیده له ځانه سره یې وویل:

— که هغه نړۍ شین سترگې ډاکټره رانه شي، څرنگه به یې وینم. له
ځایه را ولاړ شو په کوټه کې وگرځیده.
— کاپیره ځواني خدای ورکړیده.

د میز پر سر درمل یې سره راټول کړل، په الماری کې هم چې څه کالي
و، په گلدار دسمال کې یې غوټه کړل، بیرته پخپل ځای پریووت.
ژولیا له یوې بلې ډاکټرې سره راننوته، ژولیا یې په تڼده لاس
کښود، بلې ډاکټرې یې فشار وکوت، دواړو په انگلیسي څه سره وویل:
ډاکټرې دوسیه واخیسته ووتله. ژولیا په یوه پانه څه ولیکل ملوک ته یې
ورکړل ویې ویل:

— تاسې لوس بیخي جوړیاست، هیله ده له مور سره خپه شوی نه یې.

ملوک ورته وویل:

– زه به د تا نیکی ټول ژوند هیرې نه کړم

د ژولیا سترگو ته ځیر شو.

– ډیره میربانه بنځه یې خو ارمان

خبره یې وژوله نه پوهیده څه ووایي

ژولیا په حیرانی ورته وکتل:

– ارما دڅه؟

– ارمان دا چې ته خو کاپیره نه وای.

ژولیا وخنډل:

– کافیر تاسې چاته وایاست؟

ملوک بې واره وویل:

– مور کاپیر هغه بولو چې له خدایه منکر وي.

– زه په لوی خدای (ج) ایمان لرم ترې منکره نه یم.

– عجیبه ده!

ژولیا وویل:

– دا څه عجیبه ده، د ځمکې د مخ ټول موجودات د خدای (ج) ثنا

وایي او بیا انسان ته خو خدای پاک عقل ورکړی، دا عجیبه نده، عجیبه

داده چې مور انسان ولې یو له بله کرکه لرو، ولې د کینو په ځای مینه نه

کړو.

ملوک حیران حیران ورته کتل، وروستی خبرې یې خندا وروستله،

موسکی شو. شونډې یې بوڅې کړې، په کوټه کې بل څوک نه و، خوده د

ژولیا خواته په شونډو داسې اشاره وکړه لکه چې په کوټه کې نورو کسانو

ته وایي:

– دا گوره، له دنیا ناخبره ده، انسان داسې پاکه فیروزه ورته

بنکاریزې، خبره نه ده چې دلته انسانان د وروڼو وینو ته تېري ناست دي.

د ملوک په زړه کې ډیرې خبرې وې نه پوهیده څه ووایي، ژولیا ته
نږدې شو، نیغ یې د هغې سترگو ته وکتل:

— زه به دې ټول ژوند هیره نه کړم.

ژولیا له کړکۍ د باندې پارک ته کتل، ملوک غلی و، هیله یې لرله له
هغې هم د مینې خبره واورې. خو ژولیا څه ونه ویل. ملوک ته یې بسکته
پورته وکتل لکه چې په کتلو کې وایي: «ته افغان یې افغان، ته په مینه
څه پوهیږې، ورځه ورځه خپل مورچل ته ځان رسوه.

ژولیا یو ځل بیا ورته وکتل شونډې یې وښوریدې د ملوک زړه په
ټوپونو شو، ژولیا یوازې وویل:

— مننه.

ملوک د هغې څرخو شنو سترگو ته ځیر و، خو هغه څه یې پکې ونه
لیدل چې تمه یې لرله، د هغې سترگو ورته وویل:

— ورځه ورځه مورچل ته ځان رسوه، تاسې د مینې لپاره نه د وینې
لپاره پیدا شوي یاست. ورځه ورځه مینه له تا څه غواړي، مینه له تا څه
غواړي.

ديار لسم خپرکی

پيره دار د کلاد کونج د ژورې کوتې دروازه خلاصه کړه، دا کوټه پخوا د ازوغ او د ژمي د لرگيو لپاره ځانگړې شوې وه او حاجی جانگل به د ژمي د لاندي د پسونو غوښې هم پکې څړولې، له دغې کوتې څخه د کلا برج ته هم لاره تللې وه، چې د قوماندان هاشم مخصوص زندان و.

بل پيره دار د برج د خونې دروازه هم ورته خلاصه کړه.

کوټه تياره وه، يوازي د برج له دوهم پور څخه د راپرې شوې درڅې له لارې رڼا راتله.

په کوټه کې پروت بندي چه لاسونه او پښې يې په سپين پري تړل شوې وې د قوماندان په ليدو کوبنس وکړ چې له ځايه جگ شي خو ويې نشوای کولای.

قوماندان پهره دار ته مخ ورواړ او:

– دا نور بنديان مو څه کړي دي؟

– صايب هغه موزرې کلا ته وليږل.

– هوم، نو ولې؟

– تاسې ويل صايب.

زره کلا په حقيقت کې د قوماندان هاشم وژنتون و، چې چاته به يې په

زره کې تيره کړه نو لاس به يې شاته ورو تړل او د شپې به يې زرې کلا ته وليږه.

دلته د هرچا دا سندره زده وه:

لاس دې وتره شاته پېسې دې راکړه ماته
دنيا شوه درنه پاته درخه زړې کلا ته

دعاوې کوه ماته

قوماندان به پخوا چې د زړې کلا په باب د خپلو وسله والو کسانو
رپوت ته غوړو، په ډیره مینه به یې د موسکا په بدرگه د هغو خبرې
اوریدې او د ټولو جزئیاتو پوښتنه به یې کوله:

– ښه ښه خو کسان وو؟

– څنگه مو ووژل؟

– گولی-خو به مو ډیرې نه وي ورباندې زایه کړې؟

– د مرگ په وروستیو شیبو کې یې څه ویل؟

او دې ته ورته په لس گونو پوښتنې، چې د خواب په اوریدو سره به
یې هاشم مخصوصه خندا وکړه.

خونن یې چې د زړې کلا نوم واورید، چندان ښه نه ورباندې
ولگیده، ځکه یې بیا پوښتنه وکړه:

– ټول موزرې کلا ته یوړل؟

– هو صیب.

قوماندان په غوصه وویل:

– بد مو کړي دي.

بندي ته یې مخ ورواړ او و:

– نوم دې څه دی؟

– خاورې گلان.

– ام خاروې گلان، هم خاروې یې هم گلان؟

بندي څه ونه ویل، هاشم بیا پوښتنه وکړه:

ديار لسم خپرکی

پيره دار د کلاد کونج د ژورې کوټې دروازه خلاصه کړه، دا کوټه پخوا د ازوغ او د ژمي د لرگيو لپاره ځانگړې شوې وه او حاجی جانگل به د ژمي د لاندي د پسونو غوښې هم پکې څړولې، له دغې کوټې څخه د کلا برج ته هم لاره تللې وه، چې د قوماندان هاشم مخصوص زندان و.

بل پيره دار د برج د خونې دروازه هم ورته خلاصه کړه. کوټه تياره وه، يوازې د برج له دوهم پور څخه د راپرې شوې درڅې له لارې رڼا راتله.

په کوټه کې پروت بندي چه لاسونه او پښې يې په سپين پري تړل شوې وې د قوماندان په ليدو کوښښ وکړ چې له ځايه جگ شي خو ويې نشوای کولای.

قوماندان پهره دار ته مخ ورواړ او

– دا نور بنديان مو څه کړي دي؟

– صايب هغه موزرې کلا ته وليږل.

– هوم، نو ولې؟

– تاسې ويل صايب.

زړه کلا په حقيقت کې د قوماندان هاشم وژنتون و، چې چاته به يې په

زړه کې تيره کړه نو لاس به يې شاته ورو تړل او د شپې به يې زړې کلا ته وليږه.

اوله دې سره یې بندي د سر تر وینستانو ونيو، په بل لاس یې په خپته
کې په سوک وواهه.

یوازې یوه چيغه واوریدل شوه.

قوماندان بیا وویل:

— لکه چې نه سرې کيږې ها؟

بیا یې دهغه دواړه لاسونه د شا په خواقات کړل او کې یې کارل،

بندي چيغه وکړه:

— اوف مه کوه مردې کړم.

هاشم یې لاسونه نور هم پسې تاو کړل، بندي چيغې وهلې.

قوماندان په قهرجن آواز وویل:

— خبرې وکه، د نر غوندي ووايه چې کمونیس یم، ټولو ته مالوم یې

چې د کمونستي سبق تا خلکوته ورکاوو، باچاته نه یې مالوم.

چې وې لیدل بندي څه نه وایې په نرمه لهجه یې ورته وویل:

— که ته وایې چې په پته خوله به خلاص شم، نه خلاصیږې او چې

ووايې دا مې قول دی چې ژوندي دې پریږدم.

هاشم د قول په دود لاس ورنه کړل ځکه چې لاسونه یې دده په لاسونو

کې و او وار په واری یې تاوول بندي یوازې چيغې وهلې دهغه چيغو

قوماندان لاسې عصابني کړ غیږ یې ورکړه ځای په ځای یې را ځملاوو، په

خپته یې کیناست او ترستوني یې ونيو په ژر غوني غوندي غږ یې ورته وویل:

— اوس وایې که نه ها؟

— د بندي له خولې ووتل:

— هو هو زه حزبي وم، مړ مې که، ولې راته گوري.

له دې سره یې هاشم ستوني پریښود د دروازي خواته کیناست په

سترې ساه یې ورته وویل:

– ماته مالوم وې خو بس ما ویل یو وارې ستا له خولې هم واورم
گلان هیڅ ونه ویل.

هاشم له خایه را ولاړ شو دروازه یې خلاصه کړه چې ویې لیده پیره
دار ولاړ دی منت یې پرې وکړ:

– ولې دلته ولاړ یې، څه دباندي د هغې بلې کوتې مخې ته ودریږه.
دروازه یې بیرته وتړله د گلان تر څنگ کیناست:

– ډوډی دې خورلې ده؟

– هو.

– چای مای څه شی خورې؟

– یه.

– گوره ډاریږه مه، ماخو پیژنې زه دلته قوماندان یم، زما له امره پرته
مرغی هم پر نه شي وهلاي، څوک به گل هم درپورې نه کي.
بندي سترگې راپورته کړې په ناباوري یې ورته وکتل.
قوماندان دده د ډاډ لپاره پسې زیاته کړه:

– په ما باور وکړه، غولوم دې نه، زما خبره خبره ده، چې درته ومې
ویل څه نه درته وایم بس سرې سترگې گرځه.

لاس یې وراوږد کړ د هغه بې ساه لاس یې په لاس کې ونيو وې ویل:
– پکت (فقط) ماته قناعت راکړه، ولې کمونیست شوی وې؟

– زه کمونیست نه یم پاک مسلمان یم.

– بسلمان به یې یا به نه یې خو ماته کمونیستي راوښیه.

بندي په تعجب ورته وویل:

– څنگه یې دروښیم زه زه

قوماندان یې خبره په خوله کې وروچه کړه:

– په څنگه منگه دې نه پوهیږم ماته صاف بیان وکړه، سم سېي

(صحيح) راته ووايه چې سرې څرنگ کمونيس شي
 بيا يې پورته د کوټې بازوانو ته وکتل داسې لکه چې شماری يې،
 پسې زياته يې کره:

— هو ماته وښيه چې سرې څرنگه کمونيس کيداى شي، څرنگه د
 گناوو په کولو کې بې باکه و اوسي
 بندي په ټيټ غرو ويل:

— زه والله که پې پوهيرم څه به درته ووايم.
 — والله که پوهيرم، والله که پوهيرم د سپي زو، زه درته وایم ماته لاره
 راوښيه او ته ځان خلاصوي.

بيا ورنږدې شو سترگې يې تنگې کړې لاس يې دهغه په اوږه کيښود.
 — ماته لاره راوښيه، چې سرې څرنگ کمونيس شي، څرنگ بې خوده
 شي او په دې باور پيدا کړي چې نه سوال شته نه ځواب، لکه چې دلته
 پوښتنه نشته هلته هم نشته.

چې بندي څه ونه ويل، دى شاته ولاړ ديوال ته داسې ودریده لکه
 يوم، متې او سريې په ديوال پورې نښتې او پښې يې له ديواله لرې ايښې
 وې په ارامه لهجه يې وويل:

— ووايه مه ډاريره، ستا غږ له ما پرته هيڅوک هم نه اوري، په ما باور
 وکړه، ما جذب که، ماته قناعت راکه. داسې څه راته ووايه چې زړه مې پې
 قرار شي.

له ديواله بيرته د کوټې د غولي منځ ته راغى، د بندي په اوږو يې
 لاس کيښود و يې ويل:

— تر تا مې قربان کړې، هيڅ چرت مه خرابوه، څوک به چې هم درته ونه
 گوري، هغسې چې زه درسره کمک کوم ته هم کمک را سره وکه مال له دې
 عذابه وباسه.

چې بندي په تعجب او پوښتنې په ډول ورته وکتل ده ورته وويل:
هو دا خو شپې مې یونایټز ندل شوی عذاب خوروي، خلك ما یو
بختور سړی بولي، چې قدرت لرم، پیسې لرم، ښځې لرم، او هرڅه لرم خو
دوی خبر نه دي چې په ما څه تیريزي.

په ژرغوني غزبې پسې زیاته کړه:

– دوی څه خبر دي چې په ما کې وینه وچه ده، ورځ خو لاسه ده، اوف
زما شپه دې خدای نامی بنیادم ته نه ورویني. داهم زما گناه ده یو وخت مې
ویل کاشکې ورځ نه وای سر او کال شپه وای، هغه وخت مې د شپې
کار جوړ و، دا قدرت او هستي چې وینې ټول مې د شپې په لاس راوړي
ځکه مې شپه خوښیده.

خواوس، اوس چې شپه رانږدې کیږي زه وایم کاشکې مړ شوی وای.
بندي ته یې د کیناستو اشاره وکړه پخپله هم بندي ته مخامخ
کیناست لکه چې خبره یې هیږه کړی وي، تندي یې په لاس ټینگ ونيو خو
شپې چوپ و، لکه چې یوڅه ورپه یاد شوي وي.
سړی را پورته کړ:

– هو ورځ، ورځ ښه وي، دا ژوندي خلك وینم او د دنیا له شرمه زه هم
گرځم، امرونه کوم، پیسې گټم، او د ژوند لپاره نوي فکرونه کوم.
خوشپه، اوف شپه.

ښی لاس یې موټی کړ او تندي ته یې تکیه کړ:

– د شپې بل وړ خوبونه وینم، داسې خورونکي خوبونه چې خدای دې ترې
وساته.

د دروازي خواته ولاړ دروازه یې خلاصه کړه، چې وې لیدل څوک
نشته بیرته یې وتړله، گلان ته نږدې کیناست په ټیټ غزبې ورته وويل:
خوبونه نه دي خپسې دي، تمامه شپه مې په خوله بلا لاس را

ایبسی وی، چیغی می خوک نه اوری رنگ رنگ بلاوی وینم، داریزم،
زره می چوی.

بندی چوپ و، هیخ بی نه ویل، قوماندان هاشم ته خیر و
د هاشم ده ته پام نه و، په کوته کی یوی بلی خواته گر خیده، بیرته
راغی د بندی مخی ته په پلتری (چارزانو) کیناست:
_ پخوا به خلکو ویل بنیبنکی دینداره او بنه خلک خوروی، نو ته
ووايه چې دینداره خلک خوروی نو بیا له ما خه غواری ما ولې نه پریردی؟
بندی سر و بنوراوو، چې نه بی د نفی مانا لرله نه د تائید.
قوماندان لگیاوو:

کاشکی یوازی بنیبنکی وای رنگ رنگ بلاوی په رنگ رنگ جامو
کی راخی

ملا صاحب وایی چې دا د دغو مړو ارواوی دی چې ما وژلی دی،
چې ورته وایم خه وکم، وایی خیراتونه وکره، خیراتونه می وکرل غوایی
می حلال کرل پسونه او وزی می حلالی کرې.
بلاوی کمی نشوی اوس خولا د غویو او وزو په جامو کی هم راته
راخی.

قوماندان له جیب خخه د نسوارو دبی راویوست په کین ورغوی کی
بی و اچاوو د بنی لاس په یوه گوته بی له شاو خوا سره راتول کرل:
_ ملا هم ریبتیا وایی، هغه خلک چې ما وژلی دی، د شپې دله دله
راخی، چیغی وھی نه پوهیرم خه وایی، خه غواری؟
نسوار بی خولی ته و اچول په دکه خوله بی وویل:
_ مړه خو خه کوی، هغه ژوندي چې د ورخی می له سیوری داریزی د
شپې هغه هم راخی او ما خوروی.

نسوار بی یوی خواته تف کرل وی خندل:

بیگاد ولي محمد مور په تورو کالو کې راغله ترستوني يې
ونیولم چې هرڅومره زور مې کاوو ځان مې نشوای ترې خلاصولی.
نه پوهیږم په هغه جان (جهان) به مې څه حال وي.
په دې دنیا خود هیڅ شي په خوند پوه نه شوم، نه ډوډی نه میوه هیڅ
شي خوند نه راکوي بس هسې خپته ډکوم.

دا بله بنځه مې هم اوس ترپام بده ده، بس لکه بلا چې وینم.
قوماندان همداسې لگیا و، دې ته یې پام نه و چې مخاطب یې خبرې
اوري که نه، بس داسې گډ و لکه چې د عمرونو عمرونو ورك شوی دوست
یې پیدا کړی وي ورته د خپل زړه غوتې پرانيزي.

په شونډو یې نری موسکا بنکاره شوه گلان ته نژدې شو وې ویل:
هو ریښتیا په دې ټولو تیارو کې یوه رڼا هم شته که یې لاس ته
راوړم شپې به مې رڼې شي.

قوماندان خوله په خوند سره خوځوله، داسې لکه چې په خوله کې
یې شیرینی یا بل خوږ څه وي، ژبه یې په دواړو شونډو راتیره کړه وې
ویل:

یو وار مې لیدلې ده، زړه مې پسې تللی دی څرنگه یې چې نوم
خماره ده، هغسې خمارې سترگې لري، جمعه الدین مې مخې ته نشي
دریدلای، حتماً یې لاس ته راوړم که نه وي ...

خپله خبره یې همدلته پرېښوده. گلان ته یې نیغ وکتل:

ولي څه نه وايې؟

څه ووايم صيب.

قوماندان یې سترگو ته ځیر شو.

دا ووايه چې ته هم لکه زه داسې ډاروونکي خوبونه وینې؟

يه.

قوماندان هاشم په ناباوري سره وويل:

– رښتيا وايي؟

– دغسې خوبونه مې تراوسه ندي ليدلي.

– اپرين، ولي دې نه دي ليدلي؟

– نه پوهيږم.

– قوماندان خپل خټ وگراوو، په خوشحالي يې وويل:

– زه پوهيږم، زه پوهيږم ته ځکه دا خوبونه نه وينې او ځکه نه

ځوريزې چې ته بې باوره يې. که باور هم لرې هغه د بلې دنيا په نشتوالي
باور دی.

بيايي وپوښتل:

– دغسې نه ده؟

– يه.

– تا څومره خلك وژلي دي؟

– ما؟

– هو ووايه څو كسه دې تراوسه وژلي دي، شمېر يې درته معلوم دی

که زما غوندي يې؟

بندي په زاريو وويل:

– والله که مې څوک وژلي وي.

– زه له تا تحقيق نه کوم تحقيق داسې نه وي. هرڅومره دې چې وژلي

دي هغه ستا کار دی ماته دومره ووايه چې د چا اروادې ځوروي که يه؟

بندي سرټيټ اچولی و لنډ ځواب يې ورکړ:

– يه.

– بس ما ته همدار اوبښه چې څنگه سپری ځان له عذابه خلاص کړي.

بيايي په زاريو ورته وويل:

ملايانوته ورغلم. زیارتونو ته ولاړم. خیراتونه مې وکړل په شپو
شپو وینس پاتې شوم. بیا هم هغه عذاب هغه توري بلاوي. اوس یوازې ته
پاتې یې

بندي پوښتنه وکړه:

– نوزه غریب به څه وکم؟

– ته راسره کمک وکه ما له عذابه خلاص کړه داسې لاره راوښیه چې

ستا غوندي نوزه هم بد بد خوبونه ونه وینم.

بندي وویل:

– زه به څه ووايم؟

قوماندان بد بدورته وکتل، لکه چې په کتلوکې وايي:

– له تا هم څه شی جوړ نه شول.

خودا خبرې یې له خولې راونه وتلې. بندي یې ترگریوان ونيوله ځایه

یې په شدت سره راپورته کړ په بل لاس یې د هغه ستونی ټینگ ونيو:

– ووايه ژر راته ووايه، ولې سم دم نه راته وايي؟ دا هم ټول له بې

غیرتي نه وايي په زړه کې ډیرې خبرې لري.

بندي هیڅ ونه ویل، آن د هغه له لاسونو څخه یې د خپل ستوني د

خلاصولو هڅه هم ونه کړه هماغسې غلی ولاړ و. هغه د چا خبره چرت یې

هم نه خراباوو. خو قوماندان یې په دواړو لاسونو په ستوني زور

راووست:

– وایي که نه ها؟

له دې سره یې د گلان سر په سختی سره په ځمکه وویشت په خپته

یې پښه کښوده. غریبې نور هم قهرجن شو داسې چې گلان ته یې پوهیدل

هم گران و، بله پښه یې د هغه په ستوني کښوده د گلان سترگې رډې رډې

راوختې.

هغه سپین پری یې چې خو شیبې د مخه د بندي لاسونه او پنبې
 ورباندې تړل شوي وې راواخيست. قات یې کړ. د بندي په وهلو یې پیل
 وکړ. کله به یې په ملا کله په پنبو واهه. بندي یوازې زگیروی کاوو.
 چې بڼه سترې شو پری یې لرې وغورځاوو د دروازي خواته ولاړ
 بیرته راوگرځید گلان یې ترستوني ونيو راجگ یې کړ
 - نه وایی ها؟

له دې سره یې د سوکانو او لغتو په وهلو شروع وکړه. ترگریوان یې
 ونيو د کوټې له دیوال سره یې وواهه.
 - غیر یې ورکړه په ځمکه یې راوويشت.
 بې له ځنډه یې بیرته راجگ کړ په ټول قوت یې سوک ورخطا کړ په
 پوزه یې وواهه، د بندي له پوزې وینو داره وکړه.

خوار لسم خپرکی

د وانه بنارگوټي په اډه کې موټر نه ول. ملوک یوه هوټل ته چې د لرگیو په تختو او سطرنجیو پوشل شوی و، ورغی، چای یې راوغوښت، د څنگ سړي له خبرو پوه شو چې هغه هم په خپل موټر کې وطن ته ځي، ترې ویې پوښتل:

— د لارې ملگری دې پکار نه دی؟

— ولې نه خو...

— خو مو مه پکې پیدا کوه، که په موټر کې ځای لرې زه به هم درسره

ولارشم، چې ډیره مې سودا ده.

— ځای شته، خو خبره داسې ده، چې له ما سره په موټر کې مړی دی

شپه په لاره کوم، د حکومت طیارې گرځي چې موټر وویني بمباري یې

کوي که ته راسره ځي دا خو به لاینه شي.

د چای له څښلو وروسته یې، تابوت د موټر په شاتنی برخه کې

کینود او روان شول. ملوک لومړی خبرې نه کولې، خو د قوماندان سید

محمد له خبرو پوه شو چې له مړي سره د خپلوي اړیکې نه لري یوازې د

هغه د گروپ راکټور، چې څو ورځې د مخه په جگره کې ټپي او بیا د

پاکستان په یوه رڼه ن کی وفات شوی دی.

ملوک له جیب نه د سگریټو قوطی راویوست سید محمد ته یې ونيو،

سید محمد ورته وخنډل سگریټ دی که سگریټی؟

یه سگریته دی زه د سگریتهو عادت نه لرم. یوازې په سفر کې مې سات پرې تیر وي. سید محمد له جیبه د چرسو ټوټه ورکړه. ملوک د چرسو تلی میده کړ سگریته یې ترې ډک کړ، اوس نو تیاره ماښام و او ددوی ډاټسن (پایکپ) موټر د لویو غرونو په منځ کې لاره وهله. قومندان سید محمد هم په لاره د شپې کولو خبره هیره کړې وه، د موټر ټایپ سندر د غږوله. دوی دواړو نور دا هیر کړی و. چې شاته د مړي تابوت پروت دی او هغه هم یو وخت ددوی د مورچل ملگری و. ټوکې وې خنداوه د چرسو دودونو د موټر سیت په سراخیستی و. قوماندان سید محمد خوبه نسوار هم تر خپلو پښو لاندې توکول، ده ویل که د موټر بښنه خلاصه کړي لوگی وزی او بیا به په دغو لږ چرسو بڼه نشه نشي.

ده ژر ژر خبرې کولې ملوک ته یې د خبرو نوبت نه ورکاوو. په جگره کې په خپلو کارنامو غږیده بیایې ورو ورو خبرې شخصي کیسو ته ورسیدې هریوه خپلې خاطرې بیان کړې سید محمد د خپلې زوررتیا بیلابیل داستانونه بیان کړل بیایې په دغو نږدې غرو کې په لومړي مرکز کې د خپلو زوررتیاوو په باب ډارونکې کیسې وکړې.

... څه څه مو ونه لیدل په اول کې زمونږ مرکز ددغه غره په ډډه کې په یوه پخوانۍ زړه کلا کې و. په هغه وخت کې زه د اوس غوندي قوماندان نه وم د شپې مې پیره کوله نیمه شپه وه توره تیاره وه یو تور وزگوری راغی خدای شته ډیر ترې وډار شوم یو ځل خومې زړه و چې ډزې پرې وکړم.

... بڼه نو بیا؟

... بس خو ورمندې مې کړې وزگوری مې په غیر کې راواخیست او شاته مې واچاوه. د مرکز په لوري را روان شوم په لاره بڼه خوشحاله وم سباته به یې حلال کړو.

– افرین بیامو حلال کر؟

– ته صبر دو مره اسانه یې هم مه بوله په دې وخت کې که گورم د وزگوری پښې په ځمکه څکیرې گڼې واخیستم چې شاته مې وکتل وزگوری نه وو، یوه لویه توره بلا وه.

– وای!

– بس نو په هغه سات مې خوشی کر او په منډه د یوې ډبرې شاته کیناستم که گورم چې یوه توره بلا د یو جگ سپیدار غوندي زما په لوري راروانه ده.

– توبه مې دې وي خدایه.

– کلاشینکوف ته مې مرمی تیره کره او په ضربه مې ودر او، بلا زما په خوا راروانه وه له تايې څه پته کم د شا په خوا مې را چاریار کرل زبون مې وهل شوی و، نور مې په پښو کې د تللو توان نه و، د یوې بلې ډبرې شاته پټ شوم، خو بلا سوکه سوکه زما په لوري راروانه وه، کله به وره شوه کله غټه، توره شپه وه نور اندیو الان ټول ویده وه، له ځانه سره مې وویل چې ترې خلاصیدای خو نشې نو کلاشینکوف مې پې ضربه کر...

– افرین د نرزو.

– بس چې کلاشینکوف مې پې ضربه کر د بلا له خولې داسې چیغه ووتله چې تر اوسه مې په ټول ژوند کې نه ده اوریدلې بلا نوره هم پسې اورېده شوه یوې بلې خواته تاو راتاو شوه...

– په دې وخت کې (ملوک) د موټر د شاه بنیښې نه وکتل چیغه یې له خولې ووتله.

سید محمد په وار خطایې پوښتنه وکره:

– څه خبره ده لکه چې وډار شوې؟

ملوک چې د شاه بنیښې ته یې وکتل وویل:

... م . م . م . م مری

سید محمد چې د موټر باډی ته وکتل له خولې یې چیغه ووتله:

... خیر خدایه دا خو مری را پورته شوی دی اوس به څه کوو؟

... هله موټر تیزکه.

... د موټر بنسټه پورته که چې له دې خوا را نه شي.

موټر یې نور هم تیز کړ نور یې د سرک لوړو او ژورو ته پام نه کاو

(ملوک) د موټر دروازه ټینګه نیرلې وه. موټر دومره تیزو چې ځان یې

نشوای تکیه کولای، یو ځل خو موټر له سرکه بلې خواته شو او نږدې و چې

چپه شوی وای خو بیرته یې سرک ته سم کړ.

(ملوک) شاته وکتل مری نور هم ددوی خواته رانږدې شوی و، د لاس

په اشاره یې سید محمد وپوهاوو. موټر نور هم تیز شو، د موټر د مینځ د

خراغونو اشارې یې مری کړې.

(ملوک) د سترگو له کونجونو بیا شاته وکتل مری ولاړو، او په دواړو

لاسو یې د موټر د سیت بام نیولې و. په دواړو خولې را ماتې وې. یو ځل

خو د (ملوک) سر د موټر له چت سره ولګیده.

شاوخوا تپه تیاره وه اوس دوی د غره له تنګي راوتلي ول. څه شیبه

وروسته (ملوک) وویل:

... ترخوبه په دشتو کې منډې وهو تراوسه لا ماښام دی گهیځ هم ډیر

لرې دی.

... نو څه کوو؟

... نه پوهیږم.

... نه پوهیږې نور مې په لاسو کې دمه نشته. موټر دې زده دې؟

... نه.

له دې سره یې موټر نور هم چټک کړ خو د ملوک زړه طاقت ونه کړ

بیایې ورته وویل:

— اخیر چیری ځی؟ چې مور ځو مری هم را سره ځی. چیرته به تری
خلاص شو.

سید محمد ورته وویل:

— اخیره انشاء الله موتر یو ځای چپه شي او که خدای کول دواړه به
پکې مړه شو.

له دې سره یې موترته بیا ایکسلیټر ورکړ موتر داسې و، لکه چې په
هوا ځی، ملوک چیغې وهلې:

— مه مه مه ته څه کوی؟ ځان دې له غاړې دی که څه؟ اوس به موتر
گرنگ ته واچوی.

— څه وکم اخیره لاره لرو؟ بیا یې سوړ اسویلی وایست: هی هی څه
بې ځایه مړشوم.

خو شیبې غلې و بیا یې په ډک ستوني وویل

— بې عقل یم خریم، په شپه کې څوک مری بل ځای ته وړي؟
د موتر د سیت بام په هیبت ناک آواز ودریږده، ملوک په لړزیدلي آواز وویل:
— مری بام ټکوي. بل کار به وکړو.
— څه کار؟

— وبه تبتو.

— سید محمد تر څنگ ورته وکتل:

— د خدای ساده ځان په دغو خبرو خوشحاله وه. له مری تبتیدی
شي؟ چیری به ځی؟

— د موتر دروازی به خلاصې کړو په رفتار کې به دواړه ځانونه
غورځار کړو او په یوه خوا به منډه کړو.

— هوم دا خو دې بده خبره ونه کړه، خو دلته نږدې کلي نشته، تردې
کنډو چې واورو دغه چل به وکړو.

د موټر د سیت بام هماغسي په درزا و .

چې له کنډو تیر شول دواړو په یوه وار له موټره ټوپ کرل . شاته یې ونه کتل د شمال په لوري یې منډه کړه ، سید محمد شاته وکتل له خولې یې چیغه ووتله هغه لیدل چې مړی کفن په سر په دوی پسې منډې وهي ، د سید محمد له پښې یوه خپلې لویدلې وه بله ده پخپله وغورځوله ، دوی نور شاته نه کتل ، کله به ولویدل بیرته به راپورته شول . په کلي کې د سپو غیا ددوی لپاره لوی زیری و . چې کلي ته نږدې شول په زوره زوره یې چیغې کړې .

_ مسلمانانو د خدای پار دی .

خود کلي له خوا کوم ځواب نه اوریدل کیده ، دوی هماغسي په منډو ول او چیغې یې وهلې ، د کلي منځ ته رسیدلې ول ، له شاو خوا کورونو سپو ورته غپل .

کلیوال راووتل یوې بلې خواته چیغې شوې ، د یوې کلا له برج نه خو چا ډزې هم وکړې سید محمد د خلکو منځ ته ورمندډه کړه .

_ مه مه مړم مړی

د کلي خلك پرې راټول شول ، خو دده له خولې نامفهومه خبرې راوتلې ، چې څوك نه ورباندې پوهیدل . په دې وخت کې ملوك هم را ورسیده ، خلك په هغه ورټول شول په وار خطايي یې ورڅخه پوښتنې پیل کړې .

_ څه خبره ده؟

_ له کومه راغلی؟

کلیوالو پرله پسې پوښتنې کولې :

_ تاسې څوك یاست؟ چبرې څی؟

خوپه ځواب کې یې یوازې ام . م . م . م . م . م . اوریدل چې هیڅوك نه

ورباندي پوهيدل. د ملوك هم زبون وهل شوی و. ترخوله يې غږ نه خوت
يو ازې يې شاته اشاره كوله.

له هغې خوا مړي منډې راوهلې، خو اوس يې كفن نه و اغوستې يوه
كليوال ځوان پرې ډزونه و كړل. مړې په ځمكه ولويد. خلك ورغلل له نورو
كورونو هم څراغونه راووتل. نږدې ټول كليوال راوتلي و. ټول د مړي په
خوا ورغلل، هغه د كلي مخ ته په وچه وياله كې پروت و، معلومه شوه چې
په كينه پښه لگيدلى دى.

څو كسو راواخيست او جومات ته يې يووړ. سيد محمد او ملوك
جومات ته نه تلل، سيد محمد د شا په خوا زورونه وهل:

— نه نه هغه هغه م، م مړى دى.

يوه كليوال په غوصه ورته وويل:

— وشه مړ نه دى، هسې مازې په پښه لگيدلى دى.

— نه، نه، نه مه مه مړى ... دى زرزه نه ...

خو خلكو په زور د جومات په خوا ټيله كړل. دواړه ... د جومات د
دروازې ترڅنگ پريوتل

يوه د زخمي پښه ترله، زخمي زگيروي كاوو، دوى دواړو په ډار ډار
ورته كتل. ملوك او سيد محمد يو بل ته كتل او په كتلو كتلو كې يې له
يو بل نه د پيښې وضاحت غوښت. نه پوهيدل چې څه پيښ شوي دي.
سيد محمد زړ نازړه، د زخمي خواته وروڅكیده، له لرې يې پرې ژغ كړ:

— روزي خان يې؟

چا ځواب ورنه كړ. سيد محمد بيا وويل:

— زوى مړيه ته خو مړوي.

زخمي په غوصه وويل:

— پلار به دې مړ وي، مړى په موټر كې پروت دى.

سپین ږیري زخمي ته مخ وړ وړا اوو:

— نا، ته له دوی سره نه وي؟

— ولې نه وم ددوی په موټر کې وم

ملوک ورته وویل:

— دا ته څه گډې وډې وايي کله له مور سره وي.

— ما په هغه بل کلي کې لاس درکړ، خو تاسې موټر ونه در اوو، د

هغه پتم خواته تاسې موټر سوکه کړ ما هم د موټر منځ ته درټوپ کړ.

سید محمد وویل:

— په موټر کې مری و.

— هو زه هم د مری خواته کیناستم.

— بڼه نو بیا؟

— بیا چې تاسې موټر تیز که، زه هم وډار شوم چه ونه لویږم، چې

هرڅومره مې تاسې ته چیغې وهلې او موټر مې ودر باوو تاسې به لا موټر

تیز که.

— چې مونږ موټر ودر او او دې خواته م رامنډې کړې تا ولې منډې

راپسې وهلې؟

— نو تاسې ولې منډې وهلې؟

— مور له تا منډې وهلې، مور وویل مری را ژوندی شوی دی.

زخمي وخنډل:

— ما ویل تاسې کوم څه لیدلي دي ما هم له همدې ویرې منډې وهلې.

ټولو وخنډل.

سید محمد خټ وگراوو، په جومات کې په پرتو سل، ۱، وښویي خان

بوخت کړ. له خان سره بونگیده.

ملوك لږپه غوصه ورته وويل:

نو تاخه بلا غوښتله چې له مور سره په موټر کې سپریدی؟
زه د خپلې خور کره تللی وم. بس ما وويل چې خپل کلي ته ځان

ورسوم

سپين ږيري په ډاډينه ورته وويل:

خیردی بلا وه برکت یې نه و.

د ډوډۍ له لوبڼر سره یوځای د چای پتنوسونه هم راوړل شول او
دوی غلی د ډوډۍ په خوړلو لگیا شول.



د ملوك د ما ما کلی د غره په لمنه کې و. دی په اټکل تردې ځایه را
رسیدلی و په یوه نیم کور کې د سپي غیا اوریدل کیده. خوشیې د کاریز
په غاړه کیناست بیرته د باغچې له دیوال سره روان شو. د سهار رڼا په
خوړیدو وه د آغا محمد د کلامخې ته د لوخ کاریز په غاړه ودریده نه
پوهیده څه وکړي. که دروازه وټکوي او ناڅاپي ورسره مخامخ شي څه به
پېښ شي. خوشیې وروسته د لویې دروازې د شا ځنځیر د خلاصیدو غږ
واوریدل شو. یو د تیتيې ونې سړی راووت. په لاره داسې روان و. لکه
چې بوټونه یې په پښو کې آزاد وي او کونښن کوي له پښو یې ونه ایستل
شي. ملوك وپېژاند. له ځانه سره یې سوکه وويل آغا محمد ماما. آغا
محمد دده په لوري را روان و. ملوك د کاریز د پات بلې خواته کیناست
آغا محمد گودرته کوز شو. اودس یې وکړ. په ځادریې خپل مخ او
لاسونه وچ کړل. له جیب نه یې ساعت راویوست په لاس یې وتاړه.

ملوك هم ورو ورو دده په لوري ور روان شو. چې ورنږدې شو پرې غږ

یې کړ

_ ما ما!

آغا محمد یوې بلې خواته وکتل، ملوک یې ولید خو ویې نه پیژاند.

ملوک چې ورنږدې شو ژړا ته په نږدې غږ یې وویل:

_ ما ما ته یې؟

_ ته څوک یې هاگوا مانا څوک یې؟

ملوک له هماغه ځایه پرې غږ کړ:

_ زه ملوک یم ما ما!

آغا محمد په وار خطایي او شکمن انداز ورته وویل:

_ ملوک؟ کوم، کوم گوا مانا څه وایی کوم ملوک؟

_ زه یم ما ما ولې مې نه پیژنې.

او له دې سره یې په آغا محمد غیر را تاو کړه.

آغا محمد زړه نا زړه غیر ورکړه په روغېر کې یې په وار خطایي ورته

ووویل:

_ والکه ته څوک یې، دا څه سره وایی؟

ځان یې لږ ترې لږې کړ او څیرې ته یې څیر شو.

ملوک ته ژړا او سلگیو د خبرو مجال ورنکړ یوازې یې وویل:

_ ما ما، ما ...

آغا محمد رد رد ورته کتل.

ملوک خوری یې؟ خدایه دا څه وینم.

_ ما ما!

آغا محمد بیا بنکته پورته ورته وکتل.

_ توبه مې دي وي خدایه ته خومړ وي، لا اله الا الله محمد رسول الله.

دا څه وینم.

او له دې سره یې ملوک بیا ټینگ په غیر کې ونيو.

ښه ساعت دواړو په غیږو کې سره نیولې ول. خبرې یې نه کولې
یوازې یې د سلگیو آواز اوریدل کیده.

آغا محمد ورو ورته وویل:

— یا خدایه پاکه دا څه وینم.

بیا یې په ځیر ځیر ورته وکتل:

— راخته راخته چې کورته ولاړشو.

دواړه د کور په لوري روان شول.

میرمن یې په دالان کې د چای په تیارولو بوخته وه چې له آغا محمد
سره یې بل سرې ولید د تناره په غاړه کیناسته مخ یې پټ کړ.

په نیمکش پلو یې ددوی خواته راوکتل، حیرانه وه چې خاوند یې
ولې ونه توخیده هسې نه چې کوم خپلوان یې وي.

دا په دې سوچونو کې وه چې آغا محمد پرې غږ وکړ:

— ښځې زیرې مې درباندي ...

خوناڅاپه یې خپله خبره پرې کړه، پخپل ذهن کې په مناسبه خبره
پسې گرځیده هسې نه چې د ملوک ژوندیتوب او راتلویو له یوه غږ
ورباندي بل ډول تاثیر وکړي.

خپله خبره یې داسې پسې تکمیله کړه.

— راخته کوټې ته راخته چې له نوې خوشحالي دې خبره کړم میرمن
هماغسې د تناره په غاړه ناسته وه.

په دوی پسې راغله خود دالان په وره کې ودریده. آغامحمد په بیرته
بیرته راووت.

او په آرامه لهجه یې وویل:

— ښځې چه نه اورې هغه به واورې.

— څه خبره ده؟

_ ملوك خوريبي ژوندي دي.
 _ داڅه وايي؟
 _ راڅه وي گوره.
 ميرمن يې هيڅ ونه ويل ځای په ځای کیناستله.
 آغامحمد منت پرې وکړ.
 _ جگه شه ولې دې ويانې ووتې؟
 _ وي سره.
 _ څه بلا وو هلې جگه شه گوا مانا ورشه پوښتنه ورسره وکه.
 بنځې په ناباوري وويل.
 _ ريښتيا وايي دا ملوك دي؟
 _ نو څه غلطوم خودې نه.
 بنځې په ساده گي وويل.
 _ ابله ورځ يې قبر ته ورغلې وم قبر يې روغ جوړ و.
 آغامحمد په غوصه ورته وويل:
 _ ډيرې خبرې مه کوه گوا مانا ورشه پوښتنه ورسره وکه گوا مانا مې
 راژوندي شوي دي.
 چي په کوټه رانوت په موسکا يې ملوك ته وويل؟
 _ هيڅوک نه مني چې گوا مانا ته ژوندي يې، مامی دې هم هکه يرانه
 سوه.
 ميرمن يې راغله له ملوك سره يې روغېر وکړ.
 په لږ شيبه کې د شيدو چای او په پلاستيکي قاب کې کوچ راوړل
 شول خو ملوك ونه خوړل يوازي يې يوه پيال خور چای سور کړ.

ملوك له خوبه را پاڅيدلى و. لوخ سر پخپل ځاى ناست و. يو ځل بيا يې كوټه تر نظر تيره كړه. مخامخ د يوې گردې هندارې تر څنگ د آغا محمد د ځوانۍ عكس را څرېدلى و چې كين لاس يې په سينه ايښى و، او د كورتنۍ په جيب كې يې قلم او يو بل لرگى چې بيا يې مسواك به و، له ورايه معلوميدل. د عكس د چوكاټ په لرگي د ورينمو سره شنه ژير گلان نومبل شوي ول.

ترې لاندي دوه صندوقونه ايښي ول يو يې ساده كوچنى و، او بل يې تر هغه لوى ښكلى و، چې څو كاله د مخه آغا محمد له هندوستانه راوړى و. د كوټې په بل ديوال جاى نماز او تر څنگ يې يوه رپيده او شكور چې منځ يې د ورينمو او زرتارو په گلانو ښكلى شوى و، دا د آغا محمد د ميرمنې د واده يوازېنۍ نښه وه، هغې به د كوټې له چارو كولو وروسته يو ځل د خپل پلو پېڅه پرې را تيروله.

ملوك ديوال ته ډډه ووهله او د شكور او رپيدي په گلانو كې يې سترگې خښې كړې وې، سوچونو پسې واخيست د فكر بازي يې لرې لرې غرونو ته پرواز وكړ.

لكه چې د شكور او رپيدي ليدلو يې بيا پخوانۍ خاطرې وريادې كړې هغه وختونه ورياد شول چې په زړه كې به يې له ځمارې سره د واده گورې ماتولې.

تر څه موسكا يې وكړه ځان ورته ساده معلوم شو په اسويلي يې

وويل:

بنده لرې نښلولې مرگي لار ورته نيولې

دى په همدې سوچونو كې و، چې دروازه خلاصه شوه، آغا محمد و.

ملوك تر بالښت لاندي سپينه خولۍ راواخيسته په سري يې سمه كړه آغا محمد له دروازي پرې غږ وكړ.

خوریې گله خوب دې وکړې؟

هو داسې ویده وم چې په دنیا هم خبر نه وم.

بڼه شو چې راوینس شوي گوا مانا ډوډی تیاره ده، زموږ زړه نه

کیده چې راوینس دې کړو.

په لږ وخت کې ډوډی راغله او ټول د ډوډی په خوړلو لگیا شول آغا

محمد به ملوک ته په ځیر ځیر وکتل بیابه یې سر وښور او و لکه چې اوس

یې هم باور نه وي چې ملوک دې ژوندی وي بې واره یې وویل:

رښتیا چې څوک خدای پاک نه وي وژلي گوا مانا نه مړ کیږي.

د ډوډی په سر آغا محمد ورڅخه پوښتنې پیل کړې.

ملوک په خبر وراغې.

زه هم دې ته فکر وړې یم، چې ولې یې وژلم، او څنگه ژوندی پاتې

شوم.

گواه مانا چې تا هغوی وژل، خود به هغو ته هم وژلې، خود ارا ته

ووايه چې څنگه ژوندی خلاص شوي او تر پاکستانه څنگه ورسیدی؟

ملوک شمیرلې شمیرلې خبرې کولې:

خبره داسې ده چې زه دښمن نه یم ویشتلې.

آغا محمد په حیراني پوښتنه وکړه:

نو چا وویشتلې؟

مداشم.

دا څه وايي رښتیا؟

هو نوڅه درواغ خونه وایم.

آغا محمد په ناباوری او تعجب وویل:

دا څنگه نوولې؟

نور زه هم نه پوهیږم. که رښتیا درته ووايم زما هم جنگ ته چندیان

زړه نه كیده، څه روسان خونه ول. دوی هم مجاهدین ول. او مور هم. اخیر جنگ و. که مې زړه و، که نه. جنگ مې کاوو. مور بیخي سره نږدې شوي و. زه او هاشم دیوه دیوال شاته پټ وو.

آغا محمد چوپ و. سړي پټ اچولی و. ملوک وویل: له هرې خوا گولی اوریږي. جنگ زیاتي ختمیده د گولیو ډزونه لږ شوي ول. هاشم له مانه لرې شو پخپلو گناهگارو می ولید چې لاسي بم یې زما په لوري گوزار کړ، نور زه ونه پوهیدم چې څه پینښ شول. — ښه نو بیا؟

چې په هوش راغلم په موټر کې وم. ټول وجود مې په وینو ککړ و. موټر د غرو په منځ کې روان و. له خولې مې چیغه ووتله، یو چا مې په سر لاس کیښود چې سترگې مې ور واړولې د جان محمد زوی محمد خان و. راته وې ویل آرام و که ښوره مه، چې وینه دې زایه کیږي، تر شفاخانې پورې لږ ځای پاتې دی.

— مور ویل چې هغه هم له هغه جنگه وروسته بیا چا ونه لیده ښه کیسه کوه.

— په شفاخانه کې محمد خان ټوله کیسه راته وکړه. هغه هم هاشم لیدلی و. چې بم یې زما خواته راگوزار کړی و.

چې نور مجاهدین تللي ول. ده زه د هغه کلي په ډاټسن کې پاکستان ته ورسولم.

آغا محمد په نصیحت سره وویل

— گوره هلکه دمحمد خان خبرې مه منه. هاشم به ولې داسې کار کوي چې گوامانا خپل ملگري پخپله مړ کړي. محمد خان پخپله له هاشم سره جنجال لري. خو وار. هاشم په کور کې لیدل شوی دی.

ملوک وویل

نه نه ماما. هاشم ما پخپلو سترگو ولید چې بم یې زما په لوري
راگوزار کړ.

آغا محمد په نا باوري وویل:

عجیبه ده. ته وا هاشم به ولی دا کار کړی وي؟

نه پوهیږم.

آغامحمد یوه ټوټه ډوډۍ په لوبښي کې لمده کړه او پیشو ته یې

واچوله وې ویل:

په هغه ورځ خو دی تر ټولو زیات خواشینی مالومیده.

ما ما دا ته نه پیژنې. ما ډیر وخت ورسره تیر کړی دی محمد هاشم

لکه گیدر په داسې دی.

په دهلیز کې له زانگونه د ماشوم د ژړا غږ پورته شو د آغامحمد

میرمن زړه نازر په له کوټې ووتله.

آغامحمد وویل:

اوس د خبرې بیخ ته ورسیدم چې گوامانا هاشم ولی دا کار کړی

دی. جامه دین غریب یې تر دوو سپیږمو رسولی دی.

ملوک د پوښتنې په ډول ورته وکتل:

آغامحمد زیاته کړه:

د جامه دین دې کور ودان وي نه زور ته تسلیم شو نه زرو ته.

جنکی هم مرگ مني خودی نه. یو وار خویې زهر هم خورلي ول خو خدای

ژوندی پاتې کړه.

پنخلم خپرکی

ددوی د لیدو وعده غرمه مهال ټاکل شوی وه خو ملوک لاخان سهار
وختي چې ټول خلک په درانده خوب ویده ول د جمعه الدین باغ ته را
رسولی و.

ده پرون د خپلې ماما د لور په وسیله خمارې ته د خپل راتگ احوال
رالیرلی و، هغې هم نن په باغ کې د لیدو وعده ورکړې وه.

د جمعه الدین باغ چې له کلا سره یې گډ دیوال درلود نسبتاً لوړ لوړ
دیوالونه یې لرل، سره له دې چې د انگورو زیاتره ټاکنه یې وچ شوي ول
او یوازې خو د زردالو او منې ونې او له دريو دېوالونو سره د سپیدارو
ونې پکې ولاړې وې، خو جمعه الدین یې د پخوا په خیر کلکه ساتنه کوله
د پخوا په شان یې وره ته اوسپنیز زور قلف اچول شوی و، د دیوال په هغو
ځایونو چې سرونه یې وران شوي او ټیټ شوي ول، د سنځلې او نورې
اغزني لښتې لکې کړې وې.

باغ ته د اوبو د لارې په سوري کې یې هم لرگي درولي ول. د باغ په
دروازه کې یوه کوټه جوړه شوې وه، دا کوټه په اصل کې د باغ د ساتنې
لپاره جوړه شوې وه. یې دوی به څاله بلله، خو له جگړو د مخه دا کوټه یو
ستر دوکان و، چې جمعه الدین به له همدې ځایه انگور، زردالو او منې په
نورو دوکاندارانو باندې پلورل.

ملوك د همدې كوتې د بام له لوري د شپې باغ ته ورواوبست او د باغ په شمال ختيځ كونج كې د انگورو د يوه زاړه تاك ترڅنگ چې شاوخوا يې خود منو اوسپيدارو ونې ولاړې وې غلی كيناست.

او د خمارې د راتلو شيبې يې شمارلې، ده ته دانه وه معلومه چې د كلا د باغ د لوري په دور پورې بامونه نشته، ځكه خويي ډير كوښښ كاوه، چې له هغې خوا يې څوك ونه ويني او خپل د ناستې ځای يې هم د ونو بل پلوته جوړ كړې و.

ده ته لاپرون د ماما د لور په وسيله ډاډ ور كړ شوی و، چې باغ ته هيڅوك هم نه ورځي، يوازي مازديگر مهال د خمارې كشر ورور پسونه او وزې باغ ته ورولي او له ونو څخه پانې ورته راتويه وي، غرمه لانه وه رارسيدلې، چې د باغ د كوتې د وره د ځنځير غږ يې واوریده، د ملوك زړه په ټوپونو شو. نه پوهیده څه وكړي، مخې ته ورمندې كړي او خماره په غيږ كې ونيسي او كه ځای په ځای كيني.

له يوه عجيب حالت سره مخامخ شوی و، چې نه يې د خوشحالی نوم وركولې شو او نه د خواشيني، د زړه درزا يې پخپله اوریدله بهتره يې وبلله په خپل ځای كيني، د ونو له شا يې دواړه سترگې د باغ په وره كې خښې كړې وې.

له بنگړو ډك لاس يې وليد چې د باغ دوهمه دروازه يې خلاصه كړه. خماره وه، چې د باغ په وره كې هكه پكه ولاړه وه، كه څه هم له ملوك څخه لرې وه. خو هغه يې په څيره كې د ژور بدلون نښې وليدلې. ونه يې تريخوالوړه ورته ښكاره شوه او نړۍ غاړه يې نوره هم نړۍ ورته ښكاره شوه.

د سترگو ښكلا يې د پخوا په څير نه وه. غټې غټې سترگې يې لويدلې وې جگه او نړۍ پوزه يې نوره هم جگه شوې وه.

د ملوک په سترگو کې اوبنکې راغلي، زړه یې و. د خمارې مخ ته په
چيغو چيغو وژاري.

د هغې ځای په ځای دریدو یې په زړه کې شک پیدا کړ. هسی نه چې
له شایې نور څوک وي. که ځان څرگند کړي بنایي بل څوک یې هم وويني.
هماغسې پخپل ځای کې ناست و.

خو خماره هماغسې ځای په ځای ولاړه وه. لکه چې د هغې زړه هم نه
منله چې مریار دې یې راژوندی شوی وي. دده په لوري را روانه شوه. خو
گامه مخ ته راغله بیا ودریده.

د ملوک زړه طاقت ونه کړ. له ځایه را ولاړ شو او ورو ورو د هغې په
لوري رهي شو، ویریده چې خماره به دده په لیدو له خوشحالی چيغه
وکړي او ټول به خبر شي.

خمارې دده په لیدو یوازې وویل:

ته؟

هو خمارې زه یم. د مینې فیصله پخپله مینه کوي. خدای پاک دتا

لپاره نه یم وژلی.

خو د هغې خبرې ځای په ځای هک حیران ودر اوو.

چې مړ وای تردې به ښه وه.

خمارې په ټیټ غږ دا وویل او مخ یې بلې خواته واړ اوو.

ملوک هیڅ ونه ویل. خمارې بیا په ډک ستوني وویل:

ته ته څه خبرې چې په. په ما... ما... څه...

خو ژړا د خبرو مجال ورنه کړ. خبره یې په سلگیو کې ورکه شوه.

ملوک ورو وویل:

خمارې داسې مه وایه زما اړیکې اوس هم له مرگ سره نه دي

شلیدلې هسې د ژوندو روزي تماموم کني لا پخوا مريم

خمارې پت پت ژړل

ملوك بيا وويل:

او چې ته هم داسې خبرې راته وکړې نو بيا به دې توفانو ته څنگه

تم شم.

دواړه د باغ په کونج کې دونو شاته کيناستل.

چوپ ول، ملوك په ځير ځير او حيراني ورته کتل خو خمارې په لرگي
ځمکه گرواڼه دی دهغې چلند هک پک کړی و. نه پوهيده له کومه ځايه
يې شروع کړي، اوڅه ووايي، داسې معلومیده لکه چې پخپل راتگ
پنښمانه وي.

د دواړو زړونه له بې شمېره گيلو ډک ول. خو په سترگو کې يې د
ديدن تنده وه.

ملوك ورو وويل:

څه خو ووايه ولې داسې غلې ناسته يې.

خمارې چې ځمکې ته يې کتل په شرمناک غږ وويل:

څه به ووايم، ما خپلې خبرې له اوبنکوسره کړي دي.

ملوك لکه چې ددې خبرې د اوریدو هيله نه لرله، نيغ ورته وکتل
پخپله بې وسي يې ژړا راغله سترگې يې تنگې کړې، لاندې شونډه يې په
غابښ وچيچله.

خمارې وويل:

شکر چې ته ژوندي راغلي.

ملوك د انگور له وچ تاك نه کوچنی لښته را پرې کړه دوه درې ځايه
يې ماته کړه. دوه ټوټې يې ايسته وغورځولې په بله يې په ځمکه کې کړې
وږې کړنې راوايستلې، کړنوته يې په ځير ځير کتل. لکه چې خپل فال
پکې گوري بيرته يې سر را جگ کړ.

خمارې مانیت کړی دی چې دواړه ولاړشو.

چیرې؟

ملوک په پریکړو الفاظووویل:

هلته چې ډار نه وي، هلته چې وکولای شو له یوبل سره مینه وکړو،

له دې ځایه ډیر لرې.

خمارې په حیرانۍ وپوښتل:

ته څه وایې؟

په ما او تا ټولې لارې بندې دي، دواړه پاکستان ته ځو او هلته

نوی ژوند شروع کوو.

له واده وروسته؟

ملوک وویل:

هی هی سردې سوی بوی یې نه دی درغلی، هغه زما په سیوري

پسې گرځي، که خبر شي چې زه ژوندی یم او دلته راغلی یم وینه به مې

ځمکې ته پرې نه ږدي. په دې حال کې واده کیږي؟

ستا زړه دی چې په سپینو پایخو درسره ولاړه شم؟

هو نو څه، له پردې سره خونه ځي، نکاح شوېده او زما په نوم یې

خمارې مخ بلې خواته واراوو او وې ویل:

تر اوسه هم داسې شوي دي، چې پښتنه پیغله دې په تورپیکي په

سپینو پایخو د پلار له کوره وتلې وي؟

ملوک په نصیحت وویل:

گوره مجبوریت هرڅه کوي، که زه او ته له دې ځایه ونه تښتو هاشم

به نورې بلاوې په مور راوړي. آبا دې هم له هغه ډار یږي او هیڅ نشي

کولای

نو هلته به ترې خلاص شو؟

توکل په خدای، پاکستان ته خو، هلته د تنظیم په دفتر کې د ما
ناسکه ماما کار کوي. له هغه وسلې اخلم او دلته بل مرکز جوړوم بیابه ته
هم وويني چه څه کوم.

او چې څماری څه ونه ویل، پسې زیاته یې کړه:

بس نن شپه له خیره ځان تیار کړه.

نن شپه؟

هو.

څماره زړه نازړه وه، بڼه شیبه غلې وه.

د ملوک په غږ لکه چې له خوبه را پاڅیدلې وي، له واره یې وپوښتل:

تاپه دې باره کې سوچ کړی؟

وايې نشته داسې لوری چې وروتښتي کمزوری په مور تېولې لارې

بندې دي.

بڼه نو بیا بله شپه.

سمه ده بله شپه به زه د باغ شاته د گڼو ونو خواته درته انتظاریم.

دوی په دې باره کې چې څنگه او له کومو لارو پاکستان ته اوږي

خبرې وکړې.

د خدای پاماني په وخت دواړه خوشحاله معلومیدل داسې لکه چې

خپل ارمان ته رسیدلي وي.

شپاړسم خپرکی

په هغه ماښام خماره په عجیب حالت کې وه، هغه د چا خبره نیمه وینه نیمه ویده وه، غیر عادي کارونو یې مور هم شکي کړې وه د غوا رالوشل یې هیر کړي و.

په وړو ماشومانو یې تر بل هروخت زیاته مینه کوله. کوچنی ورور یې خو ځله ښکل کړ او ورسره ویې ژړل هڅه یې کوله په کوټه کې یوازې وي. کله به چې یوازې شوه له ځانه سره به یې پټ پټ ژړل خو بیرته به یې ژر اوبښکې پاکې کړې، او په یوه غیر ضروري کار به لگیا شوه. کونښن به یې کاوو له مور سره سترگې په سترگو نه شي ډوډی یې د معمول خلاف وختي تیاره کړه.

سر پرې گرځیده. لکه چې ډیره بې خوبه شوې وي پخپل ځای داسې اوږده وغځیده لکه چې غواړي ترسهاره ویده شي له سترگو یې اوبښکې جاري وي. د ټیکري په پیڅه یې اوبښکې پاکې کړې.

له دې ویرې چې خوب پرې غالب نه شي. پخپل ځای کې کیناسته چې پوه شوه نور ویده دي. له ځایه رااولاړه شوه. د گوتو په سرود کوټې بر کونج ته ولاړه د صندوق شاته غوټه یې راواخیسته په دروازه کې یې کینوده ښه شیبه هلته ودریده.

خپلې جامې یې ټینګې نیولې وې. د شپې په تیاره کې د مور خواته

راغله، دهغې ترسرو دریده، بیایې د کوچنی ورور مخ بنکل کړ داسې
لکه چې په بنکاره چیرته په سفر ځي.

د کوټې دروازه یې بې غږه غوږه خلاصه کړه، د گوتو په سرو د لویې
دروازې په لوري روانه شوه.

سپې په چوتره کې کونج ته پروت و. سړیې راجگ کړ له ځانه سره
وغوریده، بیرته یې سر پخپلو پښو کینود.

آسمان شین و او چوپتیا خوره وه. دا چوپتیا به کله کله، کلي د سپو
غیا ماته کړه.

خمارې د کلاله دروازې یو ځل بیا د کور په لوري وکتل لکه چې
وروستی خدای پامانی ورسره کوي.

زړه یې راډک شو، خو ویې نه ژړل. د دروازې ځنځیر یې په سختی
سره خلاص کړ.

دباندي هیڅوک نه ترسترگو کیدل، دروازه یې په ځان پسې پورې
کړه شاوخوا یې وڅارله، بڼه یې وبلله چې همغلته ودریږي، خو شیبې هلته
ودریده ملوک یې ونه لید.

څه وکړي مخ ته ولاړه شي؟ که مخ ته ځي چیرته ولاړه شي او که بیرته
کورته ځي، څوک به پرې خبر شي.

د گوتو په سرو د غواوو د اخورونو په لوري روانه شوه د مخامخ ونو
خواته یې وکتل وډاره شوه، د یوه اخور ترڅنگ غلې کیناستله.

بڼه شیبه ځای پر ځای ناسته وه، د کلي د یوه نیم سپي غیا به یې په
زړه کې نوې هیلې را پیدا کړې.

هغه به راروان وي، او سپي به هغه ته غاږي

د سپو د غیا لوري ته به یې وکتل خو هیڅوک یې نه لیدل د خپلې

کلا سپي یې هم وغپل

خوشحاله له حایه را ولاړه شوه، ورو ورو د بن په لوري روانه شوه، د سپي غیا ډیره ژر غلې شوه دا پوهیده چې د سپي په زیاته غیا به څوک راوینن شي، او په شپه کې به د دوی له وتلو خبر شي خو بیا هم پرې خوشحاله وه چې سپي و غاپي او پخپله غیا د ملوک د راتلو زیری ورکړي خو سپي بیا ونه غیل.

خماره د باغ د دیوال له کونج سره ودریده، د باغ شاته د گڼو ونو خراته هیڅوک نه معلومیدل.

د شاله خوايي د چا د پښو څرپهار واوریده، شاته یې وکتل څوک نه وو، خود پښو څرپهار اوریدل کیده، شاوخوا یې وکتل هیڅوک نه معلومیدل.

په زړه یې گڼې گڼه شوه، یخنی نه وه خودا ټوله لړزیدله، داسې لکه چې چا په ژمي کې سرې اوبه پرې تویې کړې وي. زبون یې ووهل شو، نه یې چیغه کولای شوه، او نه هم کومې خواته تلای شوه.

ځانته یې غوصه راغله. یوې خواته د تلو وس یې هم په ځان کې نه لیده، ژړا ورغله یوځل یې بیا د گڼو ونو په لوري وکتل. ونې ترپخوا لوړې لوړې ورته وبریښیدې. کلمه یې وویل «لا اله الا الله محمد رسول الله» یا خدایه، یا خدایه، پرده.

اوله دې سره یې د دروازي په لوري منډه واخیسته د دروازي ځنځیر یې بند نه کړ په یوه منډه یې ځان کوټې ته ورساوو. او پخپل ځای کې تسيا وسيا پریوتله.

ملوك په لاره يو ځل بيا پخپل تصميم كې سوچ وكړ، او راتلونكي پلان يې ترشوندو لاندې تکرار كړ. د خمارې ليدلو او د بلې شپې د تينبتي په وعدي سره يې د خپل جوړ كړي پلان ترسره كيدل ليدل. له ځانه سره يې وويل:

— چې خماره بوخم او واده ورسره وكم، دا هم له هاشم څخه يو لوی غچ اخستل دي، نورې خبرې به خدای اسانه كړي.

ملوك لا د ترڅې په دښته نه و ورگډ شوی چې د ماما زوی يې وليد چې دده په لوري په بیره را روان دی، وپوهيده چې کومه بده پيښه شوې ده، خپل گامونه يې نور هم گړندي كړل د ماما زوی يې له لرې چيغې وهلې. — مه رآه ودريره چې څوك دې ونه ويني.

ملوك ځای پر ځای ودریده چې سلام رانږدې شو پوښتنه يې وكړه: — څه خبره ده؟

سلام په سترې سا وويل:

— د هاشم كسان راغلي دي په تاپسي گرځي.

ملوك په وار خطايې وپوښتل:

— تا وليدل؟

— يه مانه دي ليدلي لا لاييل چې دوه كسه راغلي ول، له حسن نه يې

د تا پوښتنه كړې وه

— دا څه وايي؟

— هولاييل چې دلته مه رآه، د تا له راتگه خبر شوي دي ځان يوي

خواته وباسه.

ملوك او سلام دواړه د كاريزونو د سپرغو په خوا روان شول څو

شيبې يې هلته دممه جوړه كړه.

ملوك سلام ته مخ راواړاوه:

چې داسې ده، نو ته ځان کورته رسوه. ماماته ووايه چې زما
اندیننه مه کوه زه شپه د شیرینې ابی کره رسوم
کلاشینکوف یې له ځمکې راپورته کړه په زنگنو یې کینود.
ماماته ووايه چې دا هم راسره وړم. نور توکل په خدای، کلي ته
راتلای نه شم.

ملوک نیت وکړ چې شپه د خپلې ترور کره چې له دې ځایه نږدې
۲۰ - ۲۱ کیلومتره لرې وه تیره کړي او سبا شپه خپل پروگرام عملي کړي.
خو بڼه یې وبلله چې د ترور کره د غره له لارې ځان ورسوي.
د کاریز ترڅنگ د غره په لوري روان شو، مازدیگر مهال غره ته
ورسیده.

درې تنه وسلوال کسان یې ترسترگو شول، د یوې ډبرې شاته
کیناست، وسله وال کسان یوې کندې ته بنکته شول، ملوک بیرته له ځایه
راولار شو، څو گامه لانه و تللي چې یوبل وسله وال یې ولید، وسله وال د
ډبرې شاته هغې نرۍ لارې ته ځیر و، چې د غره په منځ کې تیره شوې وه.
او د ملوک دوی گروپ به له هماغې لارې په خرو او کچرو وسلې راوړلې.
ملوک هم د یوې ډبرې شاته کیناست، ناپیژندل شوي وسله وال د
ډبرې ترڅنگ مورچل نیولی و. ملوک جرأت ونه کړ چې نږدې ورشي هسې
نه چې د هاشم له کسانو څخه وي.

لاره یې چپه کړه، او د غره په ډډه کې مخ ته ولاړ.
نرۍ لارې ته نه ورسیدلې چې له لویدیځ لوري پرې ډزې وشوې یوه
گولۍ یې خواته په ډبره ولگیده.
ملوک ژر د یوې وړې ډبرې خواته کیناست، نورې ډزې هم پرې
وشوې، ملوک چیغې کړې.

های څوک یاست ډزې مه کوئ

دی پوهیده چې دلته د حکومت کسان نه راځي
 سره له دې چې دا د بل قوماندان ساحه وه. خوله ده سره دا ویره وه
 هسې نه د هاشم کسان په ده پسې راغلي وي. ده خپله خبره تکرار کړه خو
 چا ځواب ور نه کړ او ډزو هماغسې دوام درلود.
 ملوک نږدې شاوخوا وڅارله. کینې خواته یې په لس متري کې یوه
 لویه ډبره وه. خو ورتلای نه شوای ځکه له هر خوا گولی بادیدلې.
 ملوک د همدغې وړې ډبرې تر څنګ ناسته خوره وبلله.
 خو شیبې وروسته د ډزو شدت کم شو. اوس نو خال خال ډزې کیدې
 ملوک نه پوهیده ډزې وکړي که نه، که ویې کړي په چا ډزې وکړي.
 ده نه پوهیده له چا سره مخامخ دی، تراوسه ټول هغه وسله وال
 کسان چې ده لیدلي و، په شخصی جامو کې و، نو بڼه یې وبلله چې ډزې
 ونه کړي، هسې نه چې ټوپک پخپلو وچلوي.
 ملوک د لویې ډبرې په لوري منډه واخیستله خو گامه نه و تللې چې
 له بنکته بیا ډزې پرې وشوې ځای په ځای کیناست، د پتیدو هیڅ ځای
 ورته نږدې نه و. بیرته یې د ډبرې په لوري منډه واخیستله. د ډبرې تر شاه
 پټ شو، په ډبره یې دا لیکل شوې لنډۍ ولوستله.
 وطن نیولی رانه، نشې
 روسیه ولی وړانوي ودان کورونه
 تردې لاندې په هماغه لیک لیکل شوي و
 اخیر به ته هم ورته وایې
 للوللوشه افغانان راغلي دینه
 د ډبرې درې خواوې بندې وې یوې خواته یوه بله ډبره وه. بله خوا یې
 د غره هغې ډډې ته وه. چې د دښمن د راتلو ویره نه وه.
 ملوک دا ځای بڼه وگاڼه او مخ ته نه ولاړ. خو ډزې هماغسې روانې

وي، دا ډزې يوازي په ده نه كيدلې، ده ليدل چې د غره په مخامخ ډډه كې هم گولۍ لگيري.

ملوك نه پوهيده څه وكړي، د وسله والو كسانو پيژندنه گرانه وه، يوازي يې شاوخوا څارله.

د غره په كوزه ډډه كې د برديم زرهپوش او سرتيرو په ليدو وپوهيده چې راغلي وسله وال د حكومت كسان دي.

بې له دې چې پوه شي د بنديان چيرې ورته پته دي، په ډزو يې پيل وكړ.

له ډزو سره جوخت له هرې خوا پرې د مرميو باران جوړ شو، لكه چې په وروستيو ډزو سره يې نورو ته د پتيدو ځای معلوم شوی و.

ملوك د كلاشينكوف شاژور بدل كړ، اوس يې نو يوازي په ختيځ لوري چې زياتو بوټو او څلرگو د بنديان د ليدو مخه نيولې وه ډزې كولې. خو ډزې يې هم په حساب كولې، كله كله به يې نورو خواو ته چې د ډزو ځای به ورته معلوم شو ډزې كولې.

ويې ليدل چې له مخامخ لوري دوه كسه كوښښ كوي چې دده د مورچل په لوري راوخيږي، ملوك ډزې بندي كړې، دوه كسان چې كله به پته شول او كله به ښكاره اوس نو دده مورچل ته رانږدې شوي و.

كله چې د كوچنۍ ډبرې له شا راپورته شول او دده په لوري يې منډه راواخيستله، كلاشينكوف يې پرې ضربه كړ، دواړه ځای په ځای ولويدل. ملوك ته اوس دوه شاژوره مرمۍ پاتې وې، له دريم شاژور نه يې يوه گولۍ وايستله، په جيب كې يې واچوله.

له څلورو خواو كلابند شوی و، د وتلو لاره يې هم نه وه.

ملوك اوس يوازي يوې خواته ډزې نه كولې، په وار سره يې هرې خواته شميرلې شميرلې ډزې كولې.

له لاندې لوري يې يو تن وليد. چې دده د مورچل په خوا د راختلو هڅه کوي، چې ښه خیرشو، ترشا يې دوه کسه نورهم ول، او د هغوی له شا دهشکې دده مورچل تر اور لاندې نيولی و.

ملوک دا کسان وليدل، خو ډزې يې پرې ونه کړې، دهشکې د سر پورته کولو مجال نه ورکاوو، په همغه لوري يې خوا تکلې ډزې وکړې. ددوهم شاژور مرمی هم مخ په خلاصیدو وې، خپل ځای يې بدل کړ، د همغې لويې ډبرې څنگ ته پریوت، سره له دې چې د بوټو او څارگو له خوا يې د ویشتل کیدو امکان لرې نه و، خو اوس يې کولای شول، چې خپله مخه وڅاري.

هغه درې تنه چې دده د مورچل په لور راختل اوس نه معلومیدل، ښايي کوم يو يې وژل شوی وي او يا هم بیرته شاته تللي وي. دهشکې دده مورچل هماغسې تر اور لاندې نيولی و.

يو تن يې بيا وليد چې د مورچل په لوري د راختلو هڅه کوي، نشان يې برابر کړ، په يوه ډز سره يې په ځمکه وويشت له دې سره يو ځل بيا د مرميو باران پرې جوړ شو، ملوک لږ را په خټ شو، له جیب څخه يې هغه يوه مرمی چې ساتلې يې وه را وايستله او په يو تش شاژور کې يې کينودله، شاژور يې مخې ته کينود. وروستی شاژور يې راواخيست او بيا يې په ډزو پيل وکړ.

له هرې خوا مرمی پرې اوریدلې، بیرته را په شا شو، او له خپل پخواني ځای څخه يې ډزې شروع کړې.

اوس يوازي يوې خواته متوجه و، خو يو يو ډز يې هرې خواته کاوو. د شاله خوا قهرجن غزبې تت ووت يو کرل.

لاس پورته کړه.

ملوک چې شاته وکتل، يو بریتور افسر يې شاته ولاړ و، افسر يې له

خنده په ده حمله وکړه، کلاشینکوف یې له لاسه وغورځاوو، افسر په دې
 بسنه ونه کړه. په خپته کې یې په لغته وواهه، ملوک په ډبره برسیره
 ولویده، سر یې په ډبره ولگید.

افسر او یوه بل عسکر بیرته له ځایه راجگ کړ، لاسونه یې پرې

وترل.

اووه لسم خپرکی

ملوک د شکور د ظلمونو ډیرې کیسې اوریدلې وې ځکه خویې د اسیر کیدو په لومړیو شیبو کې یوازې د هغه نوم په ذهن یرغل کړی و. ملیشو او افسرانو هغه تر ۶۶ گاز موټر پورې په وهلو، وهلو راووست. د ملوک لاسونه شاته تړلي ول، او د سر لوخي موټر په لرگینه چوکۍ د خوتنو ترمنځ ناست و، د موټر په جمپ سره به نورو ځانونه د موټر په رینگرارن باندې تم کړل خو ملوک به د موټر منځ ته راغورځار شو، نورو به په منت بیرته لرگینه چوکۍ ته پورته کړ.

خودده ویره یواځې له شکور څخه وه، په لاره کې یوازې د هغه په فکر کې و، په ذهن کې یې د هغه څیره مجسمه کوله، سرې سترگې، سور مخ، په خوله کې پراته اوږده اوږده بریتونه، او له شکور سره د مخامخ کیدو فکر خو د ډار سخته لړزونکې څپه پرې راوسته.

په موټر کې د ناستو کسانو خبرو ته یې غوږ نیولی و. هغوی د نننۍ جگړې په باب خبرې کولې. هریوه د خپلې زړورتیا

کیسې کولې.

ملوک له ځانه سره وویل:

خدای مو خوار که، با فلسطین مو فتح کړی دی. ټول له یوه کس سره جنگیدئ، هغه مو هم په چل کې ونیو.

ملوک غوښتل ددوی له خبرو پوه شي. چې له ده سره به څه چلند

کوي. خو هغوی خپلې شخصي کيسې کولې. هریوه خان د نننۍ جگرې اتل باله.

دوی داسې پخپلو منځو کې په خبرو گرم ول. چې ملوک یې یومخ هیر کړی و، ملوک شاوخوا وڅارله. موټر په بې لارو لارو په تیزی سره روان و.

خان یې سره سم کړ، چې له موټره ځان وغورځوي دی ویریده هسې نه چې مړ به یې نه کړې او ژوندی به یې عبدالشکورته ورسوي. موټر له کلیو لري په یوه لویه دښته کې لاره لنډه وله، ملوک ښه وبلله چې چیرته د کوم کلي خواته ځان له موټره غورځار کړي له ځانه سره یې ټولې لارې وسنجولې. له موټره لویدل دوه گټې لري، یابه دوی ورباندې ډزې وکړي او وبه وژل شي، یا به په کلي کې ترې ورک شي، کلي ته بیا د حکومت کسان په اسانه سره نشي ننوتلای. خو موټر لا هماغسې په لویه دښته کې روان و، او دا ویره موجوده وه چې ژوندی یې ولایت ته ورسوي. موټر د دیبانو د کاریز خواته ورسیده، ملوک همدا مناسب ځای وگاڼه، او نیت یې وکړ چې له موټر څخه د لویدلو سره سم ځان د کاریز سپرغې ته غورځار کړي.

له ځایه راو لار شو. مخ یې بلې خواته واراوو، خو د شاله خوا چا په قنډاغ وواځه:

— کینه د سپي زو، تا ...

یوبل وویل:

— مه یې کوه بې چاره سیل کوي

— د سیل وخت یې لا پاتې دی.

اوله دې سره یې بل قنډاغ هم وواځه. د موټر په شاتنۍ برخه کې

ناست د ژیرې لونگی وال په سرتیري سترگې ور برکې کړې.

- بس چې نوري بي ونه وهي
 - د تاڅه خيال دي په اورو بي سپور کم ها
 - رشيد گله دا د تا کار نه دي
 رشيد په زوټه وخنډل
 - واه واه دا ټوپک مې لکه چې د ميلو لپاره په غاړه کې اچولی دی
 چې هغه څه ونه ويل په نصيحت سره يې ورته وويل
 - گلاخانه وروره چې ټوپک، دې په اورو وي يا به بل وژني يا به بل تا
 وژني، د دې لپاره چې تا سوک (خوک) مړ نه کړي نو اول وار ته کوه
 - دا د نارينه کار نه دی
 رشيد په پسخند وويل
 - نو تا شزې (بنځې) ليدلې دي چې ټوپک يې په اوره کړی وي
 گلاخان د کرکې په ډول مخ بلې خواته واپړاوو
 - بنځې رحم لري خوته يې نه لرې، د چا په گوگل کې چې د غونښې
 زړه وي هغه ټوپک نه اخلي او اول وار هم نه کوي
 - نو بيا دې ولې په اوره کړی دی؟
 - داهم مجبوريت دی
 رشيد ملوک په مخ ووايه
 - سم کينه د خره زويه
 يوه بل بریتور ځوان چې د موټر په مخکينۍ برخه کې ولاړ و مخ را
 واپړاو
 - گلاخانه څې کوي. چې تا اوس له ځانه وکیل مدافع جوړ که
 گلاخان خپله ښه شوې پگړۍ سمه کړه ويې ويل
 - تربور ورور وي د هيچا سپکه نه پې لوريږي. نه دې دي اور بډلي
 چې تربور مړ که لمر ته يې مه پريږده

ملوك په لومړي ځل گلاخان ته وکتل، پخپل ذهن يې فشار راوړ،
ويې پيژاند:

دا خو د عبدالمنان اکازوی دی، وايي پلاريې په کوم مارش (لاريون)
کې د تره کي عکس نيولی و، او په هغه جرم يې خوشې وروسته وواژه،
گلاخان او بل مشر ورور کلاخان يې د عثمان خيلو په کلي کې د ماما
کورته وټنښتيدل او له هغه ځايه حکومت ته ولاړل.

که د گلاخان نوم چانه واي اخيستی او هغه نه واي ويلې چې تربور
ورو وي او د هيچا په سپکه نه لوريږي بنايي ملوك هيڅ نه واي پيژندلی.
ملوك د هغه په ليدو ډير خوشحاله شو، زړه يې و، ورو لاړ شي او په
غير کې يې ونيسي، ورسره وژاړي.

ددوی دواړو پلرونه يو وخت ښه انډيوالان ول، په ژمي به دواړه
يوځای پنجاب ته د مزدوري لپاره تلل او پسرلی به دواړه يوځای راتلل.
ملوك او گلاخان ته به يې نوې جامې راوړې.

ددوی کلي سره جلا ول، خو پټي يې پوله په پوله ول، دواړو به
درمندونه يوځای اچول، د شپې به په درمندونو کې ويده کيدل او گډې
سندرې به يې ويلې.

— اه څه وختونه و، خو ارمان چې قدر يې سړي ته نه معلوميرې.
تير خواره وختونه يې د فلم د صحنو په څير د سترگو په وړاندې
تير شول.

ملوك دومره په تيرو وختونو کې لاهو شو، چې خپل ځان ترې هير
شو، يو ډول پټ هوس يې په زړه کې په ټوپونو و.

د خوږو وختونو په باب فکر هم، د ښکلي څيرې او ښکلو منظرو د
ليدو په څير سړی خوږو وختونو ته بيايي، او له زړه يې ټولې انديښنې او
کينې لرې کوي.

ملوك هم په یو عجیب حالت کې و، د جومات د ملا صاحب خبرې
وریادې شوې، فکریې وکړې بنایې هغه حالت او کیفیت چې شهید یې د
مرگ په وخت کې درنا د یوې څړیکې په څیر وینی اوس رارسیدلی وي
د موټر له سیت څخه د ټایپ سندري بیرته اوسني وخت ته راستون کړ:

ای سربازه یاره خیره په مورچل باندي

بیابه دې ویده کر مه سیوري د اوربل لاندي

تر څنگ ناست کس یې په ترکه وویل:

ای سربازه یاره پت شه تر بیلر لاندي

بیابه دې چوختو کمه ټایر د موټر لاندي

خوتنو په یتکي و خندل، خو بیرته ژر غلي شول یوبل ته یې وکتل یوه

ژبه راویستله لکه لویه غلطي چې ترې شوې وي.

یوه بل پرې غږ کړ:

— تاجیه اوس لکه چې شاعر هم شوې.

— شاعر مایر خو نه یم، هسې مې خولې ته راغله. شعرونه خو هغه

څوک وایې چې ټوپک پیژني هم نه.

ټوپک ته یې په کرکه وکتل د دواړو ځنگنو ترمنځ یې پت کړ.

گلاخان غلي ناست و، نه یې د تاج محمد سندري ته و خندل او نه یې

هم د بل په څیر نارضایتی ونبودله، هغه د چا خبره ځان یې ناگومانه

واچاوو.

ملوك دواړه سترگې په گلاخان کې خښې کړې وې، خو هغه یو ځل هم

ورته ونه کتل.

د هغه وروستی خبرې یې زړه گرو کړې و، خو واره یې په زړه کې

وروگر ځیدل، چې غږ یې وکړي، ورته ووايي زه ملوك یم ستا ملگری یم، که زما

لاس تړلي ته خو ازاد یې، راشه راشه په غیر کې مې ونیسه راشه راسره وژاړه.

چا مور سره بیل کړي یو، راشه چې د خپلو پلرونو ارواوي خوشحاله کړو، د خپلو پلرونو په خیر ملگرتیا وکړو، گډه مسافري وکړو. ښه کورنگ آسان واخلو او د پلرو په خیر سانگې ووهو، ډولونو ته وناخو، په درمندونو او پالیزونو کې سندرې ووايو، شین خالی وستایو، نیم کښ پلونه یاد کړو، گودرونه وستایو خیر دي که توره شپه ده، توره خونه، شین خالی نه ده مالومه.

توره شپه به خدای سبا کړي

شین خالی به خدای پیدا کړي

راشه راشه غیر راکړه، راشه چې بیرته د مینې او محبت ژوند شروع کړو. د ټوپک له میله مه راته گوره، سم راته وگوره، پخپلو سترگو راته وگوره. ملوک یو ځل بیا هڅه وکړه چې خپل لاسونه خلاص کړي لاسونو یې درد وکړ.

لکه نوی یې چې ځان ته پام شوی و، ځان ته یې وکتل او بیا یې گلاخان ته وکتل، عجیبه ده د شیرخان د زوی لاسونه تړلي دي، او د منان د زوی په لاس کې ټوپک دی، د ژولیا خبرې وریادې شوې، عجیبه ده، عجیبه ده په دې وطن کې د څومره انسانانو لاسونه تړلي دي او څومره انسانان ټوپک په لاس مخامخ ورته ولاړ دي.

عجیبه ده، عجیبه ده.

ملوک یو ځل بیا ځان او بیا گلاخان ته وکتل پخپلو تیرو فکرونو بنیماني ورغله.

یه یه هیڅکله نه، زما لاس تړلي او دهغه په لاس کې ټوپک دی، که زه هغه ته د دوستي لاس غځوم دا به بې غیرتي وي. دا ژوند په دې نه ارزي چې چاته سړی سر تیت کړي. اوس زما او دهغه یاران نه کیږي.

چې له تاسره په قد برابر نه وي د هغه سرې په څنگ کې هم مه درېزه.
 د پلار دا نصیحت چې په وار وار یې ورته کړې و، وریاد شو.
 اوس گلاخان تر ما زورور دی. خیر که زه او دی او زمونږ دواړو
 پلرونه سره ملگري ول، به یه.

دا ژوند په دې نه ارزې، چې د هغه لپاره چاته سر تپت شي. دوه
 ورځې ژوند دی چې په سپیتانه یې تیروم په میرانه به یې تیر کم.
 په همدې سوچونو کې موټر د نیمه فوځي قطعي په نظام قراوول
 ورننوت.

په موټر کې سپرو کسانو له خپلو جامو دورې او گرځونه وځنډل،
 مخې او شاته نور موټر او زرهيوشونه هم ودریدل.
 د موټر تر څنگ دوو افسرانو د ملوک په سر لانجه جوړه کړه.
 یوه ویل څارندوی ته یې ولم.

خو هغه بل نه منله، ویل یې رفیق شکور امر کړی دی چې ټول
 مجرمین باید اول ده ته وروستل شي هر یوه پخپله گټه استدلال کاوو.
 ملوک چې د شکور نوم واوریده په زړه یې بیالرزه گډه شوه. هیڅ
 امید نه و ورته پاتې، گلاخان هم له موټره ښکته شو. هیڅ یې ونه ویل
 ملوک په زړه کې خدای. خدای یاد اوو. چې له شکور څخه بچ شي او
 بل ځای ته یې ولیري.

ددواړو افسرانو لانجه روانه وه، خو یو بل افسر وویل:
 - پر نسیب باید مراعات شي، امنیت ته یې بوزئ بیابه یې گورو.
 د ملوک زړه وښویده، له ځانه سره یې وویل:
 - اه اخیر له هغه دوزخي سره مخامخ شوم.

اتلسم خپرکی

د ملوک د وړاندوینې په خلاف شکور له ونې لوړ چاغ سرې و، ږیره او بریتونه یې داسې پاک خریلي و، لکه چې ویستان یې له بیخه ایستلي وي، خای یې د غوږو او غاړې ویستانو نیولی و، د غاړې ویستان به یې زیاتره د سپین کمیس تر غاړو راوتلي ول، تپته پلنه پوزه یې په غټ سپین مخ کې ورکه وه، خو دواړه غټې شونډې یې داسې سرې وې لکه چې د شونډو رنگ یې پرې موبنلی وي.

ملوک د همدې شیبې لپاره چې له شکور سره مخامخ نه شي خو ځله له موټر څخه د غورځیدو هڅه کړې وه له ځانه سره یې وویل:
_ خدایه چې نه دې وژلم لکه چې دا ځناور دې رالیده.
سرتیري یوازې دومره وویل:

_ صایب دا هغه اشرار دی، چې په کمین کې مونیولی دی.

شکور تر شونډو لاندې وویل:

_ توره موکړېده، یوازې یونفر؟ معلومه ده چې زموږ ټول راپورونه

په واقعیت باندې.

سرتیری او بل افسر چې دمخه په دفتر کې و، ووتل ملوک د دروازې خواته لاس تړلی ولاړ و، شکور د لوی میز شاته د کاغذونو په لوستلو بوخت و.

له خایه راولاړشو، په میزی یې یو ځل بیا نظر تیر کړ په یوه کاغذ
ورته شو بیا یې ملوک ته مخ ورواړ او و:

ښه ته د هماغه خوني اشرار هاشم د باندې غږی یې؟

ملوک له ځانه سره وویل:

– وگوره عجیبه ده غلبیل کوزې ته وایې چې ته دوه سوري لري، ځان

ته یې پام نه دی خپل ځان ورته پاکه فیروزه ښکاري.

شکور په دفتر کې یوې بلې خراته وگرځیده، ملوک ته مخامخ

ودریده ویې پوښتل:

– ښه تاسې خو نفره وئ؟

– یو خدای و، یوزه وم.

شکور په سره سینه وویل:

– ځان مه تیروه، ووايه چې نور گروپ موڅه شو، وسلې او کچرې مو

څه کړې؟

– زه یوازې وم.

– ته لکه چې ما نه پیژنې ها، دلته به اول ما ته اعتراف کوي.

ملوک خپله مخکېنۍ خبره تکرار کړه.

شکور په بې غږ وویل:

– زما له انسانیته سو استفاده مه کوه، په شرافت دومره دې ووهم.

چې د مرگ په ارمان شې پوه شوې که نه.

ملوک له ځانه سره وویل: عجیبه ده دې ته انسانیت وایې، د شکور

راوتلو سترگو ته یې وکتل په عاجزی یې وویل:

– زه رښتیا وایم تکی تنها یوازې، په ...

خود شکور بې واړه سوک یې په خوله کې خبره ور وچه کړه.

– زه ... زه ...

شکور نورو خبرو ته پرې نښود، له خیرې نه یې وپوهید چې په اسانه اقرار نه کوي، شکور د کشف او تحقیق په برخه کې درې کاله په شوروي اتحاد کې زده کړې کړې وې. او په دې برخه کې د تجربې خاوند بلل کیده. تراوسه پورې یې له رنګارنګ تاکتیکونو څخه په گټې اخیستنې سره ډیر په خبرو راوستي ول، له هر زنداني سره به یې لومړی نرم چلند کاوو، که به یې اعتراف ونه کړ نو ډول ډول جزاگانې به یې ورکولې، دده تحقیق دریم پړاو هم درلود، په دریم پړاو کې به یې د خپلې او یا ترلاس لاندې کارکوونکو د ظلمونو له امله له بندي څخه بښنه غوښته، د هغه په غم او درد به یې ځان شریکاوو، آن ځینې وخت به یې ورسره ژړل هم، او بیا به یې په چل کې پرې اقرار وکړ، که به په کوم بندي دده دغو ټولو تاکتیکونو اثر ونه کړ او چوپ به پاتې شو، بیا به یې په شپه کې په دښته کې کندی ته بوت او د تل لپاره به یې چوپ کاوو. شکور به ځینو کله کله شکرو دنف هم باله، معلومه نه وه چې دانوم ده په ځان ایښی و، که به خلکو له مسخرو باله.

د پخوا په خلاف نن له ملوک سره د شکور نرم چلند لند و، ډیر ژر دده په خبره په دابله خوار او اوبنت.

ملوک یې تر ستونې نیولی و.

— وایې که نه، ته لکه چې ما نه پیژنې، چې د طوطي غوندي دې په خبرو رانه ولم، خپل نوم بدلوم.

د ملوک ستونې یې پرېښود، همداسې مخامخ ورته ودریده، ملوک اوږده سا و اچوله شکور په نس کې په سوک وواهه.

— که څه ونه وایې دا مرداره خوله به دې د تل لپاره له خاورو درې که کړم او له دې سره یې د لغتواو سوکانو شروع پرې وکړله.

ملوک د دفتر د چای خوړلو په کوچني ميز ورو لویده.

د میز پرسر بنیینه یې سگرت دانی توتې توتې شوه.
 شکور غوریده نور یې څوک په خبرو نه پوهیدل.
 د تیلیفون زنگ وویل شو، شکور د میز خواته ورغی، په تیلیفون یې
 لاس کینسود، غوږی یې راپورته کړ، له ساه ډک و خبرې یې نه شوای
 کولای ورو یې وویل:

— بلې!

شکور د تیلیفون غوږی په غوږ کې تر میز راتاو شو، پخپله چوکۍ
 کیناست، له هغې خوا چا خبرې کولې خوده یواځې په «ام» «ام» ځواب
 ورکاوو.

او د «سمه ده بیابه خبرې پې وکو» په ویلو یې د تیلیفون گوښي
 (غوږی) کینسود.

ملوک ته یې چې د اوږده کوچ خواته ناست و بد بد وکتل تر میز
 لاندې زنگ یې وواکه یو دنگ سرتیری راننوت، شکور وویل:
 — دا د لارینس زوی بوزه او غلام سنایي ماته راولیږه.

نولسم خپرکی

د ملوک د پیدا کولو لپاره د قوماندان هاشم د کسانو هڅو کومه نتیجه ورنه کړه په لومړي سر کې فکر کیده چې هغه له سیمې تښتیدلی دی، قوماندان هاشم اغا محمد د کلا په برج کې بندي کړ او س نو د ملوک د بندي توب او سیمې ته د هغه له راتگه ټول خبرشوي ول.

خو شپې وروسته قدوس د حکومت له خوا د ملوک د نیول کیدو خبر راوړ خو هاشم قدوس پټ پوه کړی و، نورو ته ووایي چې ملوک پخپله خوښه حکومت ته تسلیم شوی دی، دا خبره ډیره ژر په ټوله سیمه کې خپره شوه، سره له دې چې ملوک په مړو کې حساب شوی و، خو تریرونو یې لا تر اوسه د نجل، مال او جایداد د خپلولو هڅه نه وه کړی.

خو حکومت ته د ملوک د تسلیمیدو د خبرې په خپریدو سره د ملوک باغ قوماندان د خان کړ او نور جایداد یې تریرونو په خپلو کې سره وویشه د کوز کاریز ملک یې د مخه گرو کړی و.

د سموت په خبره د ملوک پیغله نه بلکې ځمکه کونده شوی وه.

خماره له هغې شپې راهیسې سخته ناروغه شوه مور به یې وویل چې د شپې په ډیران ډاره شوې ده، او له هغې شپې راهیسې پیریان یې کینستي دي، د خمارې رنگ ورځ په ورځ ژیریده، په ډیرو زیارتونو یې وگرځوله، د مونه او تاویزونه یې ورته راوړل.

خو اونى يې پرله پسې روحاني بابا ته يو وره، د ډمانو د زيارت په
سپرغه کې خويي يوه شپه هم پې تيره کړه، خو حال يې تر پخوا بدتر شو.
بنايي قوماندان هاشم د هغې له دې ناروغې څخه خبر شوى وي.
ځکه خويي له هغې سره د واده کولو خبره هيره کړې وه.

شلم خپرکی

دوو سرتیرو ملوک د شکور دفتر ته راووست، خو داخل یې لاسونه نه وو تړل شوي، سرتیري له احترام کولو وروسته ووتل. ملوک هماغسې ژیر زبینلی په دروازه کې ولاړو، په زړه یې لړزه ګډه وه، تر سترگو لاندې یې د شکور حرکتونه خاړل چې په تېلفون کې یې خبرې کولې د تېلفوني خبرو په وخت یې داسې لاسونه خوځول لکه یوې لویې غونډې ته چې وینا کوي. چې خبرې یې خلاصې کړې له ځایه راوړل شو له ملوک سره یې په لاس روغېر وکړ، ملوک زړه نازړه لاس ورکړ. شکور چوکی ته اشاره وکړه ویې ویل: کینه.

ملوک لا ولاړ و. شکور یې په مت لاس کېښود: کینه ولې ولاړ یې. زه پوهیږم، چې له تاسره ډیر بد چلند شوی دی، ته مه خپه کیږه دلته هم د هاشم غونډې خون اشام افراد پیدا کیږي. د کړکې خواته ودریده پسې زیاته یې کړه: د هغو په ځای زه بخښنه درنه غواړم. دوی د انقلاب مطالبات په نظر کې نه نیسي مور ستا په باره کې ټول معلومات او اطلاعات ترلاسه کړل.

موسکی شو ویې ویل:

– لیونیه تاخو داهم نه ویل چې د قوماندان هاشم چاره ستا ستوني ته هم رسيدلې ده.

ملوك له ځانه سره فکرو کړ:

وگوره لیوه بیا د پسه پوست واغوست، عجیب خلك دي په هره جامه کې ځان جوړولی شي.

تر شرنډو لاندې یې د هغه څږاب ورکړ:

– کیرې نو، دنیا ده، له کومه ظلمه به سپری وژاړي.

– نور نو له ظلم او ستم نه خلاص شوې، خوته به یو کار کوي.

د ملوك مخې ته ودریده ویې ویل:

– ودې نه ویل کوم کار؟ هغه د هاشم وژل دي.

ملوك په حیراني ورته وکتل:

– هو هم ځان د هغه له شره خلاص کړه او هم نور خلك ترې بیغمه کړه.

یعني هم ثواب هم خرما.

په خدا یې پسې زیاته کړه:

– غزا دي ته وایي، تاهسې غلظه کړیده، څنگه خوښه دي ده؟

ملوك ورو وویل:

– که ما وژلی شوای، دي حال ته به ولې رارسیدم.

– لیونیه هغه وخت یوازې وي، اوس یوازې نه یې، مور ټول

امکانات درته برابر وو، او بیا چې په حکومت کې هم مقام او هرڅومره

پیسې چې غواړې تر تا قربان، په غرور یې پسې زیاته کړه: لیونیه انقلاب

له تا سره دی.

– زه دا کار نشم کولای.

شکور ټینگار کاوو.

– مور ټول فکر کړی دی، یوازې ته یې چې هاشم وژلی شي او بس
پتې دې هلته لیږو، په اسانې یې وژلی شي، زموږ شبکې د سره کومک
کوي.

– زه یې نه وژنم.

شکور په تعجب وویل:

– ولې؟

– بس.

دشکور په ټنډه کې کړنې پيدا شوې وې ویل:

– وایې خړیې چیرې کشاوو او دی چیرې ته، مور سمه لاره درنښو
او ته لا نخرې کوي.

– دا سمه لاره نه ده، دا د میرانې لاره نه ده، چې د قیامت یوه ورځ هم
پاتې وي زه غچ ترې اخلم خو داسې نه.

شکور په نصیحت وویل:

– گوره که زموږ خبره ونه منې حال به دې ډیر خراب شي.

ملوک په زړه کې وویل:

– اوس خو مې حال داسې ښه دی، چې خراب به شي، تردې به لاسه
راباندې کوي مې به مې کړې کاشکې مې کړې.

په خوله یې څه ونه ویل، هماغسې غلې په چوکۍ ناست و.

شکور د نصیحت په ډول خو نورې خبرې هم ورته وکړې خو ملوک
ونه منله، شکور تر میز لاندې زنگ ټینگ کړ یو سرتیری راغی او دده په
اشاره یې ملوک له دفتره ویوست.

د زندان په دروازه کې یې گلاخان ولید په زړه کې یې وویل:

– اوس را پیدا ش.

خو گلاخان خان ناگاره و اچاوو، ملوک یې زندان ته بوت

خوشیبه وروسته گلاخان دروازی ته راوغونست. ترپونستنې دمخه یې
ورته وویل:

د تره زو مه خپه کیږه، که خدای کول یوڅه خوبه وکړو، له شکوره مه
ډاریره پخپله تبدیل دی نن یا سبا به ځي.

يوويشتم خپرکی

د جمعې په ورځ ماسپښين مهال يې ملوك له زندانه راويوست، او د جيب موټر په سورلي يې د فوځي قطعي ترڅنگ ميدان ته چې دوی هوايي ډگر باله يووړ، ملوك د سرتيرو له خبرو پوه شو، چې په الوتكو كې يې كابل ته بيايې، د سرتيرو په منځ كې گلاخان هم و، خو تر اوسه يې له ملوك سره خبرې نه وې كړې، افسر په ميدان كې گلاخان ته يوپاكت وركړ ورته ويې ويل:

— دا ډيره مهمه وظيفه ده، بې غوري نه ده پكې پكار، چې له الوتكو كوز شوې دا مکتوب به هلته وركړې پوه شوې؟
— سمه ده.

— افسر په ټينگار وويل:
— ډيره متوجه اوسې، ته موځكه ورسره وليږلې چې داله تاسره هم كومك دی ورور به دې هم ووينې او چكر به دې هم شي.
— بس تاسې ډاډه اوسئ.

نږدې يو ساعت وروسته دوه هليكوپتر له لرې راښكاره شول هليكوپترو په دښته يې دوړې جوړې كړې.
د كيناستو سره جوخت د ښاري بسونو په خير بيرو بار پرې جوړ شو، مسافرو سرتيرو او افسرانو او مامورينو هريوه تربل ځان مخ ته كاوو.

نورو سرتیرو مسافر له هلیکوپترو شړل، خو چا د هغوی منتونو او وهلو ټکولو ته پام نه ساته، چا به ویل: مور مې مړه ده، تیلگرام راغلی دی، چا ویل رخصتي مې دلته پوره شوه، هریوه پیلوتانو ته زاری کولې چې هلیکوپتر ته یې پورته کړي. دواړه هلیکوپتر له مسافرو ډک شول، گلاخان او ملوک ونه شوای کړای چې ورپورته شي، گلاخان هلته ولاړ افسر ته وویل، افسر له دوو سرتیرو سره د پیلوټ په ملگرتیا هلیکوپتر ته ورپورته شول درې کسه یې راکوز کړل د هغوی د زاریو او کنځاوو پروایې ونه کړه گلاخان او ملوک یې هلیکوپتر ته پورته کړل. هلیکوپتر مازدیگر ناوخته د کابل په هوایې ډگر کې راکوز شول گلاخان د مکتوب پاکټ له جیب څخه راویوست، په لاس کې یې واپړاوه او واپړاوه او بیرته یې په بل جیب کې وچاوه، ملوک ته یې مخ ورواړاوه.

د تره زور راځه.

ملوک غلی پسې روان شو.

گلاخان یې په مت لاس کینود ورته ویې ویل:

خپه نشې لاسونه دې ترلې دي، خیردی ته راځه.

دواړه په ټکسي موټر کې کیناستل، ډرپور ته یې وویل:

شارنو، کوچه گل فروشي.

موټر د هغه سرای مخې ته ودریده چې د گلاخان د ورور کوټه پکې

وه. گلاخان خپل بکس غاړې ته وچاوه او ملوک ته یې وویل:

راځه خدای دې وکړ چې کلاخان په ځای وي، او چیرې تللی نه وي.

کلاخان او بل ملگري یې په کوټه کې ددیگ په پخولو لگیاول.

گلاخان یې په غیر کې ونيو.

شکر چې راغلي بیگامې په خوب کې لیدې، ډیر په تشویش

کې وم.

کلاخان تر ملوک هم غیر راوگرځوله، خو ملوک غیر ورنه کره.
 گلاخان حیران، حیران ورته وکتل، پوه شو، چې لاسونه یې ترلې دي.
 په اشاره یې گلاخان وپوښت:

— دا بندي دی.

کلاخان وخنډل:

— نو زما په کوټه دې د بندي خانې گومان کړی دی؟

— نا دا دشیرخان اکا زوی دی.

کلاخان په ناباوري وویل:

— رښتیا وایې:

ملوک ته یې ښکته پورته وکتل، گلاخان ته یې مخ ورواړاوه:

— نو بیا دې لاسونه ولې پرې ترلې دي؟

گلاخان د ملوک لاسونه خلاص کړل.

کلاخان بیا غیر ورکره.

گلاخان ټوله کیسه ورته وکره.

— ښه ښه عجیبه ده والله.

ملوک ته د ژولیا خبرې وریادې شوې عجیبه دانه ده عجیبه داده چې

یو انسان ولې د بل انسان اسیر وي.

له ځانه سره یې وویل: عجیبه دانه ده، عجیبه داده چې دشیرخان

زوی د منان د زوی اسیر دی، لاسونه یې ترلې دي.

دوه ويشتم خپرکی

د زون مرکز ته د عبدالشکور د تللو د لارې امنیت لادمخه نیول شوی و، وسله وال کسان لادشپې د لارې په سر د لنډمهاله پوستو د جوړولو لپاره تللي ول، په لاره کې د دوو غونډیو سرونو ته ټانگونه هم خيژول شوي. و دا ټول امنیتی تدبیرونه د قدوس د پروني رپوټ له مخې نیول شوي و. قدوس چې پرون په پټه د قوماندان محمد هاشم مرکز ته استول شوی و، خبر راوړی و، چې هاشم د شکور له حرکت څخه خبر شوی دی نیت لري چې د فوخي کتار لاره ونیسي.

سره له دې چې د زون مرکز ته د شکور د تلو پلان په پټه نیول شوی و، خو دا معلومه نه شوه چې هاشم څه ډول او چا خبر کړی دی.

قدوس د هغوی د کمین ځای هم بنودلی و، هغه داهم ویلي و چې قوماندان هاشم پرون ټولو ته ویل چې که شکور له سیمې ژوندي ووت نو دی به دښخې ټیکری په سرکوي.

د قوماندان هاشم ددغه کلک هوډ او سوگند په مقابل کې شکور کلک امنیتی تدبیرونه نیولي ول.

ده دخپل حرکت لوری له کلیو چپ کړ او یوې فوخي قطعې ته یې د هغوی د کمین پر سیمه د یرغل امر هم ورکړی و.

سهار ترلمانځه دمخه کتار وتړل شو، شکور له خپلو ساتونکو سره

په بی بی ۶۰ ډوله زرهپوش کې چې د کتار په پای کې روان و، سپور شو په دې کتار کې مخې ته دوه محاربوي ماشینونه ورپسې له سرتیرو ډک یو ۶۶ ډوله گاز موټر له هغه وروسته دوه جیب موټرونه او ورپسې هم څلور زرهپوشونه شامل ول، چې سهار وختي یې په بیره حرکت وکړ په خامه سرک د دورو او لوگیو یوه لویه لیکه جوړه شوه، کتار له نیم ساعت مزل وروسته سرک پرېښود او په دښتو سر شو، له همدې سره په کتار کې گډوډي هم جوړه شوه، کله به یو مخ ته شو کله بل، اوس نو په یوه لیکه نه روان.

په لاره کې د جیب موټر ټایر پنچر شو، ټول کتار ته د دریدو امر ورکړ شو.

له دې سره له مخې ته پروت کلي څخه د ډزو آوازونه واوریدل شول. څرگنده شوه، چې دمخه استول شوې قطعې په کلي یرغل کړې و، شکور ددې خبر په اوریدو سره خواشینې شو، څو تنه وسله وال یې د جیب موټر لپاره پرېښودل او پاتې کتار ته یې دمخ ته تلو امر ورکړ. کتار چې کله له غونډۍ واوښت د جگرې په منځ کې راگیر شوله شاوخوا غونډیو او کاریزونو ورباندې یرغل پیل شو.

ټانکونو او زرهپوشونو د پناه ځای نه درلود، په وچ ډگر ودریدل، هرې خواته یې ډزې کولې، یوه زرهپوش اور واخیست شکور پرله پسې په مخابره کې خبرې کولې، له جیب سره د پاتې کسانو مخابروي اړیکې وشلیدلې د دویمې غونډۍ څخه چې له دې سیمې لرې پرته وه هم خواشینوونکي خبرونه رارسیدل، څو تنه یې تسلیم شوي ول، په ټانک کې پاتې دريو کسو مقاومت کاوو، هغوی په مخابره کې پرله پسې چیغې وهلې.

— انقلاب توفان، انقلاب توفان.

خو شکور کلي ته د تللي قطعي له قوماندان سره په خبرو بوخت و:
 - بلي بلي، توفان، انگار، اورم، ادامه، ادامه، توفان، انگار،
 انگار ادامه.

د مخابري له بغس سره يوځای له هغې خوا ډډه غږ واوريدل شو.
 - انگار توفان، انگار توفان توجه، انگار ټول کلي نيولی دی،
 د بنمن د شمال په استقامت په تيسته دی.

د بلي مخابري چيغور دوام درلود:
 - انقلاب توفان، انقلاب توفان.
 خو شکور ځواب ورنه کړ د انگار په ځواب کې يې وويل:
 - ډيرينه، توفان انگار، د بنمن تعقيب کړئ، کوبنس وکړئ د اول
 شخص مړی يا ژوندي په لاس راوړئ.
 - اطاعت کيږي.

شکور بلي مخابري ته چې پرله پسې چيغې يې وهلې ځواب ورکړ:
 - توفان انقلاب، توفان انقلاب، اورم توفان يم اورم، له هغې خوا د
 مخابري له بغس سره يوځای ستړی آواز واوريدل شو:
 - انقلاب توفان، انقلاب توفان، د بنمن مور ته نژدې شوی دی
 کمک، کمک.

- توفان انقلاب مقاومت وکړئ کمک در رسيږي.

له هغې خوا آواز واوريدل شو:

عاجل کمک، انقلاب له ...

آواز يې د مخابري له بغس سره گډ شو.

شکور غږ پرې وکړ:

- توفان انقلاب، توفان انقلاب ...

خوله هغې خوا آواز وانه وريدل شو.

قوماندان په مخابره کې د کتار د مخې په ټانگ غږ وکړ:

– انقلاب زمري انقلاب زمري.

– بلی اورم زمري انقلاب.

– زمري استقامت ختیځ.

– له دې سره کتار حرکت وکړ.

د ۶۶ ډوله گاز موټر ټایرونه په گوليو ولگیدل موټر یې ځای په ځای

پریښود، دوی د مرمیو په باران کې په مخ ولاړل، شکور په مخابره کې

پرله پسې چیغې وهلې.

– توفان انقلاب، توفان انقلاب.

اوس نو د جگرې له ځایه بڼه لرې شوي ول، شکور شیبه په شیبه په

مخابره کې چیغې وهلې.

– توفان انقلاب، توفان انقلاب.

د زرهپوش له کرکینچې څخه یو بل افسر پرې غږ وکړ:

– انقلاب اور اخیستی دی.

شکور لومړی ځل له زرهپوش نه سر را اوچت کړ ویې لیدل چې د

غونډۍ پر سر له ټانگ نه لمبې جگړې په افسوس یې سر وښوراوو بیرته

په زرهپوش ننوت.

د زرهپوش په سر ناست افسر خبر ورکړ چې د سرک تر څنګ مړی

پروت دی.

زرهپوش ودریده درې تنه ورکوز شول، مړی یې زرهپوش ته پورته

کړ، شکور وپوښتل:

– جسد د چادی؟

– تورن بصیر.

– اوه ددې بې چاره خو واده تیار و، پرون یې له ما رخصت واخیست.

بنایي د غونډی شاوخوا به نور مړي هم پراته ول، خو کتار په پټو
سترگو تری تیر شو، دلته په دوی هم ډزونه ونه شول.
د نږدې کلي له کورونو څخه چې د مخه پکې د دواړو خواو جگره وه
لوگي پورته کیدل، شکور له وروستي حال نه ځان خبر کړ.
_ توفان انګار، توفان انګار، موقعیت دې چیرته دی اطمینان!
د مخاږې بغس پورته شو.

_ بلې انګار توفان، د انقلاب ځپلي کلي په شمال ۴ کیلومتری کې
امنیت تامین دی.

_ انګار انګار د محارې وروستي نتایج څه دي! اطمینان.
_ کلي په کامله توګه له ضد انقلاب نه تصفیه شو. د اشرارو تلفات
۱۳ تنه ووژل شول او ۲ تنه اسیر دي. زموږ د قطعې اته تنه شهیدان دي او
۱۱ تنه ټپیان دي، د دريو تنو حالت خراب دی او یو تن د کوما په حالت
کې دی، په کلي اوربل دی.
نیم ساعت وروسته ددوی کتار له لیږل شوې قطعې سره یوځای شو،
بې له ځنډه یې حرکت وکړ.

درويشتم خپرکی

ملوك د كلاخان په خبرو او وعدو باور نه شوای کولای خوبيايي هم
د شپې ددوی له کوټې د تينبتي هڅه ونه کړه.
يوځل بيا د كلاخان په بيگانيو خبرو راوگرځيده چې خپل ورور ته
يې وويل:

تاسې له دنيا ناخبره ياست، هسې خوشي تشي خلك ځوروي،
وضع معلومه نه ده، ډيرو قطعاتو ته د تسليم امر ورکړ شوی دی
دی سبا د خپلې خور کره ورسوه.

ملوك د كلاخان خبرې د شکور له وروستيو خبرو سره پرتله کړې له
ځانه سره يې وويل:

کلاخان د شکور غوندي نه دی، دی داسې نه کوي، ريښتيا يې زړه
را باندې خوږيږي، کلاخان بيگا داهم ويلی و، چې د ملوك د خور خاوند
گل مرجان په جگړه کې وژل شوی دی.

په کوټه کې يوڅه رڼا شوه، ملوك له ځايه راپورته شو، اودس يې
وکړ. د سرای لويه دروازه ترلې وه. بيرته کوټې ته راغی کلاخان او
گلاخان هم راپاڅيدلي ول.

له چای څښلو وروسته کلاخان او ملوك په خوشحال مېنه کې د
ملوك د خور د کور په نيت روان شول.

ملوك ۱۶ کاله وروسته د خپلې خور لیدو ته ورته، هغه وخت دی لا
 ډیر کوچنی و، د خپلې خور خیره ترې هیږه شوې وه.
 لیدو ته یې هم ډیر خوشحاله نه و، د گناه احساس ورسره ملگری و،
 خان ورته د خپلې خور د خاوند قاتل بنکاریده، تیره شپه یې چې د گل
 مرجان د مرگ خبر اوریدلی و، په خپل ذهن کې د مرو او اسیرانو په منځ
 کې د هغه په لټه و، اوس چې د هغه د کور په لوري روان و، په فوځي
 دریشي کې جگ بنکلی ځوان یې ور په یاد شو، چې دوی گروپ په وهلو
 ټکولو تر مرکز رسولي و، سره له دې چې له هغه وروسته یې نه ولیدلی،
 خو یوه شپه چې بنديان له زندانه وتبیدل، دوی ورباندې ډزونه وکړل، د
 کلا شاوخوا وینې ډیرې تویې شوې وې خو مړي هلته نه وپاتې، بیا
 وروسته چا خبر راوړ چې تبیدلي کسان ټول جبار قوماندان په غره کې
 ووژل، دوو تنو یې په لاره ډیره وینه ضایع کړې وه او مړه شوي ول، ملوك
 نه پوهیده چې گل مرجان څه شو، خو خان یې د هغه قاتل باله.
 له ځانه سره یې وویل:

ـ خلك خپلو خویندو ته پروني ورپه سرکوي، ما یې له سرنه پرونی
 واخیست، ما خپله خور کونده کړه، ما خپل وار په خور یونه یتیمان کړل
 ما

گلا خان یې په اوږه لاس کینود:
 ـ څنگه یې وطنه، په کوم چرت کې تللی یې خور به دې څومره درته
 خوشحاله شي.

ملوك یوازې په «ام» سره ځواب ورکړ.
 په زړه کې یې وویل:
 ـ هو چا چې د چا د سر پرونی اخیستی وي خود به یې لیدو ته
 خوشحاله وي.

پرون یې لاس تړلي و، او په هلیکوپتر کې د زندان په لوري روان و. خونن په ټکسي موټر کې د خپلې خور د کور په لوري روان و، په یوه ورځ کې دا ډیر لوی بدلون و، چې د ملوک په ژوند کې راغلی و، پرون دا هم معلومه نه وه، چې زندان ته به یې وړي او که پليگون ته، نن معلومه وه چې د خور کور ته ځي.

خو ملوک په خپل ژوند کې په دومره لږ وخت کې په دغه لوی بدلون خوښ نه معلومید.

خور ته به څه وایي، چې خاوند یې ددوی په سیمه کې څنگه او د چا له خوا ووژل شو.

ملوک ځان ته ډاډ ورکړ: نه نه بنایي هغه په کوم بل ځای کې وژل شوی وي، ماهیخ لیدلی نه دی، که مې لیدلی وای حتماً مې پیژاند، حتماً، څنگه څنگه به مې نه پیژاند، کوبنس یې وکړ د ماشومتوب په شیو ورځو کې د هغه د لیدو یوه خاطره را په زړه کړي، په خپل ذهن یې فشار راووست.

هو هو هغه نری جگ سړی و، زموږ کور ته به په موټر سایکل راته، ډول ډول میوې به یې راوړې، کوم چې مالیدلی دا هغه نه دی، هغه بل څوک و، دا بل څوک خپلو دغو سوچونو هم قناعت ورنکړ. له ځانه سره یې وویل:

گل مرجان چې هر ځای وژل شوی وي، زه پکې شریک یم، ماخپله خور کونډه کړې ده، ماخپل خوریونه یتیمان کړي دي، او ه څه به ورته وایم خور به مې

ټکسي د یوې شین رنگې دروازي مخ ته ودریدله.

گلاخان د ټکسي چلوونکي ته پیسې ورکولې ملوک ته یې وویل:

دا استاد خور کوردی.

یوه ماشوم ته چې د کور مخې ته یې په خاورو کې لوبې کولې گوته
ونیوله دا د ملگري گل مرجان وروستی زوی دی.
ملوک په ماشوم ورتیت شو بڼکل یې کړ، خو مخ یې بلې خواته
واړاوه.

ددروازې له لومړي زنگ سره یو ماشوم راووت کلاخان زیری پرې

وکر:

.. ما ما دې راغلی دی ورشه په مور دې زیری وکړه

او پخپله د کور مخې ته له یوې ونې سره ودریده.

د ملوک او خور روغې یې بڼه ډیر وخت ونيو، دوی دواړو سره ژړل.

په کوټه کې د ملوک نظر تر هرڅه رومبې په کونج کې د کوچني میز

پرسر د بریتور ځوان په عکس ولگیده.

دا هغه کس و، چې ددوی گروپ د جمعه گل د کلا ترڅنگ نیولی و.

دا هغه دی چې د اوبو څښلو ته چا پرې نه ښود.

دا هغه دی چې اکبر غوښتل ځای په ځای یې ووژني، اوه، چې له ما

څخه یې ډوډی وغوښتله، ما ورنه کړه او منت مې هم پرې وکړ.

کاشکې هغه وخت مې پوښتلی وای، بسایې پیژندلی مې وای،

مرسته مې ورسره کړې وای، را خلاص کړې مې وای، اوس به مې خور

تور ټیکری نه و پرسر، اوس به مې خوریونه داسې سپیره مخونه نه و راته

ناست، اوه خدایه، اوه خدایه.

خلير و يشتم خپرکی

د خوراو خوريونو د خير و په ليدو سره ملوك هم خپله پريکړه بدله کړه، دی پوهيده چې خوري يې ورته خومره ضرورت لري، په کابل کې پاتې شو، ده که څه هم پخپله سيمه کې د گل مرجان د ليدلو او ددوی د گروپ له خوا د هغه د نيولو کيسه له خپلې خور څخه پته کړی وه، خو له ځانه سره په ياديدو به يې تل ځوریده، ځان يې د هغوی پوروی باله.

د گل مرجان مشر زوی هيواد يې چې بنوونځي ته تر تلو وروسته به يې په بازار کې کار کاوو، نور کار ته پرې نښود، خور څه يې وږمه چې اوس پيغلوتې شوې وه له بنوونځي څخه راوگرځوله.

ملوك به سهار وختی د کوټه سنگي په چوک کې له نورو کارگرانو سره يوځای کيناست که به چا د کار لپاره بوتلل نو د ورځې گټل شوې پيسې به يې ماښام خپلې خور ته راوړلې او که به کار ورته پيدانه شو نو له منډې څخه به يې سودا راوړه او تر ماښامه به يې په بازار کې خرڅه کړه.

په ښار کې حالت په څو ورځو کې بدل شو. څو ورځې کيدې چې ملوك ښار ته نه ولاړ. هيواد، ميوند او بهير هم له بنوونځي څخه پاتې ول.

رادیوگانو یوازی د کابل خبرې کولې.
 هیڅوک نه پوهیدل چې څه پېښیږي، بناریانو د ویرې او هیلې ترمنځ
 ژوند تیراوه.
 ملوک خوشحاله ښکاریده هرځل به یې چې خپل جای نماز ټولاوه
 وروستی دعا به یې ټولو واوریده.
 _ یا خدایه مجاهدین کامیاب کړې.
 خور د کورنورو غړو په دې دعا کې ځانونه ورسره شریک نه بلل.
 په هغه سهار بناریان د ملا اذان پرځای ډزوله خوبه راوینس کړل.
 خودا ډزې ژر ودریدې، داسې معلومیدله چې د بري په ویاړ د
 خوشحالي ډزې وې.
 ملوک خوشحاله و، نورو ته یې ډاډینه ورکوله:
 _ مه ډارېږئ، که خدای کول وروسته له دې به یو ډز هم وانه ورئ.
 ملوک په ښار کې نابنده و، داسې څوک نه و، چې دی د بري زیری پرې
 وکړي او مبارکي ورکړي.
 خوزره یې طاقت ونه کړ هیواد ته یې مخ ورواړاوه.
 _ خور یې راځه چې ووزو، نن کابل وگورو چې څومره ښکلی شوی
 دی، نن کابل ته پرېښتې راغلي پرېښتې.
 موټران لږ ول، دوی پلي د ښار په لوري وخوځیدل. په ښار کې ډلې
 ډلې څنې وروسله وال کسان گرځیدل.
 چې هره ډله به تیریدله ملوک به هیواد ته مخ ورواړاوه.
 _ وگوره څومره ښه ښکارېږي څومره ښه خلك دي مانه درته ویل؟
 ملوک به دا خبرې په داسې انداز کې کولې لکه ټول چې ده
 راوستي وي.
 هیواد په ساده گی وویل.

– یره ماما زه خو یی له توپکو ډیر ډاریرم، هسې نه چې ...
خوملوک به یې خبره پریکړه.
– لیونی کیره مه نن خو اوله ورځ ده، که خدای کول سبا ته به یو
توپک هم ونه وینې.

ده لا دا خبرې نه وې تمامی کړې چې هیواد په وارخطایي وویل:
– وی وی هلته وگوره مریې که، وی مریې که.
خوتنو وسله والو ډیره کور مخې ته یوه سړی د توپک تر قنداغونو
لاندي کړی و، دوی دواړه ورته ودریدل، توپکوال سړی ترستوني
نیولی و.

– وایم کیلي راوړه، که نه وژنم دې.
– درته ومې ویل، درته، درته ومې ویل ...
سلگیو واخیست، په سلگیو کې یې خبرې هم کولې، خو
لکه چې ژړا اخیستی وي خبرې یې بندي بندي کیدې څوک نه
ورباندي پوهیدل.

د شالخوا یوه پلنگي پوښ توپکوال په لغته وواځه:
– راوړه د گراج کیلي راوړه ملحد، مور پیاده گرځو تا ته مو تر
ولاړدی.

سړی د یوې وهل شوې ونې په بیخې پرمخې ولویده، له خولې یې
وینې جاري شوې، یوه بل چې توره کونډی ږیره یې لرله او تر اوسه غلی
ولاړو، ورغی سړی یې ترلاس ونيو ورته ویې ویل:

– نذیره کیلي ورکړه، دا داسې خلک نه دي چې همداسې دې پریرې دي.
سړی چې د لاس په شایې د خپلو شونډو وینې پاکولې په هماغه
انداز وویل:

– ورته ومې ویل چې په کور کې څوک نشته، خودوی یې نه مني.

یوه وسله وال دابل ته مخ ورواړ اوو.
د گراج قلف یې مات کړه، دا د سپي زوی لارې ته نه راځي، یو بل
چې کلاشینکوف یې له اوږې رابنکته کاوو د گراج په لوري روان شو
ویې ویل:

– روکی ښه وایي اوس به بل گروپ راشي، تیاره ډوډۍ به موله
خولې وباسي. اوله دې سره یې د کلاشینکوف میل د گراج په ځنځیر کې
بند کړ، قلف، یې مات کړ.

ملوک چې تر اوسه دا صحنه په پته خوله څارله ورغی ټوپکوال یې
ترلاس ونيو:

– خیریت خوبه وي څه چور خو نه دی.

– ته څوک یې چې داسې هوکي هوکي کیږي؟

– زه هم ستا غوندي یو مجاهد یم، خو غل نه یم.

دده په لیدو نذیر هم جرأت پیدا کړ رامخته شو.

– دا غله دي، که غله نه وي نو پردې موټر ...

اغاشیرین په ولیو کې د کلاشینکوف په قونداغ وواځه:

– کینه کمونیسته، چې وژنو دې نه، ته لا شکر وباسه.

ملوک چې د اغاشیرین کلاشینکوف ونيو په قهر یې وویل:

– بس چې نوریې ونه وهې.

اغاشیرین څه ونه ویل، دا نورو ته یې وویل:

– موټر راوباسئ.

بیا یې ملوک ته بنکته پورته وکتل ویې ویل:

– دکوم ځای یې؟ چې پوه شو ددوی د سیمې نه دی نو د هغه په وهلو

یې پیل وکړ. څو تنو کرولا موټر په تیله تیله له گراج څخه راویوست.

نذیر هک حیران ولاړ و.

خو ملوك له وسله وال سره لاس او گريوان و .
 ټوپکوالو موټر تر سرک پورې ټيله کړ، يو ټوپکوال يو قات شوی
 کاغذ پرانيست د موټر د مخې په بنسټه يې سریش کړ .
 هيواد تر تصوير لاندې کړنې ولوستلې .
 دازادي د لارې اتل او د اسلامي
 موټر په بیره تر کز ليچ تیر شو .

پنځه ويستم خپرکی

قوماندان محمد هاشم کابل د راتلو په دويمه ورځ د شکور د موندلو په لټه کې شو، په لومړيو ورځو کې يې څوک پوښتنې ته هم نه راتلل، کله چې رئيس مقرر شو او په راديو او تلويزيون کې يې خپل نوم واوریده نو هيله يې پيدا شوه چې اوس به په کابل کې اوسيدونکي مامورين چې له ده سره يې پخوا پيژندل دده پوښتنې او مبارکي ته راشي، خو بيا هم څوک رانغلل لس پنځلس ورځې وروسته دوه کسه مامورين چې دده د سيمې ول، مبارکي ته راغلل.

په خبرو کې محمد هاشم ورڅخه د شکور پته وغوښته يوه ورته وويل:
_ هو همدلته دې يوه ورځ مې د جادې په جومات کې د محمد الدين په فاتحه کې وليد.

_ بڼه بڼه نو څنگه به يې پيدا کم؟

_ اسانه ده.

هاشم په غرو سره وويل:

_ يو وار به يې ووينو چې اوس په څه غورو کې دی؟ بيا يې د ابل ته

مخ راواړاوو.

_ اوس آپخوانی بابولای وايي که يې سد سرته ورغلی دی؟

_ نه نه اوس غريب ډيرغلی دی.

– څنگه یو وار نه ورځو؟

– والله ورغلي خوبه وو خو ...

محمد هاشم په خبرو کې ورولویده:

– ولې داسې ترولی (تلولی) شوي څه خورم خویې نه، هسې یو وار

یې وینم.

موسکې شو پسې زیاته یې کړه:

– هغه خر زما پخوانی یار دی.

دادمحمد فکر وکړ: له خبرو یې مالومیږي چې والله که یې وینه

ځمکې ته پریږدي، که دا ورسره مخامخ کړم د شکور د عمر بدي راله

غارې شوه.

دواړه میز پر سر یې چې دوږې او گرزونه پرې پراته ول، گډې وډې

کرنې وایستلې سر یې راپورته کړ:

– خدای دې خیر کړي وبه یې وینې.

– ته عجب سرې یې زړه مې غواړي چې یو وار یې ووینم او ضرور

کار هم ورسره لرم.

– اوس به خدای خبر هغه ...

خو محمد هاشم خبرې ته پرې نښود له ځایه راجگ شو.

– بس همدا یې وخت دی، یا الله ځی چې ځو.

په موټر کې دواړه غلي ول، موټر په بیره روان و، دا څو ورځې ښار

ارام و، دادمحمد به چې له موټر څخه شاوخوا وړانو ودانیو ته وکتل سوږ

اسویلی به یې له خولې ووت، بیابه یې هاشم ته چې د موټر د مخې په

سیت کې ناست و، وکتل سر به یې وښوراوو. کله کله به یې ډرېور ته

لارښودله.

موټر ډیر ژر مکرویانو ته ورسیده او د یوه پنځه پوریز بلاک مخې ته

ودریده، وسله وال کسان ژر ژر له موټر څخه را کوز شول او شاوخوا د
تیارسی په حالت کې ودریدل.

دادمحمد پورته د بلاک کې کیو ته وکتل په څلورم پور کې د شکور
کور و، په برنده کې یو کوچنی هلك چې دوی یې ولیدل په وارخطایي د
کور په خوا منډه واخیسته.

دادمحمد ترمخ هاشم او یوبل وسله وال پسې پورته وختل، دروازه
ماثرم خلاصه کړه.

– سلام

– والیکم السلام بچیه پلار دې کوردی.

– پلار مې، پلار مې، نه نه، پلار مې نشته.

دادمحمد یې په سر لاس راتیر کړ:

– زویه مه ډار یزه ورشه ورته ووايه مدیر دادمحمد راغلی دی.

هلك دروازه نیمکښه پرېښودله ولاړ.

ښه ځنډ وروسته یوسپین کالی سړی چې خړ پکول یې په سرو،

لوڅې پښې راووت، په څیره کې یې تشویش او وارخطایي له ورايه
برېښیده.

تر نورو دادمحمد ورته نږدې و، خو اول یې په محمد هاشم غیر

وگرځوله بیایي له دادمحمد سره روغې وکړ، دابل وسله وال وردمخه شو

لاس یې ورته ونيو خو دده ورته پام نه شو، ژر ژر یې خبرې کولې.

– راحی راحی هرکله راشی، راحی کورته.

محمد هاشم په موسکا ورته وویل:

– لکه چې ودې نه پیژندلو؟

– څه ووايم – بیایي په وسله وال غیر راوگرځوله.

– وطنه سترې مشې، تاته خو هیڅ متوجه نه وم، ډیر معذرت غواړم.

د ننوتو په وخت کې دادمحمد ورته وویل:

— دا امر صاحب محمد هاشم دی.

— ښه ښه، ډیر ښه، دا خو ډیر د افتخار ځای دی.

په کوټه کې غالی ویرې وې، او شاوخوا له دیوالونو څخه لرلرې
کوچونه ایښودل شوي ول، د کوټې په یوه کونج کې له فارمیکا څخه په
جوړه شوې الماری کې ویډیو او تلویزیون ایښی ول، په بله ځانه کې یې
دوه کسټه اوږد ټایپ ایښودل شوی و. د دروازې شاوخوا یوه ښکلې
الماری جوړه شوې وه په څو ځانو کې یې کتابونه ځای په ځای شوي ول.
په پورتنیو ځانو کې څو عکسونه ایښودل شوي ول.

هاشم د کیناستلو په وخت کې شکور ته وویل:

— ناځوانه یو وار مې پوښتنې ته هم رانغلې.

— یوه قوماندان صاحب په شرافت که خبر وم، چې تاسې تشریف

راوړی دی.

— خوشې بانې مه کوه ښه خبر وې.

— په وجدان که مې اروا هم شکوه، که نه زه په دې جهت کې ډیر

فعال یم.

— رايه رايه کينه، ډیر وجدان وجدان مه کوه.

شکور له ځانه سره وویل:

— داغم گوره څه بد مې وکړل چې ور ووتم تر سبا به مې د ځان چاره

کړې وه.

شپږويشتم خپرکی

غونډه د رياست په ترټولو لوی دفتر کې جوړه شوی وه.
رئیس، سموت او څلور وسله وال د ریاست د پخواني مرستیال او د
وزارت له معین سره یوځای راغلل.

نږدې و، چې د خدماتو مدیر چک چک وکړي لاسونه یې هم سره جوړ
کړل خو ژر متوجه شو، ژبه یې راویسته سر یې ټیټ واچاوو، د څنگ
ملگري یې مرسته وکړه د تکبیر نارې یې پورته کړې ټولو وروسته
وړاندې «الله اکبر» وویل چا یوځل چا درې واړه او ځینو هم څلور پنځه
ځله تکرار کړه.

رئیس او ورسره کسان د دفتر په پورتنۍ برخه کې په معلومو څوکیو
کیناستل یوه وسله وال کس چې د عصمت الله ترڅنگ ناست و، هغه ته په
غور کې څه وویل دواړو وځنډل او د نورو ناستو کسانو خواته یې وکتل.
هرڅوک پوهیدل چې سره وایي:

... دوی ته گوره. اوس مسلمانان شول.

ټول پخپلو ځایونو کیناستل ځینې په یوه څوکی دوه دوه تنه او
ځینې د کوچونو په څنگلیو کیناستل خو څو کسه د دروازي خواته ولاړ
پاتې شول.

د قرآن شریف څو مبارک آیتونه ولوستل شول.

قوماندان عبدالغفار چې د تنظیمونو ترمنځ د چوکيو په ویش کې اوس د وزارت معین ټاکل شوی و څو لنډې خبرې وکړې او نوی رئیس یې مامورینو ته وروپیژانده: محمد هاشم زموږ مجاهد ورور چې د جهاد په دوران کې یو ښه قوماندان و، زړورتیا یې ټولو ته معلومه ده، قوماندان صاب اصلاً نظامي سړی دی خو د تنظیم پریکړه داوه چې دې دلته کاروکی.

د هاشم په مټ بې لاس کینود موسکی شو:

زه ده ته ددې نوې وظیفې مبارکې وایم او بری یې غواړم.

معین غفار خپلې خبرې پای ته ورسولې، بې له دې چې کینی هاشم ته یې څه وویل چې نورو نه اوریدل. هاشم او ترڅنگ نور کسان یې له ځایونو راپورته شول، معین څادر په اوږو سم کړ او ووت. نوی رئیس او ورسره کسان له دروازي بیرته راوگرځیدل د ریاست پخواني مرستیال د ریاست کارکوونکی یویو وروپیژندل هر یو د خپل نوم سره له ځایه پورته کیدل.

رئیس خپلې څنگلې په میز تکیه کړې غاړې یې تازه کړې هڅه یې کوله چې په بم آواز وغږیږي.

رئیس په پاکستان کې د تنظیم په دفتر کې له اداري کاره رانیولې بیا د خپلو جگړو په باب ټولې کیسې یو په بل پسې وکړې، او بیا یې ددغې نوې ټاکنې په باب وویل:

دغه کارونه چې نن ماته سپارل شوي دي زما چندان نه خوښیږي خو انډیوالانو راته لازم وبلل. اوس چې دا وظیفه راسپارل شوې نو له تاسې ټولو مې هیله داده چې پخپلو ...

یوې سختې چاودنې یې آواز ورك كړ، ټول وارخطا شول د دروازي خواته د یوې میرمنې له خولې چیغه ووتله.

خو رئیس وپوهول چې هیڅ خبره هم نشته، یو وسله وال د کرکی-
خواته ولاړ، له کرکی نه یې یوې بلې خواته وکتل.
رئیس بیا خبرې پیل کړې:

دلتہ زما پاک مسلمانان پکار دي، چا چې له کمونیس رژیم سره
کار کړی دی خدای پاک دې ترې ورتېر شي زه پوهیږم چې ټول یې ملحدین
نه دي، خو ...

یوې بلې چاودنې ودانۍ ولړزوله، تر مخکینۍ چاودنې دا سخته
چاودنه وه داسې څرگندیده چې رئیس یې هم ویرولی وي ژر یې سر تپت کړ
او پخپله پوزه یې لاس ونيو نور ټول له ځایونو پاڅیدل، یو دوه تنه خو له
چوکیو لاندې په ځمکه ولویدل.

یوه وسله وال چې د کرکی ترڅنگ ولاړ و وویل:

د راکټ دی له کوزې خوار او ویشتل شو.

د بنار په لویدیځه خوا کې د معین عبدالغفار د کسانو پوستې او

پاتېکونه ول.

رئیس چې په خیره کې یې ویره او وسواس بنکاریده د څنگ ملگري

ته څه وویل، هغه په بیره له دفتره ووت.

رئیس بیا خبرې پیل کړې:

د خوشیان چې زه ډیر پې خپه کیږم، یو یې د حجاب خبره ده، چې

نور یې په دې شکل ونه وینم.

له دې سره یې میرمنو ته چې ټولې په یوه کتار کې دروازې ته نږدې

ناستې وې وکتل.

دومره په ځیر ځیر یې ورته کتل لکه چې دمخه یې نه وې لیدلې او

اوس یې ورته پام شوی وي.

سیما چې د یاسمین ترڅنگ ناسته وه د صادري و اردې د کتاب په

دفتنه وليکل: «تاته گوري»

ياسمين نری، موسکا و کره او سترگې يې بنکته و اچولې سيما بنایي له ياسمين سره ټوکې کړې وي، خواهشم چې دمخه يې خپل مخاطبين يوازې، ناست نارينه بلل او د بنځو خواته يې نه کتل، اوس دومره د بنځو کتار ته متوجه و، چې په دفتر کې نور ناست کسان يې هير کړي ول. لکه چې په ده هم د ياسمين شوخو سترگو اثر کړی وي په خبرو خبرو کې يې هڅه کوله چې هغې ته نيغ وگوري. دا کاته خو ځله رد او بدل هم شول.

خوله دوهمې چاودنې وروسته ټول د خبرو د ژر ختمیدو په هيله ول، ټولو د بل توغندي غږ ته غوږونه څک نيولي ول. هر څوک پوهيدل چې يوه هم د رئيس خبرو ته غوږ نه دی نيولی، جسمًا دلته او روحًا بل ځای دي، ددوی له څيرو هم داسې برينبيده چې د نورو خبرو اوریدو حوصله نه لري او د يوه پناه ځای په غم کې دي. خواهشم لکه چې دوی ته بنودله چې نه ويريزي خبرې يې يو په بل پسې اوږدولي.

د هاشم له خبرو وروسته فقير محمد هم لنډې خبرې وکړې. دهغه لا خبرې نه وې خلاصې چې ټول له ځايونو پاڅيدل ځکه له لږ لږې د توغنديو آواز اوريدل کيده يو وسله وال له کرکې وکتل په بې تفاوتې سره يې وويل:

د تيلو سرای اور اخیستی دی.

له دروازي د باندي ديبا، د ياسمين جالی پورونی کش کر په غوصه يې وويل:

يوخودې خدای ستا دا جالی ورکه کړي اوس هم د تاشکن

«تاشکن» په چرت کې يې.

- ولي ولي؟

- رئيس ته دې نه کاته، خومره بد بد يې درته کتل؟

ياسمين په معنی لرونکې موسکا وويل.

- زه د هرچا کتل تللای (تراوز) شم.

- لیونی هغه نور کتل و، اوس کتل، ويل، اوریدل او هرڅه بدل شوي دي.

ياسمين یوازي وويل:

- غم يې مه کوه.

ياسمين د دیرشو کالو په شاوخوا کې وه، دا که څه هم پیغله نه وه خو

ناسته ولاړه، تگ، ټوکو، شوخي او کړو وړو يې هغه د نويو پیغلو په

کتار کې دروله.

ددې دفتر به تل د ادارې له بنځو ډک و، د نورو دفترونو نجونو

هم خپلې پیالې ددې دفتر ته وړې وې او د چای څښلو لپاره د ياسمين

دفتر ته تلې، هر وخت به يې هلته تود بانډار جوړ کړی و، ټوکې او

مسخرې به وې.

دوی به د ياسمين له خواړه مجلس نه خوند اخیست.

که څه هم د پیغلتوب تر عمر ورو اوښتې وه، خو هیڅ وخت يې په ځان

نه راوړه چې عمر دې يې تر نورو زیات وي.

د سوانحو په دفتر کې ده يې د زیږیدو کال ۱۳۴۱ ښودل شوی و، خو

دې نه مانه، ويل به يې چې هغه وخت يې د گوند د غړیتوب د لاسته

راوړلو لپاره په لوی لاس خپل عمر زیات ښودلی و.

دادارې پخواني کارکونکي پوهیدل چې ياسمين د خپل عمر په باب د

نورو زیاترو بنځو په خیر درواغ وایي او عمريې ښايي تردې هم زیات وي.

خو هغه چا چې له دې سره يې نوي پیژندگلي کیدله ددې د عمر په

باره کې دا ډول تصور نه کاوو.

حکۀ دانہ یوازی زړه شوې نه وه بلکې د پخواپه خیر بنکلي او
جذابه وه.

په سینگار به یې ډیر وخت لگاوو. سره له دې چې تل به یې پوږ
وهلی و، خو ډیرو دا فکر نه کاوو چې دا بنکلا دې د پوږو برکت وي، د
هغې په سره سپین مخ د پوږو موجودیت هیچا نشوای تشخیص کولای.
خرځو غټو سترگو، نریو ورځو، کوچنی تندی اوږدو سوربخنوزلفو
او لنډې زني یې د پوزې د سر د پیروالي بدرنگي په بنکلا بدله کړې وه.
سموت به ددې په باب ویل:

— که دا پوزه دبل چا وای، والله که مې ورکتلي هم وای، خودا پهو.
دا په ظاهر تل خوشحاله، شوخه او خندانه وه، په شونډو به یې تل
نازکه موسکا خوره وه، چې هم پکې صمیمت پروت و او هم یو ډول جنسي
جاذبه، چې هر نوي لیدونکي به ځان ورته نږدې احساساوو، داسې لکه
چې له ډیر پخوا ورسره پیژني خو که سړی به یې خیرې ته ډیر ځیر شو، خو
شیبې به ورسره پټه خوله مخامخ کیناست، دا ورته معلومیدای شوای،
چې له دغې خوشحاله او شوخې خیرې څخه نامحسوس ویرونه هم اوري،
داسې چې زړه به دې پرې وسوځیده، او د زړه له اخلاصه به دې غوښتل
چې په غم یې ورشريك شي زړه یې را وسپړې له غمونو او دردونو یې ځان
خبر کړې او د زړه له اخلاصه ورسره مرسته وکړې.

په داسې حالت کې به د هغې بنکلو مرو سترگو، راوتلیو سرو انگو
او د خیرې هرې برخې درته ژړل.

تا به ویل چې اوس به راته وایي:

— ولې داسې راته گورې، ته هم غواړې له دغو انگو خوند واخلي،
ته هم غواړې په دغو سترگو کې لاهو شي او پکې د مینې جهانونه
ووینې؟ خبر نه یې چې دا د ویرونو کورونه دي؟

تابه ویل چې ټول لیدلي او نالیدلي غمونه به په همدغو سترگو کې
وي، د ټولو غمونو او بدمرغيو هنداره به همدغه انگي وي.
خو د هغې یوې نړۍ موسکا به دې دا ټون خیالونه او تصورات خام
وخیږول

هاشم هم له هغو کسانو څخه و چې ددې د څیرې دا خوا یې نه لیدله
یوازې یې د هغې خندا او د سترگو بنکلا لیدله.

یاسمین د بناري کورنۍ څخه وه، پلار یې له پخوانه د کابل په بنار
کې اوسیده، د ملي بس په تصدی کې ډریورو. عظیم له خپلې کورنۍ سره
چې له یوې میرمنې دوو زامنو او یوې لور څخه جوړه شوې وه، د اسمایي
غره په ډډه کې په یوه کرایي کور کې اوسیده.

تنخوا یې بده نه وه، کولای یې شول چې ددوی ورځنۍ اړتیاوې پوره
کړي، خو عظیم یوه میاشت هم پوره تر کوره پورې نه رارسوله، هغه به
زیات وخت له خپلو انډیوالانو سره چې زیاتره یې ډریوران او کلینران ول
تیراوو، خپلې دندې ته هم چندان پابندنه و، زیاتره وخت به له خپلو
انډیوالانو سره په میلو او ساعت تیریو بوخت و، گټل شوی پیسې به یې
په همدغو بانډارونو او له کابل څخه دباندي په چکرونو لگولې، همدا
وجه وه، چې عظیم د غره په یوه خټین واړه کور کې چې دوه کوټې یې لرلې
او کرایه یې تر نورو ارزانه وه د خپل عمر زیاته برخه تیره کړې وه.

د یاسمین مور به په کور کې جاکټونه اوبدل، خیاطي یې کوله او د
کور زیات خرڅ به همدې برابر اوو.

خو د یاسمین بدمرغۍ هغه وخت پیل شوه، چې پلار یې بل واده وکړ،
واده چیرې و، بس یو ماښام عظیم له یوې بلې ښځې سره کورته راغې.
د یاسمین مور ته یې وویل چې وروسته له دې ته ددغې مزدوره یې
او دا ستا باداره ده، هرڅه چې دی ویل مني به یې.

ددوی د کورنی- تریخ ژوند د نوې میرمنې په راتلو سره لاپسې
تریخ شو.

هره ورځ به یې په کور کې نوې غم جوړ و، ورځ به د دواړو بنځو په
جگره تیره شوه، ماښام به چې عظیم کور ته راغی بې له دې چې گرم او
ناگرم معلوم کړي، د خپلې پخوانۍ میرمنې په وهلو به یې پیل وکړ. عظیم
نه یوازې خپله پخوانۍ میرمنه بده ایسوله بلکې خپلې لور او دوو زامنو
ته یې هم د اولاد په سترگه نه کتل.

خپله یوازینۍ لور یاسمین یې چې لا دښوونځی په څلورم ټولگي
کې وه خپل یوه ملگري غلام رسول ډریور ته په نام کړه، ځینو به ویل چې
عظیم خپله لور په قمار کې بایللي ده.

د یاسمین له کوژدې دوه اونۍ وروسته عظیم مزار شریف ته ولاړ، دا
د هغه وروستی سفر و چې بیا راونه گرځیده او ترننه یې پته نشته، نوې
میرمن یې یوه اونۍ وروسته د خپل پلار کور ته ولاړه، د عظیم له ورکیدو
دوه میاشتې وروسته د یاسمین کورنۍ بې له دې چې څوک پرې خبر شي
له پخواني کور څخه راکډه شول.

د داسې بیرنۍ کلې کولو یو علت یې هم غلام رسول ډریور و، چې
هره ورځ به راته او بې له دې چې د عظیم راتلو ته صبر وکړي د واده
غوښتنه یې کوله.

د یاسمین مور که هرڅومره ورته وویل چې لور یې وره ده د واده نه ده
خو غلام رسول نه منله، په هغه ورځ یې ورته وویل: که د جمعې تر ورځې
پورې زما واده تیار نه شي، نوزه مې خپله بنځه په زور کور ته بیایم.

ځکه خو د یاسمین مور بیره وکړه، پرته له دې چې په لاهوری دروازه
کې د خپل تره زوی کره احوال ورکړي راغلل، امام الدین ورسره مرسته
وکړه په کور کې یې یوه کوټه ورکړه مشر زوی یې په چند اول کې له

مستري سره شاگرد کړ. کشر زوی آصف او یاسمین یې بیرته په نږدې
ښوونځیو کې شامل کړل.

وروسته وروسته لطیف د یوبل سره په شریکه په چند اول کې د
موټرو د ترمیمولو ورکشاپ جوړ کړ.

خو د آصف په درسونو کې چندان خونده نه وه، بس یوازې به کامیابیده.
مور به یې ویل کاشکی د آصف په ځای مې یاسمین زوی وای
یاسمین به په خپل ټولګي کې اول نمره او دویم نمره وه.

د نوي دولت پرله پسې فرمانونو د دوی د ژوند په سمون چندان
اغیزه نه لرله، یوازې اووم نمبر فرمان ته دوی خوشحاله و، ځکه چې له
هغه وروسته یې بیا غلام رسول ونه لید.

آصف په سازمان کې شامل شو، هلته یې هم چندان پرمختګ ونه
کړ، څه وخت وروسته له سازمان څخه هم وه ایستل شو، که څه هم له
دولسم څخه فارغ شوی و خو کار یې نه و پیدا کړی، یوځل د اوبو او
برښنا په وزارت کې ماموریت ورته پیدا شو په دوهمه میاشت یې نیمروز
ته تبدیل کړ نیمروز ته نه ولاړ بیرته بیکاره شو.

زیات وخت به یې د کوڅې له هلکانو سره په سینماګانو او پارکونو
کې تیراوه، ورو ورو په چرسو روږدی شو ورځ به یې ټوله په تیمور شاهي
پارک کې تیروله. له کوره هم خوابدی و، د کور ټول لګښت د لطیف په
اوبو بارو، آصف به چې هر کار ته ملا وتړله هغه کار به سرته نه رسید،
نور یې له ژونده زړه تور شوی و.

خو د ژمي په یوه سره ورځ د هغه د بخت دروازه هم پرانیستل شوه.
د ژمي دغه ورځ که ټول وطن ته د بدمرغۍ ورځ وه او څنګه یې چې د
نورو آرام ژوند په دوزخ بدل کړ د آصف سرگردانه ژوند یې هم بدل کړ.
د ښار په واټونو کې بهرنیان ګرځیدل، په هغه یخنی کې چې نورو به

ځانونه په ځادرونو کې پوښلي ول، روسان به د ښار په واټونو کې په
دوښو دریشیو کې گرځیدل.

دوی خلکو ته بد بد کتل او خلکو دوی ته، چې چا به ځیر ځیر ورته وکتل،
نو د کلاشینکوف میل به یې د هغوی په خوا ونيو خلك د هغوی په خبرونه
پوهیدل، یوازې یوه کلیمه به یې ترې اوریدله «دشمن، دشمن، دشمن».

د دشمنیو په دغه یخ کنگل کې د آصف د بدمرغیو کنگلونه ویلې
شول، ده هم ترښې څنگل سپینه پته و تړله، او له نورو سره یوځای د
پښتونستان واټ د سرک په غاړه و دریده او په لاره ځینې تیریدونکي
لارویان به یې تلاشي کول، نه خوده ورسره ولاړ کسان پیژندل او نه هم
نورو دی پیژانده، یو تن چې تر څنگل یې پته تړلی وه او بې قنډاغه
روسی کلاشینکوف یې په غاړه کې اچولی و ده ته رانږدې شو.

ملگریه ته وسله نه لرې؟

آصف نه پوهیده څه ورته ووايي بې له دې چې خبره و سنجوي وویل:
- وسله هو وسله یو کلاشینکوف مې درلود بل ملگری ته مې ورکړ.
- چې داسې ده نور ا دیو ته ولاړ شه له ملگری اتش کفه څخه
کلاشینکوف ترلاسه کړه.

د رادیو تلویزیون په انگر کې نور هم راټول شوي ول
داسې معلومیده لکه چې د اخنر له لمانځه وروسته خلك یو بل ته
اختر مبارکي وایي، یو بل یې په غیرو کې نیول، آصف نه پوهیده چاته
ورغاړه وزی، هک پک ولاړ و، د نورو له خبرو پوه شو چې راغلي کسان یا
زندانیان ول، یا د حکومت له ویرې پټ ول.

ده هم خپل نوم د زندانیانو په لست کې ولیکه یو روسی نوی
کلاشینکوف یې واخیست او د شیرعلی خان واټ د امنیت مسؤولیت
ورته وسپارل شو.

آصف خو ورځې وروسته په همدې سیمه کې د امنیت د رئیس په توګه وګومارل شو. خپله خور یاسمین یې هم د سابقه لرونکو مخفي ګوندي غړو په لست کې ونيوله، خو مشر ورور مستري لطيف يې دغه باد راوړې ګوندي غړیتوب ونه مانه، چې بیا وروسته د کب د دریمې نیتې د روسانو په ضد پاڅون کې ووژل شو.

یاسمین د زده کړو لپاره تاشکند ته واستول شوه د تاشکند په هوایي ډګر کې له یو بل افغان ځوان خلیل سره مخامخ شوه.

په لومړۍ لیدنه کې یې یو پر بل زړونه بایلودل، د هوایي ډګر په کانتین کې یې چای وڅښه په لږ وخت کې دومره سره نږدې شول، چې یو له بله جلا کیدلو ورته د مرګ معنی لرله.

خو چاره نه وه یاسمین باید په تاشکند کې د شپږو میاشتو لپاره پاتې شوی وای او خلیل د یو کال لپاره په کیف کې د فوځي زده کړو لپاره استول شوی و.

خلیل په مسکو کې د خپل یو دوست پته او د تېلفون نمبر ورکړل چې بیا وروسته یې له هماغې لارې د یوبل بل پتې پیدا کړې او بیا د دواړو لویه بوختیا یوبل ته د لیکونو او عکسونو استول و. یاسمین له زده کړو وروسته کابل ته راغله او د خلیل د راتلو شیبې یې شمارلې.

په دې نورې شپږ میاشتې شپږ کلونه شول.

یاسمین یوازې د کابل هوایي ډګر ته، د خلیل هرکلي ته ورغله.

خلیل نور خپلوان نه لرل چې هرکلي ته یې ورشي.

داسې څرګندیده چې خلیل له شوروي څخه خپل ټول کور راوړی وي

ډول ډول الماری د خوب تخت کوچونه چاینکې او فرشونه د خلیل د کور

سامان و، چې د یاسمین په مرسته یې په زړو مکرویانو کې پخپل کور

کې ځای پرځای کړل.

خلیل په مرکزي قول اردو کې له یوې میاشتي کار وروسته رخصتي واخیستله او له یاسمین سره یې چې اوس د ناحیې د بنځو د سازمان رئیسې وه واده وکړ.

ددوی دواړو د نیکمرغي او خوشحالي شپې ورځې رارسیدلې وې، دومره سره گران ول، چې د ورځې رسمي وخت به یې هم یو له بله لرې نه شوای تیرولاي.

د ورځې په اوږدو کې یو د بل دفترونو ته هم ورتلل او هڅه به یې کوله چې وختی کورته راشي.

خو لکه څنگه چې یې پیژندگلوي او واده زرشوی وه هماغسې ژر سره جلا شول. څلور میاشتي وروسته خلیل خوست ته واستول شو او شل ورځې وروسته یې د مرگ خبر اورسیده.

د خلیل مرگ د یاسمین زړه مات کړ، د زړه له کوره یې د ځوانی ولولو کډه وکړه.

نور خپلې دندې ته نه ولاړه، او د ناروغۍ په بستر پریوتله. جنرال آصف واده کړی و، او خپله مور یې له کوره شړلې وه، مور یې له خپلې یوازینۍ لور یاسمین سره اوسیدله، د لور له زیږیدو وروسته یاسمین دولتي دندې ته ستنه شوه او د پوهنې په وزارت کې وټاکل شوه.

ظاهراً داسې څرگندیده چې یاسمین خپل پخوانی د خوښۍ ژوند بیا پیل کړ دې. بنکلي جامې به یې اغوستې او سینگار خويي نورو نجونو او میرمنو ته د الهام منبع وه.

خوپه زړه کې یې د خلیل مینه ساتلې وه، د هغه په شوروي کې اخیستل شوي عکس یې د هغې د نورو مینانو د پرله پسې غوښتنو سره سره د میز له سره راکوز نه کړ او د نارینه ساعت به یې چې د خلیل د لاس نښه وه تل په لاس و.

اوه ويشتم خپرکی

د جمعې په ورځ د بلاک مخې ته لاره سرو او سپینو ډاټسنو بنده کړې وه، د ډاټسنو په باډیو کې گیدې گیدې د اورې د سر راکټونه ولاړول. خو کسه ټوپکوال چې پلنگي دريشي يې اغوستې وې د موټرونو شاوخوا گرځيدل، د بلاک مخې ته ماشومانو د نور کله په خیر لوبې نه کولې، د موټرونو په راتلو سره څوک خپلو کورونو ته ولاړل او نورو هم د بازار لاره ونيوله، د بلاک په برنډو کې هم څوک نه تر سترگو کيدل، خلکو د تلاشي له ویرې پخپلو کورونو کې موجود کتابونه او نور سندونه د باندې غورځولي ول، او ځينو خولا د خپلو ماشومانو او میرمنو په مرسته د بلاک تکاوي کې ځای پر ځای کړي ول.

د بلاک خواته تیریدونکو کسانو به د موټرو په لیدو بلې خواته لاره چپه کړه، یوله بله یې د وسله والو کسانو په اړه پوښتنې کولې، خو هیچا سم ځواب نه درلود.

وروسته څرگنده شوه چې راغلي ټوپکوال د شکور میلمانه دي، شکور له برنډې څخه پخپل زوی چې له ټوپکوالو سره یې خبرې کولې غږ کړ:

— اباسینه میلمانه راوله، تاسې په موټرو پام کوئ چې څوک ورنږدې

نه شي.

د شکور د خیرې په خیر داخل دده کوته هم بدله شوې وه، کوچونه او میزونه بلې کوټې ته وړل شوي ول، او په کوټه کې سرې توشکې چې سپین کرښې پوښونه پرې غوړیدلي ول، هواری وې. دتلویزیون په الماری هم سپینه پرده غوړیدلې وه، دقبیلې خواته په دور یو جای نماز چې د مکې معظمې انځو پرې کښل شوی و راڅریدلی و، د الماری پر سر پخوانی عکسونه لرې کړای شوي ول، او پرځای یې په دیواله یو لوی تصویر راڅریدلی و، په تصویر کې یوه میرمن په رھیل کې د پرانستي قرآن کریم په قرأت بوخته وه، بل څنگ ته یې سپین ږیری سرې په یوه دلدل آس چې وزرونه یې پرانستي ول، سپور و په سر یې لیکلي و: «یاغوث الاعظم دستگیر مدد».

ورسره د شکور خیره هم بدله وه، دق هاشم سره دلومړۍ لیدنې په خیرې پکول په سر و خو داسې معلومیدل چې له هماغې ورځې راهیسې یې بیا ږیره نه وه خریلی، توري او سپینې ږیرې یې خیره هم بدله کړې وه، داسې چې ډیرو دوستانو یې په لومړي نظر نه پیژاند ویلای شو چې ږیره یې نیمه توره او نیمه سپینه وه.

په پکتیا کې د تور او سپین گوند په باب یو روایت داهم راغلی دی، وایي چې د پکتیا خلکو د استقلال په جگړو کې انگریزان ډیر وارخطا کړي ول، نو ددوی په منځ کې د نفاق اچولولپاره انگریزانو د سیمې خلکو ته کیشکره ښکاره کړه او ورته یې وویل چې که هرڅوک هونسیار او پوه و، نو وبه وایي چې په دې مرغه کې توري ښکې زیاتې دي که سپینې؟ ځینو وویل تور رنگ پکې زیات دی، خو نورو بیا وویل چې نه د کیشکرې په ښکو کې سپین رنگ زیات دی.

وایي چې له هغه وروسته د کیشکرې د تور رنگ پلویان تور گوندیان شول او دا نور یې سپین گوندیان

د شکور د زيرې په باره کې هم د میلستون په کونج کې د ناستو
میلنو پته مشاجره روانه وه.

يو ټوپکوال چې ټوپک يې تر کين زنگون لاندې ايښی و، د ابل ته
ورپه غوړ شو:

- شکور له زيرې سره ډير ښه ښکاريزي.

هغه ورته وويل:

- تور خر نه سپنيزي.

شکور چې له هاشم سره په خبرو بوخت و، ددوی خبرو ته يې پام شو،

ورته يې وکتل:

سموت چې د ناستوکسانو خبرې يې اوريدلې وې شکورته وويل:

- والله دا زيره خو ډيره ښه درسره ښکاري خو مطلب يو تاوان دې

پکې کړی دی.

يوبل ټوپکوال له کونج نه راغږ کړ:

- څه تاوان يې کړی دی؟

سموت په معنی لرونکې لهجه وويل:

- مطلب دده اصلي خيره يې ښودلې ده.

د شکور رنگ ژير شو په وار خطايي يې پوښتنه وکړه:

- څه څه څنگه اصلي خيره؟

سموت موسک شو ويې ويل:

- تراوسه ځوان مالوميدې مطلب پوه شوې که پوه نه شوې اوس

مالومه سوه چې سپين زيری يې.

د څنگ سړي ته يې مخ ورواړاوه:

- که څنگه اودولا داسې نه ده.

- نه نه اوس يې هم په زيره کې تور وينستان زيات دي.

سموت یوخل بیا شکورته خیرشو ویی ویل
 - نه نه سپین زیری شوی دی مطلب سپین وینستان زیات دی
 یو بل د عبدالله خبره تائید کره
 - یه یه نام د خدای خوان دی ټول وینستان یی تور دی
 یو بل د دروازی له خوا غر کره
 - شرط ترې؟
 - نه سپین زیات دی
 - تور زیات دی
 - یه یه ...

خو ددوی دا مشاجره د چلمچې او بدنې شرنګا و شکوله لوی سور
 رنگی دسترخوان هوار شو، ډول ډول خواړه پې کینسودل شول، چې زیاتره
 یې میلمنو نه پیژندل نه پوهیدل چې اول په کومو خوړو پیل وکړي، یو بل
 ته یې کتل شکور لاپه دهلیز کې و او د میوو لوبنی یې راوړل، میلمنو په
 لویولو یو گردو مجمو کې د وریجو په خوړلو پیل وکړ، خو عبدالشکور
 ورسره مرسته وکړه په کوچنیو لوبنو کې یې وریجې وویشلې او د هریوه
 مخ ته یې کینسودې.



لکه چې دمخه ټاکل شوې وي د ډوډۍ له خوړلو وروسته ټول
 پاخیدل.
 شکور او قوماندان هاشم په یوه موټر کې کیناستل، موټر د قرغې د
 بند په لوري حرکت وکړ خو د قوماندان نور ملګري په نورو دوو موټرونو
 کې ولاړل او له دوی سره یې ملګرتیا ونه کړه.
 د ماسپینین لمونځ یې د لارې په یوه جومات کې اداء کړ دوی د

قرغې د بند سیل په موټر کې وکړ، موټر یې له نورو لرې د بند د اوبو ترڅنګ ودر او و، په موټر کې ورسره ملګري سپوږمۍ رستوران ته ولاړل او هاشم او شکور دواړه د موټر ترڅنګ په شنه چمن کې وگرځیدل.

لومړی یې رسمي او تشریفاتې خبرې کولې، زیاتره خبرې یې د بند د بنکلا په شاوخوا راڅرخیدې، پخپلو خبرو کې یې د افغانستان د نورو بنکلو سیمو چې دوی د جگړې په وخت کې لیدلې وې یادونه هم وکړه.

هر یوه خپلې خپلې خاطرې بیان کړې.

هاشم پخپله سیمه کې د هغو باغونو او منظره لرونکو کلیو یادونه هم وکړه، چې د شکور په امر بمباري شوي وې او اوس یې بنکلا بایللې ده، شکور هم بې ځوابه نه و، ده هم د هغو ځایونو نومونه واخیستل چې د هاشم په امر په راکټونو وران شوي و، ده په کابل کې د تیرې میاشتې جگړه یاده کړه چې د کابل د بابر بن پکې ویجاړ شو.

خو ددوی دواړو خبرو نه د گیلو بڼه لرله او نه یې دا هڅه کوله چې یوبل ملامت کړي، بس هسې خبرې ترخبرو پورې یادیدي.

شکور په خدا ورته وویل:

— یره قومندان صاحب په زړه کلا کې خو دې ډیر خلک بلې دنیا ته

ولیرل.

هاشم په موسکا وویل:

— څې کوي دتاسې خو په گټه وه.

— څنگه؟

هاشم په هماغه انداز وویل:

— د ماله هرې وژنې سره دتاسې د تبلیغاتو د تبرخو که تیریدله

شکور د تائید په علامه سر وبنوراوو:

— هو والله دغسې خوده، خو په شینکي کلي زه هم عمیقاً متاثره شوم.

چې هاشم څه ونه ویل ده پوښتنه وکړه.

– رښتیا هغه دې ولې ټول داسې په یوه ځای ترتیغ تیر کړل؟ هغه مسئله مانه تل مورد د سوال وه.

– ورك يې كه. هغو ډیر په غوصه کړم. په هغه وخت کې مې دا د مشرې ښځې کوچنې ورور ډیر راباندې گران و هغه یې د ځمکې په کومه معامله کې په ټولو سره وهلی و، زه هم په هغه ورځ ډیر سترې وم غوصه راغله ټول مې ووژل

هاشم دا خبرې په داسې انداز کې کولې لکه چې د خپل ژوند یوه په زړه پورې خاطره بیانوي.
شکور و خندل

– ژوندی خودې یې، ښه سیاست خودې وچلاوو، قاطعانه برخورد چې هر څوک ولري په صورت قطع د تائید وړ وي.

– پوښتنې مه کوه، د تاهم د مړو حساب یوه خدای ته مالوم دی خو دا دعا کوه چې نامعلوم قبرونه رابرسیره نه شي.

شکور د بند د اوبو په منځ کې د موټر په ټیوپ یوه سپاره کس ته په ځیر ځیر وکتل. داسې یې ښودله چې د هاشم خبرې نه اوري.
خو هاشم پرېښودونکی نه و.

– ولې داسې خپه شوې، دا خو مې د آئینې یو کونج درته وښود، که ټول مخ پکې وویښې څه به کوي.

شکور چې هماغسې اوبو ته کتل:

– دا زما او ستا جگره نه وه، دواړه اقتصادي او اجتماعي فورماسیونونه یو دبل د نابودې په جهت کې فعال و، دا چې کوم یو د متلاشي کیدو جهت لري. راهبردونه یې معلوم نه دي.

هاشم څه ونه ویل

شکور په نصیحت وویل:

– ورك يې كړه قوماندان صاحب آئينې مه را اخله، بڼه به داوي چې
آئينې په گډه سره ماتې كړو.

قوماندان دروغې په علامه لاس ور اوږد كړ.

– واچوه، دا خبره مې دې خوبه شوه آينې به داسې زرې زرې كوو،

چې هيڅوك ځان پكې ونه گوري.

شکور وویل:

– پدې جهت کې موږ بايد يو کامل تفاهم ته ورسېږو.

دواړو لاسونه سره ورکړل. شکور په خدا وویل:

– د پوښتنې سرې دې خدای په دې ملك کې نه پیدا کوي جواب

مواب له کومه شي، د ډيرو حقوق تلف شوي دي.

هاشم په ټوکه وویل:

– رښتیا په متینگو کې دې سخت تبلغات راپسې کول چې هاشم

مزدور دی، هاشم غوبه دی... خپلو رهبرانو ته مو پام نه و، چې د بل په

ټوک رالوی شوي ول.

دواړو وخنډل، هاشم پسې زیاته کړه:

– مزدور مو سپکاوو بیامو د کارگر او مزدور نارې هم وهلې بلا

خلک وئ.

شکور په خدا وویل:

– هغه لکه ستاسې نارې د نورو لپاره وې نه د ځان لپاره. اوس به د

آئینو غم کوو چې کومه روغه پاتې نه شي.

دواړه په خدا موټر ته وختل شاوخوا ناست خلک ددوی د موټر په د

وړو کې پټ شول.

اته ویشتم خپرکی

د رئیس پرمیز پراته لست کې د یاسمین نوم هم په پنځمه گڼه کې لیکل شوی و، هاشم یوځل بیا لست تر نظر تیر کړ، د میز له قلمداني څخه یې یو قلم راواخیست ځینې نومونه یې پرې نشاني کړل. لست یې په شنه کاغذي دوسیه کې ځای په ځای کړ او د میز په خانه کې یې ترنورو دوسیو لاندې کیښود، د میز پر سر زنگ باندې یې گوته ټینګه کړه یو سپین ږیری سړی چې د رئیس د دفتر پیاده و، راننوت او د امر په انتظار د دروازي خواته ودریده.

رئیس تر میز لاندې د باطلو کاغذونو په ټوکړی کې لارې تو کړې، مخکینی دوسیه یې بیا راواخیسته په لست یې سترګې وغړولې، ښه شیبه یې د نومونو په لوستلو تیره کړه سړی یې راپورته کړ سپین ږیری ته یې وویل:

دا د حق د اجرائي ماموره یاسمین راوغواړه.

رئیس په خوله کې ژبه تاوراتاو کړه، د کاغذونو ټوکړمی یې را پورته کړ، څوځله یې لارې پکې تو کړې، له ځایه راوړل شو، خپل پلنگي جمپر یې د دفتر په کونج کې په ولاړ کوټ بند راوځړاوه.

بیرته په خپل ځای کیناست د میز پر سر پرتو کاغذونو په لوستلو

بوخت شو.

د دروازي په خلاصیدو سره یې د تېلفون غوږی راواخیست او یوه
نمره یې دایله کړه:

دوه ځله یې بلې بلې وویل خو له هغې خوا چا ځواب ورنه کړ بیا یې
نمره دایل کړه، بلې بلې.

په غوسه یې د تېلفون غوږی په تېلفون وویشت.
دادحق ته یې چې په دروازه کې د یاسمین شاته غلې ولاړو په قهر
ووایل:

– دا تېلفون بیا څه بلا وهلی؟

دادحق په عاجزی وویل:

– والله که خبر یم صیب.

– راشه وې گوره والله که خبر یم، اوله دې سره یې یاسمین ته د
کیناستو اشاره وکړه.

دادحق تېلفون د میز بل سرته کش کړ، پوه شو چې د تېلفون مزې
غلاشوی دی رئیس ته یې مخ را واراو:

– رئیس صیب د تېلفون لین نشته.

– څنگه نشته څه شو؟

– والله که خبر یم، د شپې دلته ستاسې کسان پیره کوي.

– هوم نوته وایې چې هغو به وړی وي؟

– زه به یې پوښتنه وکم، د مدیر صاحب علی خان تېلفون هم وړک دې.

رئیس نور د هغه خبرو ته غوږ ونه نیو یاسمین ته یې مخ را واراو:

– بڼه د تا نوم یاسمین ده؟

– هو یاسمین.

– بڼه بڼه ډیر بڼایسته نوم دی.

یاسمین څه ونه ویل، ځان یې د چوکۍ د څنگ په راوتلی اسفنج

بوخت کړ، رئیس پورته ورته وکتل، د میز پر سر کاغذونه یې سره واپړول
راواړول.

ـ بنه بنه، نور؟

رئیس نه پوهیده څه ووایي، که وار له واره د لستونو خبره رایاده
کړي ترې خپه به شي، بنه یې وبلله چې د لست خبره د فشار د وروستی
وسیلې په توگه له ځانه سره پته وساتي.

پوښتنه یې وکړه:

ـ څنگه له کاره دې راضي یې؟

یاسمین لنډه ځواب ورکړ:

ـ هو.

رئیس د خبرو په حال کې قلم هم په کاغذ خوځاوو، داسې معلومیده
لکه چې دا خبرې لیکي، خو هغه هسې کړې وړې کړنې په سپین کاغذ
ایستلې، د یاسمین لنډو ځوابونو په تنگ کړی و ناسنجول شوي یې
ووایل.

ـ زه حیران یم چې ستا غوندې ښکلې نجلۍ څنگه دلته کار کاوو.

ـ څه ووایم، نصیب قسمت دی، څوک دلته، څوک هلته.

د یاسمین خبرې نرمې وې خو څیره یې جدي وه د خبرو په وخت کې
یې رئیس ته سم نه کتل، کله به یې ځمکې او کله هم له مخامخ کړکۍ نه
دباندي کتل.

خو رئیس دواړه سترگې په دې کې خښې کړې وې، د هغې هر حرکت
یې څاره، لکه یو مستنطق چې د تورن په ځوابونو کې ریښتیا درواغ
معلوموي.

له یاسمین څخه دده دا حرکتونه پته نه ول، هغې هم دده د هر حرکت
په مقابل کې په بې اعتنایي سره غبرگون نبود.

رئیس بنکته پورته ورته وکتل، له خایه راو لار شو، د کرکی خواته ولاړ، بیرته راوگرځید لکه چې لومړی ځل یې د یاسمین سپینې غاړې ته پام شوی وي د خپل میز په سر له کاغذداني څخه یې یو کاغذ راواخیست خو سترگې یې د یاسمین په غاړه کې خښې کړې وې. قوماندان هاشم تر اوسه د کومې پردې ښځې غاړه داسې نه وه لیدلې، په دفتر کې یوې بلې خواته ته راته، چې د یاسمین مخې ته را ورسیده داخل یې یوه سترگه چنه کړه، داسې یې په څنگ ورته وکتل لکه تری چرگ چې په صراحی کې اوبه گوري.

د یاسمین په غاړه کې له سرو زرو جوړې شوې نقشي دهغې د دواړو تیونو بیخونه پټ کړي ول، د افغانستان له نقشي څخه جوړ شوی د سرو زرو امیل به د یاسمین له نرمو حرکتونو سره یوې بلې خواته ولاړ، خو د هاشم د سترگو یو لوی خنډ و.

هاشم بیا د کرکی خواته ولاړ له کرکی نه یې د باندي وکتل ویې ویل _ که ته له ما سره په یوه لاره ولاړه شي، په سرو زرو کې به دې پته

کړم.

یاسمین په بیره ځواب ورکړ:

_ که په ډبرو کې گلان راتوکیدای شي نو دوه لارې هم یوکیدای شي. ددې د خبرو په وخت کې هاشم د باندي کتل او د خبرو په وخت کې یې د هغې شرمناکې او په عین حال کې قهرجنې څیرې ته پام نه و. ښایي له همدې امله یې د خبرو په معنی نه وي پوهیدلی. بیرته د خپلې چوکۍ خواته راغی، خپل څادر یې چې له څوکۍ څخه راڅړیدلی و، بیرته سره ټول کړ او په هماغه چوکۍ کیناست د خپلو خبرو په ادامه یې وویل

_ له ما سره هرڅه شته، مال، پیسې او هرڅه چې وغواړې، زه چې له

کومه خایه تیریزم ځمکه خپل تنفس بندوي.

ياسمین نور څه ونه ويل، د کوچ نه د راوتلی اسفنج وړې وړې توتې
يې په گوتو کې سرويلې، لکه چې د اهم هغه ځمکه وي چې د قوماندان په
تيريدو سره خپل تنفس بندوي، چوپ وه هيڅ يې ونه ويل.
پروني يې په سرسم کړ او د ولاړيدو تابيا يې ونيوله، خو د رئيس
پرله پسې خبرو چې د ځان او خپلو شتو په ستاينه څرخيدلې، د وتلو
مجال نه ورکاوو.

کله چې د هغه خبرې خلاصې شوې ويې ويل:
_ په دفتر کې کارونه زيات دي، اجازه ده چې ولاړه شم.
اوله دې سره له ځايه را ولاړه شوه.
هاشم د هغې له غوصه ناکې څيرې پوه شو چې خبرو يې ورباندې
چندان اغيزه نه ده کړې خپل وروستی گوزار يې را رومبې کړ ويې ويل:
_ يه، ته مه ځه، دلته ماته يولست راغلی دی.
_ دڅه شي ليست؟

هاشم لست ورته وښود ويې ويل:
_ دا دهغو کسانو لست دی چې کمونستان ول، او يا روس ته تللي
ول.

چې وي ليدل د ياسمین په څيره کې بدلون راغی پسې زياته يې کړه:
_ او ستا نوم په دواړو لستو کې شته، اوس ته ووايه، زه څه وکړم؟
ياسمین ځای په ځای ولاړه وه، لکه چې ددې وروستي گوزار د دفاع
وس يې نه درلود، ورو يې وويل:
_ يوه چاره يې وکه.

_ دانوڅه چاره لري، اوس کار تر کار تير دی، لستونه نيول شوي دي،
دا کسان بايد له وظيفو گوښه او بنديان شي.
د ياسمین په سترگو کې اوبسکې ډنډ شوې، مخ يې بلې خواته

واراوو چې رئیس یې ونه ویني، د چای خورلو د میز پر سر په پرته ورځپاڼه ورتیټه شوه، هسې یې مخې ته ونيوله، بیرته یې پخپل ځای کینوده، رئیس ته یې وویل:

– رئیس صاب ټول کارونه له مجبوریته کیري.

هاشم وخنډل:

– روس ته تگ هم له مجبوریته کیري؟

– څه ووايم، خیردی، ته یې یوه چاره وکه.

رئیس پوه شو چې وروستی گوزار یې پخپله بنکلا مغروره یاسمین

د غرور له نیلي راکوزه کړه.

– چاره خویې ډیره سخته ده، خووبه گورو چې څه کیري؟

نه ويشتم خپرکی

سهار د هاشم ملگرو دهغه په دفتر کې تود مجلس جوړ کړی و. هاشم لادفتر ته نه و راغلی، سموت ویل چې هغه د سهار له لمانځه وروسته تر لسو بجو پورې بیا ویده کيږي او شکر خوب کوي. خوشپې کيدې چې قوماندان هاشم له دوی څخه خپل د اوسیدر ځای بیل کړی و، اوس ددوی لیدنه یواځې په همدې دفتر کې کیدله. بنایي همدا علت به و، چې انډیوالان یې په ده بدگمانه شوي ول. پخوا به دوی د ورځې په یو موټر کې گرځیدل، خو اوس هغه ته تنظیم بل موټر ورکړی و، او دوی ته پخوانی موټر پاتې و، د مرکزي کمیټې په ودانۍ کې ددوی د گډې خونې له دروازي څخه هغه لوحه چې پرې لیکلي و، «د قوماندان محمد هاشم د انډیوالانو اطاق» هم ایسته شوې وه. قوماندان هاشم اوس په وزیر اکبرخان مینه کې په یوه کور کې اوسیده، ویل کیدل چې کورته یې وخت ناوخته ناپیژندل شوي کسان او آن بنځې هم راځي. ددوی دنن ورځې د مجلس موضوع هم همدا وه. سیدامین چې د کرکۍ خواته په کوچ کې په یوه ډډه پروت و، راجگ شو پښې یې پخبلو خپلیو برسیره چې د کوچ خواته یې ایښې وې کینودې ویې ویل.

— یره زه چې ورته گورم هاشم ډیر بدل شوی دی چې دا ولې؟

خان مومین په تائید وویل:

– د هاشم اخیره خاتمه د بدو شوه.

یو بل وویل:

– چوکی سړی خبر ابوي.

سموت چې له بوټونو سره په کوچ کې اوږد غځیدلی و او خپل پکول

یې په لاس کې گډ اوو راپورته شو وې ویل:

– مطلب دا ټول دې بنځو له کار ویوست.

خان مومین وویل:

– ته وادا به د بنځو تاثیر وي؟

– هو نو، نه یې وینې، چې مطلب بنوی بنوی ورسره کیرې پوه شوې

که پوه نشوې، زیرې ته دې پام نه ده، مطلب بس مازې یوه چاره پاتې ده

چې پې را تیره یې کړي.

در محمد وویل:

– دا ټول دغې یو کچنی له لارې ویوست.

سموت وویل:

– ورك یې که مطلب ټولې دغسې دي، رحمان بابا څه بڼه فرمایلي دي

چې «لانت کې په زنان که مور وي د سلطان» او بیا یې په شد او مد د

سلطان محمود غزنوي د مور کیسه داسې تیره کړه لکه چې دده مخ ته

پرون تیره شوې وي.

چې دده خبرې خلاصې شوې، اکبر وویل:

– که زما منی زه خو وایم چې سارایي محکمه به جوړه کړو.

– څنگه محکمه دا تیرې محکمې دې لکه چې بس نه شوې؟

اکبر وویل:

– یه یه هغه خو د نارینه وو وې، اوس به د بنځو لپاره وي.

ـ خنگه؟

ـ بس لکه د رؤف غوندي چي چيري مو لوخ مخي بنخه ليدله مخ ته به يي تيزاب شيندو، يا به يي خاي په خاي وژنو.
انورتائيد کړه:

ـ والله که دې بده خبره کړې وي اول به دا ياسمين ده که خه بلا ده، دا وژنو.

خو سموت د نصحيت په ډول وويل:

ـ خبره زمور په سړي کې ده پوه شوې که پوه نشوې دا بايد لاري ته راولو، مطلب دده پرتوگ له شکور سره بدل شوی دی، خه چې هغه کول اوس يې دی کوي.

ـ نو ته خه وایې چې خه وکړو؟

ـ زه وایم چې مطلب له ده سره به خبرې وکړو پوه شوې که پوه نشوې ورته به ووايو چې اول دا ياسمين له خانه لرې کړي.

اکبر وويل:

ـ نا اوس په هغه ډيره گرانه ده، خان به ورك کړي هغه نه ورکوي.

سموت په غوصه وويل:

ـ چې راسي زه دا ټول ل ل ل ...

دروازه خلاصه شوه، قوماندان محمد هاشم له خپلو بريگانو سره

په دفتر رانوت.

سموت خپله خبره واپوله.

ـ هو والله زما هم ډير بد ايسي.

هاشم چې په خپل خاي کيناست دا نورو ته يې مخ راواړاوو:

ـ بيا مو په چا کې ميده کړې ده؟

له سموت نه لاره ورکه وه نه پوهيده خه ووايي خان يې تير کړ:

- هسې يوه خبره وه ورك يې كړه.
 - خوك مو ميدان ته راچولې و، زه خوبه مو نه يادولم.
 - يه يه تابه ولې يادوو، داشكور ملحد مو سره ياداوو.
 - ولې هغه څه كړي دي؟
 سيد امين په تمسخر وويل:
 - هغه هيڅ هم نه دي كړي، نه يې خوك وژلي دي نه يې په كليو
 بمباري كړي دي نه يې چاته ...
 هاشم يې خبره پريكړه
 - پريزده دا خونې خبرې
 سموت هم جرأت پيدا كړ ويې ويل:
 - مطلب ټول انډيوالان وايي چې تاسې كه خوك وژلاي اول مو بايد
 داسر كوزي خوندي كړي واي مطلب تاسې نور غريبان ووژل دي مو
 ملگري شو.
 هاشم په نصيحت وويل:
 - گوره سموت گله ته خوشكر هونبنيار سړي يې، هغه لاس چې نشي
 پريكولې بنكل يې كړه.
 له ځايه راځگ شو په قدم وهلو يې پيل وكړ پسې زياته يې كړه:
 - په دې خبرو سر مه خوروي.
 كه پدې خبرو پسې گرځيدئ زيرې به مو ژر سپينې شي.
 ياسمين چې دفترته رانوتله لكه چې انتظار يې نه درلود چې له
 هاشم سره دې دومره كسان ناست وي وار خطاشوه، بيرته شاته وگرځيده
 په داسې حال كې چې په يولاس يې دروازه ترله په ټكني غز يې وويل:
 - سلام
 خو چا يې د سلام ځواب ونه وايه، ناستو كسانو يوبل ته وكتل

هاشم خان د میز په سر په کاغذونو بوخت کړ یاسمین یوې بلې خواته وکتل، د رئیس د میز په لوري روانه شوه ویې ویل:

– رئیس صاحب زه مو پکاروم؟

اوس نو وار د هاشم و چې وار خطاشي.

– ته ته هو رښتیا خطونه هغه مکتوبونه هغه به ...

یاسمین ورسره مرسته وکړه:

– هغه پروني مکتوبونه دې لاسلیک کړل؟

– هو هو ما هم هغه مکتوبونه یادول، داسې ده چې هغه والله که

پوهیږم چې هغه څنگه وو، وروسته، لږ وروسته راشه

ناستوکسانو د سترگو له کنج یاسمین ته کتل.

اکبر د خان مومین لاس چې د کوچ په څنگلي یې دده خواته ایښی و

وسکونډ ورو یې وویل:

– د کافر لور اور لگوي.

خان مومین تر څنگ ورته وکتل خو اکبر یاسمینی ته کتل ده ته یې

ورپام هم نه و.

یاسمین د دروازي په خوا روانه شوه، له هاشم، پرته ټولې سترگې

پسې وې.

د یاسمین له وتلو وروسته دوی هم یو یو پاڅیدل.

ديرشم خپرکی

ياسمين په خان کې يو پت احساس لیده، چې په مقابل کې يې مقاومت ورته ناشونی بنکاریده، له خه وخته راهيسې يې هم په چلند او هم په خيره کې بدلون راغلی و، دواړه لاسونه يې د سرو زرو له بنگرو ډک ول، غاړه يې هم د افغانستان د نقشي پر خای په نسبتاً غټه اسم الله او نري اميل بنکلي کړې وه. اوس يې د پخوا په خير توکي نه کولې که به چا د مينې کومه خبره ياده کړه دې به ژر خبره واپروله.

اوس يې په دفتر کې د خپلو خورلنو د توکو په خواب کې دا نه ويل چې دا او هاشم د يوه لوی سيند دوه غاړې دي چې هيڅکله به سره نږدې نشي.

دا په خپلو هغو خبرو پښيमानه وه چې خپلو همکارانو ته يې ويلې و چې دا له هغو بنځو څخه نه ده چې له هر خیرن سره په خلاصه تڼده او موسکا خبرې وکړي.

دا په هغو نومونو هم پښيमानه وه چې په لومړيو ورځو کې يې په هاشم ايښي ول.

له هغې ورځې چې ددوی په اداره کې د نارينه وو او بنځو دفترونه سره بيل شوي ول، او نورې بنځې ددې او هاشم، له پتو اړيکو څخه خبرې شوې وې، ټولو ميرمنو به دا ځوروله ځينو به پرزې پرې ويلې چا به توکې

پرې کولې او ځينو ځوان خبرې هم نه ورسره کولې. داهم د نورو ميرمنو له دې ډول چلند څخه په تنگ شوي وه خو چاره نه وه، ځکه د ادارې د ميرمنو لپاره همدا يوه لويه کوټه چې پخوا د محاسبې مدیریت و، په نظر کې نيول شوي وه.

رئيس هاشم ورسره وعده کړې وه دې او ددې څو نورو خاصو ملگرو ته به ځانگړې دفتر ورکوي، خو تر اوسه يې لا دوی ته دفتر نه و پيدا کړی، يو ځل يې په څلورم منزل کې د بل رياست يو دفتر ددوی لپاره خلاص کړ، هلته راکت ولگيده او د دفتر يو ديوال يو مخ له منځه ولاړ. نن هم چې دا د هاشم له دفتره راغله، نورې همکارانې پرې ورتولې شوې، دپخوا په شان ټوکې او مسخري وې ديبا د چای پياله د ياسمين مخې ته کيښوده په معنا داره غږ يې وپوښتل.

— څنگه ياسمين د سيند اوبه خو به نه وي وچې شوې؟

ياسمين لکه چې ددې په کنايه پوه شوی نه وي وويل:

— ولي څه؟

— هسې ما ويل وچکالي ده، چې د سيند دواړه غاړې سره يو شوې

نه وي.

ټولو وخنډل، ياسمين ځان نه بايلود ويې ويل.

— څه گډې وډې سره وايې؟

— چې اوبه نه وي نو سيند وچيږي او دواړه غاړې يې سره نږدې

کيږي.

د انور وته يې مخ ورواړ او:

— که څنگه همدا سې نه ده؟

ټولو وخنډل.

— حتماً، حتماً، څنگه به نه سره نږدې کيږي.

د خدا آواز لوړ شو
 شکیبا ظاهراً خبره واروله
 - یاسمین دا اسم الله دې په خو واخیستله، ډیره بنکلی ده
 یاسمین ترولی شوه
 - دا هو دا ډیره بنایسته ده
 شگوفې په خدا وویل
 - څه یې پوښتې، څه دې خو نده اخیستې؟
 نیلا په مسخرو وویل
 - رښتیا وایې، دا خواره څه پې خبره ده، دا شنه غمي یې په یاري
 گټلي دینه
 ټولو وخنډل، د یاسمین د مخ سرخي زیاته شوې وه ټولو خنډل، نږدې
 خاصو ملگرو یې هم له هغو سره خنډل
 یاسمین په غوسه شوه
 - تاسې بنځې خو که هرڅومره تعلیم هم وکړئ بیا هم حسادت نه
 پریردئ
 مرضی ورغبرگه کړه
 - نو ته څوک یې، ته لکه چې بنځه نه یې؟
 - یم خو ستاسې غوندې نه
 له دې سره یې خپل کوچني بکس غاړې ته واچاوو، را ولاړه شوه
 - چیرې ځي؟
 - خپه نه شې، مور خو هسې ټوکې کولې
 یاسمین په دروازه کې وویل
 - شفاخانې ته ځم بیرته ژر راحم
 یوولسو بجو ته لا پنځه ویشت دقیقې پاتې وې، یاسمین په ښار کې

سوکه سوکه روانه وه، خو دکانونو ته ودریده خوڅه شی یې وانه خیستل، لس کمې یوولس بجې وې چې د فروشگاه مخې ته ورسیده، د کبابي مخې ته د قوماندان هاشم لنډ کروزر ولاړ و په لیدو یې خوشحاله شوه مخامخ موټر ته ورغله، خو د موټر دروازي ترلې وې بنیسي یې توري وې دننه هم څوک نه پکې معلومیدل نیت یې وکړ چې د وعدې په ځای کې ودریزي خو په دې وخت کې هاشم چې لویه پلاستيکي کڅوره یې په لاس کې وه راغی د یاسمین په لیدو په بریتونو کې موسکی شو، دروازه یې خلاصه کړه.

— راخته ژر خیره.

موټر د وزیر اکبر خان مینې په لوري په بیره حرکت وکړ. هاشم موټر دگاراچ په ځای په انگر کې ودر اوو.

شاوخوا یې وکتل یاسمین ته یې وویل:

— راخته د پاچاهي ځای ووینه.

دواړه په دویم پور کې د خوب کوټې ته ولاړل په خوشیو کې د میز پر سر درې ډوله کباب، میوې او بوتلونه کینودل شول. کوټه گډه وډه وه، د دروازي خواته چلمچي له اوبو ډکه ایسي وه، او په سريي د منو پوستکي پراته ول، د خوب د تخت روجايي هم ټوله شوې وه، د تخت سرته له میزنه سگرت داني رالويدلې وه او د سگرتو ایرې په عالی تويې شوې وې، د پخوانی دیوالي بخاری دروازه خلاصه پاتې وه، او د ممپلیو او بادامو پوتکي پکې پراته ول.

هاشم ژر ژر په کوټه کې اضافی شيان ټول کړل. یاسمین د تخت

خواته په یوه چوکۍ غلې ناسته وه، له ده سره یې په کار کې مرسته نه کوله، بنایي په دفتر کې د خورلنو له خبرو ځوریدلې وه.

د هاشم ټوکو یې هم په شونډو موسکا رانه وستله خو دا خواشینی

یې د دودې په مینځ کې ورو ورو ورکه شوه اوس یې نو خوله له خدا نه سره ورتله، دواړو خندل په کوټه کې گرمي زیاته شوه. دخپل کمیس دوه تنی یې خلاصې کړې، هاشم پردې واچولې خو دوه کړکی یې خلاصې پریښودلې.



د ماښام تیاره خوره وه چې هاشم رڼا ولگوله، یاسمین ټینګار کاوو، چې کور ته یې ورسوي. خو هاشم ټکنی و، له حالاتو پوره خبر نه و، له گرمې راهیسې یې له خپلو وسله والو کسانو او پوستو سره مخابروي اړیکې پرې کړې وې.

خپل نږدې وسله وال یې هم چې دده د ساتنې ترڅنګ به یې له حالاتو هم خبر او ورخصت کړي ول.

یاسمین ته یې وویل چې شپه تیره کړې، خو هغې تلوار درلود او د پاتې کیدو نه وه دالومړی ځل و، چې هاشم په هغې په غوسه شو.

— رښتیا چې تاسې ناقص العقل یاست، دا وخت دتلو نه دی.

— نه نه زه ځم، ټوله ورځ درسره وم.

— هسې نه چې په کومه بلا مې واړوې.

چاره نه وه یاسمین یې د شا په سیت کې کینوله او په مړو خراغونو یې د زړو مکرویانو په لوري حرکت وکړ.

د عامې روغتیا په څلور لارې کې دوه تنه وسله وال د سرک په منځ ولاړول، او دواړو موټر ته مخامخ ټوپک نیولی و. هاشم موټر ودر اوو، دروازه یې خلاصه کړه.

— څه خبره ده، چې د سرک په منځ کې ولاړ یاست؟

— راکوز شه، ته څوک یې. چې داسې برېر غږیږي؟

هاشم پوه شو، چې څلور لارې بل گروپ نیولې ده.
 څنگ ته یې په تیاره کې لاس وټپاوو، تفنگچه یې په لاس ورنغله.
 وسله وال ترمټ ونيو، لاندې یې راگوزار کړ.
 _ رابنکته د خان زو، زه درته وایم رابنکته ته لا کلانکاري کوي.
 وسله وال د شا دروازه خلاصه کړه یاسمین غلې ناسته وه.
 وسله وال یې مخې ته لاسي خراغ ونيو:
 _ هوم راگوزه شه.

یاسمین خان سره ټول کړ، د موټر په سیت پورې یې خان ونبلاوو.
 وسله وال په غوصه وویل:
 _ راگوزه شه خان مه راباندې ...

بیایې وپوښتل:

_ داسې دې څه کیږي؟

_ دامې خاوند دی؟

_ افرین.

اوله دې سره یې د یاسمین لاس ونيو د خان په خوا یې راکش کړه.
 بل وسله وال ته یې مخ ورواړ او:
 _ ضیا دا زما کوټې ته بوزه.
 _ نه نه زه خپل میړه ته ورځم.
 وسله وال په بې اعتنایي سره وویل:
 _ خیر دې نن شپه دې میړه بدل کړه.
 وسله والو یو په یوه خوا اوبله په بله خوا بوتلل.

يوديرشم خپرکی

ملوك تريخوا غلی و، په بنار کې د هرنوي خبر په اوریدو به یې
یوازی سر وښور او و به یې ویل
_ خدای دې د نیکو هدایت ورته وکړي
دی پخپلو پخوانیو خبرو پښیمانه معلومسیده
داڅو ورځې چې جگړې نه وې نو ملوک او کلاخان به دواړه په
بایسکلونو سهار له بناره وتل او له چهار آسیاب او دوغ آباد څخه به یې
اوره او غوړي راوړل
دایوه اوونۍ د اوړو او غوړو راوړل ددوی ورځنۍ دنده گرځیدلې
وه.

په څو تیرو ورځو کې دوی د خپلو کورنیو اړتیاوې پوره کړې وې او د
جگړو له ویرې یې تر خپلې اړتیا زیات اوړه ذخیره کړې ول، کلاخان هم له
جگړو دمخه خپله کورنۍ کابل ته رالیږدولې وه خو په لومړیو جگړو کې
یې کشر ورور گلاخان وړک شو
خو نن هریوه پنځه پنځه مننه اوړه او یویو پیپ غوړي د خپلو
بایسکلونو په کنجوغو تړلي ول
د کلاخان بایسکل پنچرو، ځکه دواړه پلي له بایسکلونو سره
روان ول

خه پیسی چي وریاتی وې د لاری پاتکونو تری وری وې، له کلاخان
خخه وروستی زرگون هم چي د بایسکل د پنچری د نیولو لپاره یی د
کمیس د خنگ په جیب کي خوندي کړی و، په سرک ولاړیوه وسله وال
اخیستی و، اوس نوله هغو پوستو او پاتکونو راتیرشوی ول، چي د
خوراکی موادو او تیلو له راوړونکو خخه د باج اخیستلو لپاره گام په گام
جوړشوی ول.

دوی هغودوو وسله والو چي د سرک په منخ په چوکیو ناست ول
و درول، یوتن چي ژاولي یی ژولې او په خوله کي به هر وار راړولو به یی
تک تری ویوست ددوی مخي ته راغی:

— دا قاچاق چیري وری؟

— قاچاق نه دی اوړه او غوړي دي خپلو کورونو ته یی وړو.

وسله وال هغه بل ته مخ ورواړاوو په خندا یی وویل:

— زلگی وینی یی؟

زرگی چي خوله یی د جوارو له پولیو ډکه وه په ډکه خوله وویل:

— ته یی قاچاق ماچاق خه کوي خپل حق تری واخله پریږده چي خپله

لاروهی.

هغه بیرته دوی ته مخ ورواړاوو.

— وامووریدل؟ پیسی راوباسی.

ملوک وویل:

— پیسی خوهغو نورو لیوانو یو وری، والله که تنگه هم را پاتی وې.

خو وسله وال پریښودونکی نه و، له ډیرکش وگیر وروسته یی دواړه

تلاشي کړل چي ویی لیدل پیسی نه لري، خپل ملگري ته یی مخ وراړاوو:

— دا خو یو هم پیسی نه لري.

د کلاشینکوف میل یی ددوی په خوا ونیو.

– څنگه اول کوم یو وولم؟

دواړه ژیر زینبلی ولاړول، هیڅ یې هم نه ویل.
زرگی چې اوس د پوستې ترمخ دیوه لوی عکس لاندې ولاړو، پرې
غږ وکړ:

– مه یې وژنه، بیا به دا مرزګې له دې ځایه څوک وړي، له بویه به یې
لیوني شو.

– دغسې خو یې نه پریردم.

زرگی ورته وویل:

– نو څه ترې غواړې، پیسې نه لري نور خو په دې کنډوالو کې نه
بایسکل په کار راځي نه اوږه.

توپکوال ملوک په خټ کې په قنډاغ وواځه ویې ویل:

– تاخو والله که همداسې پریردم، ډیر هوکي مالومیرې. څه چې بیا
په دې لار را نشي.

دواړه په بیره روان شول، ترڅنگ به یې کله کله شاته وکتل چې لږ
لري شول ملوک وویل:

– عجب خلق دي، انسان داسې ورته بنکاریرې لکه توبه نعوذبالله
دوی چې پیدا کړی وي.

کلاخان په خندا ورته وویل:

– یاره کاشکې ټول مجاهدین ستا په شان وای.

– خدای دې خوار نکړه، ټول اصیل مجاهدین زما په شان څه چې تر
ما ډیر ښه دي.

– که خپه کیږې نه دا خو درسره نه منم، عجیبه داده چې ته څنگه

پکې وي.

ملوک وخنډل

– ته یې چې نه منې مه یې منه، خودا ټولې دنیا منلې ده چې
مجاهدینودا وطن له لوی بنامار څخه خلاص کړ.

– دادې منم خوزه چې اوس دغوته گورم، په نوم یې شرمیرم. وگوره
څه یې ونه کړل، غلا، چور، ظلم، تیری، داتول مو ولیدل.

– لیونیه داهسې د مجاهدینو په نامه تجارت کوي، د مجاهد بلا
پرې وگرځه، مجاهدین هغه ول، چې له روسانو سره و جنگیدل، شهیدان
شول، څوک چې ژوندي پاتې سول ټوپک یې ایسته وغورځاوو د وطن د
آبادي لپاره یې متې راوغاړلې او په ...

کلاخان په یوه ږنگ دوکان څریدلي عکس ته اشاره وکړه.

– او دا؟

– دا هم د وطن د بنمنان دي هم د مجاهد، مجاهد د چا میرمن په زور
نه بیایي، مجاهد په چا ظلم نه کوي.

– خودوی وایي چې روسان مور وایستل، وطن مور آزاد کړ.

ملوک په غوصه وویل:

– ددوی خولې څوک ترلای شي، د کوم رهبر زوی، ورور، خور یې،
اوبسی، د ترور زوی، د ماما زوی، د کاکا زوی او نور خپلوان جنگ ته
تللي دي؟ دوی خود نورو غریبو په وینو تجارت کاوو، د نورو په وینو
یې بنگلې جوړې کړې، د خوارانو په وینو یې ډالر پیدا کړل.

کلاخان په بې اعتنایي وویل:

– اوس خودا دی دوی پاچاهي کوي، وایي چې د توري په زور مو

گټلې ده.

– دا د خپل ورور په وینو ږنگ توره به که خدای کول ډیره ژر ماته
شي د ناروا خراغ تر گهیځه نه لگیري.

کلاخان په خدا وویل:

- په تاسې هم د مومین خان د بنامار کیسه شوی ده.
 - هو خو هغه چا چې بنامار وژلی په کلي کې ناست دي. موزیان د
 بنامار تسمې په لاسو کې گرځوي او چوکۍ پرې رانیسي.
 چې کلاخان څه ونه ویل، ملوک په خدا ورته وویل:
 - دتا دې پوښتنې ماته دهغې ښکلې ډاکټرې خبرې را یادی کړې.
 - دکومې ډاکټرې؟

- په پاکستان کې چې زه په هسپتال کې بستري وم یوه ډیره میربانه
 او ښکلې ډاکټره وه، د مایې ډیر خدمت وکړ، داسې ښه نوم یې و، ژولیا،
 یوه ورځ مې ورته وویل: ارمان چې مسلمانان وای او له خدایه منکره نه
 وای، دې وویل: چې زه په خدای ایمان لرم.
 ما ویل عجیب - دې له واره وویل عجیبه دانه ده، عجیبه داده چې
 مور انسانانو ته چې خدای عقل راکړی ولې یوله بله کرکه لرو او یو دبل
 وینې تویوو.

کلاخان وویل:

- دا دې ترڅه وویل:

- دامې ستا ترخبرې پورې وویل، عجیبه داده چې زه ولې مجاهد
 وم، عجیبه داده چې دتا غوندې نیک خلک ولې له مور سره جنگیدل.
 کلاخان سوړ اسویلی له خولې وایست.

- هی هی مور هم دغسې درواخله لکه تاسې. زموږ ځوانان هم د نورو
 د هوسونو قرباني شول.

زموږ ځوانان نیک او پاک خلک ول، او په صداقت سره د وطن لپاره
 جنگیدل، خو خبرنه ول، چې څوک به یې د کعبې په ځای ترکستان ته
 بیایي.

- عجیب.

عجیبه دانه ده، عجیبه داده چې اوس هم ځینې د رهبرانو تر شا
 تړلې سترگې روان دي، رهبران او غټان هرځای رهبران دي که دلته دي که
 هلته، پخپله مخکې ځي او قافله کندی ته ورخطا کوي لکه چې وینې یې،
 یو شعر مې را په یاد شو:

خرڅوي یې رهبران په سوداگرو

خدای دې مل شي د وطن او د ملگرو

نه پوهیږي چې په کوم پلو دې بیایي

چې روان یې په گدا او په سندرو

دوی په همدې خبرو کې ول، چې له هرې خوا د درندو وسلو ډزې

پیل شوې تا به ویل چې د ټولې نړۍ وسلو کابل په نشانه کړی دی، پرله

پسې ډزې کیدې دا معلومه نه وه، چې چا په چا یرغل کړی دی او څوک

څوک ولي، درندو وسلو یو ډاروونکی غره‌ار جوړ کړی و.

دوه دیرشم خپرکی

د وتلو لاره نه وه، څوك چې پوهیدل له لومړنیو جگړو وروسته یې
ځانونه وایستل.

ډیرو خو ایله سرونه وایستل او نور ټول شته یې په ځای پرینودل.
شمروزه په ملوك په غوسه وه، ده د گزرد وکیل خبره نه وه منلې چې
ورته ویلي یې و:

— دا خلك زه پیژنم، په دې اور بند یې مه غولیزه دا هر یو بل جنگ ته
ځان جوړوي.

شمروزي په هغه ورځ د خپل ورور ملوك خبره هم اوریدلې وه، چې د
وکیل په ځواب کې یې ویلي و:

— دا دتاسې خبرې دي، که خدای کول وروسته له دې به ټك هم وانه
ورې، هرڅه چې و، تیر شول.

خو دده خبره داخل هم دروغ ختلې وه.

جگړه پیل شوې وه، دا وار د هغو تنظیمونو ترمنځ جگړه وه چې په
تیرو جگړو کې سره ملگري ول.

په تیره جگړه کې دښمنو ډلو اوس یو بل ته لاس ورکړی و او د خپلو
پخوانیو انډیوالانو په ضد یې سنگرونه نیولي ول.

ملوك او هیواد د کوچنی-تکاوې پخوانی-دروازه بنده کړه او

د درېچې پرځای یې چې د دهلیز دروازی ته نږدې وه کوچنۍ دروازه جوړه کړه.

دوی ټول اته کسه ول، په کوچنۍ تکاوي کې نه یوازې کیناستلای شوای بلکې د شپې یې خوب هم پکې کولای شوای.

خو پروڼ سهار وختي چې جگره لږ آرامه وه د کلاخان کورنۍ هم ددوی کور ته ځانونه راوړسول، کلاخان وویل: اولادونو یې تیرې لس دولس ورځې په رانه میدان تیرې کړي، خو د خدای فضل و، چې راکت یې په کور نه ولگیدلی، پروڼ شپه د بیم ۱۳ یوې ضربې ددوی کور هم بې برخې نه و، پرې ایښی گولی د دوی په سالون لگیدلې وه، خو هغه گری دوی ټول د سیوري په خونه کې ناست ول، یوازې د کلاخان لاس لږ تپي شوی و، هغه هم خښته پرې ورلویدلې وه.

ددوی په راتگ ټول خوشحاله ول، خو تکاوي یې په دوی تنگه کړه، وروسته له هغه به ملوک، هیواد او کلاخان په پخلنځي کې چې د سیوري خواته جوړه شوې وه او د توغندي له مخې چپه وه کیناستل.

بنځې او ماشومان په تکاوي (زیرزمینۍ) کې اوسیدل پخلی هم نارینه وو کاوو، بنځو خو دا څو ورځې لمر په سترگونه ولیدلی خو ماشومان به ددوی له منتونو سره سره کله کله راووتل، په انگر کې به یې لوبې شروع کړې خو هیواد به په زور بیرته تکاوي ته ښکته کړل.

ددوی لیدنه به یوازې د ډوډی وروړلو په وخت کې کیدله، کلاخان به چې ډوډی وروړه نو دوی ته به یې ډاډ ورکاوو.

— انشاء الله جنگ دریري ملگري ملتونه اوربند اعلانوي.

د گل مرجان کوچني زوي (بهير) پوښتنه وکړه:

— کاکا ملگري ملتونه ډیر زوره وړ دي؟

— هو بچو، که وغواړي جنگ په یوه ورځ کې دروي.

د هغو زور په دغو رسیږی؟

هو.

د بهیر پوښتنې نه تمامیدې:

ملگري ملتونه څو کسه دي؟

هغه کسان نه دي د دنیا له هیوادو جوړ یو سازمان دی.

بهیر په ناباوری وویل:

بو، نو دیوه زور په اوو تنظیمو رسیږی؟

کلاخان به همداسې ووت، بهیر به نورو ته په نا هیلي وویل:

بیا به هم مکتب ته ولاړ شو؟

ملگري ملتونه د کلاخان او ملوک لپاره پیغور گرځیدلي ول، چې کله

به تکاوي ته ورغلل بنځو او ماشومانو به بیا پوښتنې پیل کړې:

دا دتاسې ملگرو ملتو خو هیڅ ونه کړل.

کله کله به دباندې ورپسې راووتل و به یې پوښتل:

دا ملگري ملتونه پسې څه شول؟

اوس به نو بنځو هم د رهبرانو ترڅنگ ملگرو ملتونو ته ښیږی

کولې.

خدای دې دا ملگري ملتونه ځوانیمرگ کړي، دوی هم څه نه ورته

وايي، دا څه حال دی؟

خو د ماشومانو او بنځو ښیږی او سوې نارې به د ډزو په آواز کې

ورکې شوې.

هغه ورځ جگره ترپخوا سخته شوې وه، بس لکه سخته زلزله چې

وي، غره‌هار و، دانه معلومیده چې گولی له کومې خوا ویشتل کیږي.

له دورو او لوگیو معلومیدل چې شاوخوا توغندي لگیږي، هسې

د تالندې په څیر غره‌هار و، چې دا سړي نه شوای تشخیص کولای چې

له کومې خواراخي د توغندي يوه گولۍ د کور په ديواله ولگیده،
شاوخوا تورو لوگيو ونيوله چې دورې کيناستلې ملوک او هیواد راوتل
نومړی څه يې چې وليدل تلوسه وه چې د تکاوي په دروازه کې په وينو کې
پرته وه.

ملوک د واره په غبر کې را واخيستله:

خوږې، خوږې!

د توغندي بله گولۍ د انگر په منځ کې ولگیده، هیواد له تلوسې
سره يوځای ځان تکاوي ته واچاوو مخ او جامې يې په وينو سرې وې.
شمروزي د سر وينستان شکول، بنځو او ماشومانو ژړل.
تلوسه بې روحه د هیواد په غبر کې پرته وه.
کلاخان د تلوسې پښه او نس په ټيکري وتړل، خو وينې لا روانې

وې.

هیوادهماغسې تلوسه ښکلوله.

کلاخان يې ترپښه بله څیره هم وروتړله په تنده يې لاس کښود دا
نورو ته يې مخ ورواړاوو:

ساه پکې چليږي، که خدای کول جوړيږي.

شمروزي تلوسه په غبر کې واخيسته.

تلوسې سترگې پرانيستلې:

لالا!

ټول خوشحاله شول، ژړا ودریده.

هیواد په غبر کې واخيستله تلوسې سترگې پټې کړې، ملوک يې په
خوله کې اوبه ورڅخولې، تلوسې بيا سترگې پرانيستلې هیواد ته يې
وکتل:

لالا بيا نه نه نه دردر درځمه، ما ما ما مه مه مه وه.

بیانه درخمه . ب . ب . ب . بیا . ب . ب . نه . . .

هیواد په دک ستوني وویل:

خوره کې چې پورته راشې ظالمان دې داسې په راکت وولي
 او له دې سره په ژړا شو، په تکاوي کې د ناستوکسانو د ژړا آواز هم
 ورسره لوړ شو.

اوس نو ملوک او کلاخان هم خپلو سترگو ته د سمالونه نیولي ول،
 لکه چې ټول پوه شوي وي چې د تلوسې وروستی سلگی دي
 تکاوي چیغو او ژړاوو په سر واخیسته.
 ټول د تلوسې د بې ساه جسد په شاوخوا راټول ول
 مړی یې په ټیکري کې ونغښت.

په هغه شپه هیچا ډوډی ونه خوړله، ماشومان هم لا وختي ویده
 شول، اوس نو د الوتکو او توپونو له غرهار سره ټول عادي شوي ول.
 دوه شپې همدا سې تیرې شوې ددریمې شپې په سپیده چاود یې د
 انگر په کونج کې ځمکه وخرله او مړی یې خاورو ته وسپاره.

درې دیرشم خپرکی

ویل کیدل چې جنگي ډلې له کابل څخه د بهرنیانو د وتلو لپاره په یوه ورځ اوربند سره سلا شوې دي، دا ورځ د کابل په خلکو د اختر ورځ وه.

د بنار په سرکونو په کډو بار کراچۍ روانې وې، له کابل په وتلو لارو کې په کډو بار موټرونه کتار ول، تا به ویل چې ټول بنار کډه بار کړې ده، لارې هم له بنځو او ماشومانو ډکې وې، ټول بنار په منډو و، د ټوپکوالو موټرونه هم په کالیو بار ول، معلومه نه وه، چې له کومه راځي او چیرې ځي، د بنار په واټونو کې ولاړ وسله وال کسان هم بې برخې نه ول، دوی به چې په کډو کې کوم شي خوښ و، د بیل او د پیرو دلو د سندونو د نه درلودلو په بهانه به یې له موټر او یا کراچۍ نه راکوز کړل، ځکه خو په هره پوسته کې ډول ډول یخچالونه، تلویزیونونه، رادیو کستونه او الماری لیدل کیدلې، چې له خلکو څخه ضبط شوي ول. په خوشحال مینه کې هم څوک نه و پاتې لا په سپیدو کډې بار شوې وې. ملوک او کلاخان هم دوه کراچۍ کرایه کړې.

خپل ضروري کالي یې پکې بار کړل، بڼه شیبه په حویلی کې د تلوسې قبر ته ودریدل، کلاخان له دروازي څخه څوځله راغبر کړ: - ژر راځئ ژر راځئ په دې خلکو باور مه کوئ، هسې نه چې بیا سره بنکر په بنکر شي.

خو ملوک او نور ټول د انگر په کونج کې د خاورو د کوچنی غونډی
 شاوخوا چوپ ولاړ ول، لکه چې زړه یې نه و ماشومه تلوسه یوازې
 یریرېږدي، د وږمې په مخ اوښکې روانې وې خو د ژړا غږ یې نه اوریدل
 کیده، شمروزه د قبر ترڅنگ ناسته وه، بس هسې یې قبر ته کتل، لکه چې
 اوښکې یې وچې شوې وې یا نه غواړي خپله ماشومه لور پخپل زړه کې د
 خواشني له هغه ستر توفان نه خبره کړي، چې ددې د زړه ستنې یې له بیخه
 ایستلې وې، کلاخان هم لکه چې پخپله مخکینی خبره پښیمانه وې،
 د دروازي خواته غلی ودریده.

د کور مخې ته دواړه کراچی بار ولاړې وې.
 سپین ږيري جوالي چې دا حالت ولید، انگر ته راننوت د ملوک
 ترڅنگ ودریده له یوه اسویلي وروسته یې وویل:
 - تاسې له دنیا نه ناخبره یاست، ته یو وار ووزه وگوره چې په ښار
 کې څه حال دی، بسته بسته کورنۍ تباه شوې تاسې لا شکر نه کوئ.
 سپین ږيري هیواد ته مخ ورواړ او پسې زیاته یې کړه:
 - دا پرون پرون، یوه نفر زما کراچی کرایه کړه مور یې رنځوره وه
 چې په کراچی کې یې امن ځای ته ورسوي، خو ترمور دمخه راکت کورته
 وورسیده، ټوله کورنۍ تباه شوه، نور د وړلو لپاره څه نه و پاتې.

سپین ږيري پرله پسې خبرې کولې:
 - په اور بند مه غلطېږئ، اور بند خو انسانان کوي، هسې نه چې
 اوس یې بیا شروع کړي او خدای مه کړه ټول دلته تباه شو.
 د سپین ږيري نصیحت په دوی اغیزه وکړه، یو یو د دروازي په لوري
 روان شول، له حرکت سره سم د دوی ژړا هم پیل شوه، تر خیرخانی پورې
 یې ژړل.

د سيدالناصري د ليسي ټول ټولگي په مهاجرو ډك ول.
 د جدي د مياشتې وروستۍ شپې ورځې وې، ژمي و، خو واوره نه
 وه، لكه چې د سربو باران په واوره زورور شوی وي، واوره ونه اوریده
 هغه ورځ هم لمړینه وه، لمرو، خو لمر داسې معلومیده لكه ترسهاره بل
 شوی خراغ چې تیل يې په خلاصیدو وي نه يې تودوخه لرله، نه هم رڼايي،
 بس د كفن په شان سپينه رڼا وه.

په هر ټولگي كې پنځو پنځو او په ځينو كې شپږو او اوو كورنيو
 اړولي ول، دوی د بنوونځي په دهليز كې يوه كوچ ته پرده جوړه كړه او د
 پردې شاته دواړو كورنيو خپل راوړل شوي كالي هوار كړل.
 په لږ وخت كې د بنوونځي دهليز هم ډك شو او نور دباندي په انگر
 كې پاتې شول.

يو غمجن د بل غمجن په ليدو خوشحاله كيږي، دلته داسې خلك
 سره راغونډ شوي ول، چې له هريو به دې پوښتنه كوله، غم لړلې خبرې به
 دې اوريدې.

– دوه زامن مې ورك دي.

– ورور مې شهيد شو.

– په كور مې راکت ولگيد بس زه او دا يوه لور مې ژوندي پاتې

شو.

– خاوند مې د جنگ په اوله ورځ له كوره وتلی بيانه دی راغلی.

– لور مې وركه ده.

همدا يوه ورځ وه چې بايد ټول ضروري كارونه پكې شوي وای،
 ملوك او هيواد د كور د پاتې كاليو د راوړلو لپاره بيا خوشحال مينې ته
 روان شول، ملوك په ټولو منلې وه، چې امن سمیې ته د كور د ليردولو په
 سبابه د خمارې د ليدو لپاره كلي ته ځي.

له باغ بالا تیر شول.

د اسمایی او دارالامان غرونو یو په بل د توپونو ډزې کولې خو دا ډزې داسې نه وې لکه چې جگره وي، خلکو هسې ساعت تیری باله، اخیر توپکوال چې دا دوه میاشتی یې له ماشې گوته هم نه وه ایسته کړې، نن له سهاره تر لورمزدیگره ارام ناست وای؟

بناریان پوهیدل چې په جنگي ډلو به نن بې جگرې ورځ خومره سخته تیره شوی وي، نو یونیم ډز بناریانو د جنگي ډلو طبعي حق باله. خود دوو غرونو دا جگره ایزه لوبه سوکه سوکه په لویه جگره بدله شوه، له غرونو لاندې پوستو او پاتکونو هم ډزې پیل کړې، موټرونه، زرهپوشونه او ټانکونه سرکونوته راووتل او په رانه میدان بیا جگره پیل شوه.

ملوك او هیواد هم په لومړي سر کې خال خال ډزې ټوکې بللې.

– ډزونه اوس ددوی عادت گرځیدلي دي، هسې ډزونه کوي.

له بلې خوا یې لانیمايي شیان په کور کې پاتې ول.

ملوك زړه نازره و، خو هیواد نه غوښتل چې تش لاس بیرته راوگرځي، په تیره چې د مور دا خبره به وریاده شوه چې د راتگ په وخت کې یې په ژړا کې ورته ویلي و:

– زویه له هغې خوا د خوږې د قبر خاوره (خورده) هم درسره راوړه که

مې لږ زړه تر صبر شو.

اوس نو د تلوسې له قبره د خاورې راوړل د هیواد فرض گرځیدلي

ول، چې هر ورو یې باید راوړی وای.

خوشحال مینه د جگرې ډگر گرځیدلی وه، خوشحال مینې، پولي

تخنیک او انترکانټیننټل هوټل ویشتل، پولي تخنیک او غره هم خوشحال

مینه تر اورلاندې نیولې وه.

د پولی تخنیک خواته د سرک له سره تانکونو هم خوشحال مینه په نښه کړې وه.

له هرې خوا سرې مرمی بادیدلې، د پولی تخنیک په دروازه کې ولاړ د تانک د هڅکې د سیلو خواته په سرک تیریدونکي کسان چې یوې بلې خواته یې منډې وهلې په نښه کړ.

ملوک او هیواد لیدل چې په یوه شیبه کې ټول په ځمکه ولویدل، دوی هم د یوه دیوال شاته ودریدل، یو سرې چې ماشوم یې په غیر کې و، د سرک له منځه راوړل شو او د دیوال په لوري یې منډه واخیسته خو د هڅکې د وړاندې تگ مجال ورنکړه ضربه گولی یې مخې او شاته ولگیدې، سرې په ځمکه پریوت.

هیواد چیغه کړه:

— اخ ولگیده.

خو ژر معلومه شوه چې ژوندی دی ځکه چې کله د هڅکې دده شاته کورونه په نښه کړل، ده سر راپورته کړ، اوس نو دوی ته نږدې ول، خو دوی نشوای کولای ورسره مرسته وکړي.

— دې خوا راشه، په یوه منډه ځان را رسولای شي.

خو د مرمیو په باران کې ددوی دا چیغې نه اوریدل کیدې، سرې شاوخوا وڅارله، ماشوم یې په غیر کې سم کړ، ددوی په لوري یې منډه راواخیسته، لا څو گامه نه وو تللی چې ماشوم ترې ولویده، د هڅکې د مرمیو ضربې یې یومت وړې و، ورسره سم له تانگ نه هم لمبې پورته شوې معلومه نه شوه چې له کومې خوا ولگیده.

تر څنگ ولاړ زرهپوش هم شاته وتښتیده.

ماشوم په خاپوړو ځان ورساوو.

مرمی هماغسې بادیدلې هیواد ددوی په خوا ورمنډه کړه، ماشوم د

پلار په سینه سر ایښی و، او په چیغو چیغوی یې ژړل، هیواد سړي ته ونه کتل په بیره یې ماشوم راواخیست، دیواله ته لانه ورا رسیدلی چې په دورو او لوگیو کې پټ شو، چې لږ رهاشوه، هیواد او ماشوم دواړه د سرک ترڅنگ په ویاله کې پراته ول.

ملوك لاس وركړ، خو هیواد نشوای کولای په پښو و دریزې د توغندي پارچو یې دواړه پښې تپي کړې وې.

ملوك لومړی ماشوم د دیواله خواته ورساوو، بیا یې هیواد په شا کړ او د دیوال ترڅنگ یې کیناوو، د ماشوم یو لاس نه و.

ملوك لومړی خپل څنگل چې وینې ترې بهیدې پخپل دسمال وتاړه بیا یې د هیواد او ماشوم د تپونو په تړلو پیل وکړ.

جگره په مخ روانه وه، ددوی سیمه یوې بلې ډلې ونیوله د جگرې لومړی کړښه لا دمخه ماته شوې وه.

یو فوځي موټر په بیره ددوی خواته را روان و، د موټر مخې ته په شنه رخت لیکل شوي و «فتح الفتوح مبارک باد»، چې دوی ته را ورسید، دوه کسه ترې راکوز شول، ملوك یې مخې ته ورمندډه کړه:

– دا زخمیان مړه کیږي، د خدای لپاره دا شفاخانې ته ورسوئ.

وسله وال چې پلنگي دریشي یې اغوستې وه، اوږدو څنوی یې نیمايي مخ پوښلی و، بنکته پورته ورته وکتل دا بل ته یې مخ ورواړ او و:

– پخپله دی دی.

دواړو سره وخنډل، ملوك ددوی په خبرو پوه نه شو.

څنور ځوان مخابره چالان کړه:

– الو خراسان درفش، خراسان، درفش اطمینان.

د مخابري له بغس سره یوځای غږ پورته شو:

– الو الو خون – خراسان، اورم.

— درفش چیرته دی؟

له هغې خوا خواب ورکړل شو:

— درفش ددبسمن اسیردی وایه، څه وایې خراسان!

— الو الو مرکزته ووايه ۱۳ کسه اسیران نه نه ۱۴ کسه اسیران مو

دادی درولیرل اطمینان!

له دې سره یې د ملوک لاسونه شاته وتړل، لوخ موتر ته یې په تیله تیله پورته کړ، دواړه تپیان یې یوبل موتر ته چې نوی را ورسیده و اچول د موتر مخه په سرک پرتو مړو بنده کړی وه، له موتر څخه درې کسه کوز شول، دوه مړي یې چې د سرک په منځ پراته ول، د سرک غاړې ته کش کړل، یوبل چې بنایې ځان یې په مړینې اچولی و، سر راجگ کړ، وسله والو چې ولید تپي دی، دوهم موتر ته یې و اچاوو.

نور مړي یې چې د سرک یوې بلې غاړې ته پراته ول، هماغسې پرینودل بنایې ویل به یې چې مړی دې خپل غم پخپله و خوري.

څلورديرشم څپرکی

دا يو عجيب ځای و، زندان نه و، خو کوټې يې داسې جوړې شوې وې لکه چې ديوې نړيوالې جگړې د اسيرانو لپاره زندان جوړ شوی وي، هېچا دا فکر نه شوای کولای چې په کابل کې دې د پلچرخي او دهمزنگ نه پرته داسې بل زندان هم وي، نږدې په ټولو کوټو کې د خبستو پر ځای ډبرې کار شوي وې، کوټې د سرتيرو د کاغوشونو په څير لويې لويې وې، دسړي له قد نه لوړې کوچنۍ کوچنۍ کرکۍ پکې پری شوې وې، چې کلکې فلزي پنجرې نوې پکې لگيدلې وې.

د انگر ديوالونه هم په ډبرو جوړ شوي ول، ويل کيدل چې ددې ځای واکمن نور واره زندانونه هم لري، خودا زندان د هغو بنځو او نارينه و زندان دی چې په جزاوو محکوم شوي وي، دمخه به دلته يوازې هغه زندانيان راوستل کيدل چې د جزا د تطبيق وړ به و، او زياتره جزاگانې به د واکمن په مخ کې همدلته تطبيق کيدلې، خو په وروستيو جگړو کې دغه نظم گډه وډ شوی و، اوس نو دلته هر ډول زندانيان راوستل شوي ول، ټول سره گډه شوي ول، يوازې د بنځو او نارينه وو کوټې بيلې وې. ملوک يې هم په تړلو سترگو دلته راوستی و، د سيلو خواته يې چې دده سترگې پرې تړلې وې بيا يې نه وې خلاصې کړې، دی نه پوهيده چې چيرې دی. شپه يې د نورو زندانيانو په شان په ويښه تيره کړې وه، بيگا شپه تر

نورو شیو ارامه وه، پرله پسی جگرې نه وې یوازي الوتکو کله کله بمباري کوله او د شپې په پیل کې هم د غره هاخوا د خوشحالي هوایي ډزې وشوې نور داسې جگره نه وه، چې د نورو شیو په خیر دې یې خلک خوب ته نه وای پرې ایښي، خو ددوی د بې خوبې سبب د زندان په دې لویه کوټه کې د ځای نشتوالی و، چې د پښې غځولو ځای پکې نه و، که به څوک ویده هم شو بیترته به ژر راوینس شو.

دا یوازينی ځای و، چې خلک یې د جگرې په بندیدو خواشینی ول. یوتن چې سپینه جالی لرونکې خولی یې په سر وه په خواشینی سره

وویل:

- زو مړ کې چې دا بیا څه بلا وو هل، دا جنگ یې ولې ودر اوو؟
 - زه هم همدې ته چورت وړی یم چې دا ولې جگره نه کوي.
 د کوټې په کونج کې یو بل سپین ږيري چې دوی ورته ډاکټر صاحب وایه ددوی د ډاډ لپاره وویل:
 - چرت مه پې خرابوئ، ددې خلکو بې له جنگه گوزاره نه کېږي،
 ځانونه به بل جنگ ته تیاروي.
 یوه بل یې خبره تائید کړه:
 - ډاکټر صاحب ښه وایي اوس به ووينئ چې بیا اورونه بل کړي.
 د څنگ سړي ته یې مخ ورواړ اوو:
 - دغه سې نه ده حاجی صاحب؟
 - زه وایم چې دې ملگرو ملتونو کوم اوربند موربند نه وي اعلان

کړی.

ډاکټر په بې اعتنایي سره وویل:

- هی هی سر دې سوی بوی یې نه دې درغلی، د ملگرو ملتو کیسه مفتحه ده، دا په ملگرو ملتو څه پوهیږي.

ملوك چې تراوسه يې حيران حيران د يوه بل خولې ته كتل په خبرو
كې ځان ورگډه كړ:

– چې جنگ نشته شكر وباسئ، تاسې ولې پې خپه ياست؟ دا خوبه ...

يوه بل يې خبره پريكړه:

– ځوانه ته له دنيا ناخبره يې

ملوك په غوسه شو له دنيا تاسې ناخبره ياست، چې په تياره كوته
كې پراته ياست، ټول كابل په اور كې سوځي، ټول خلك تباه شول، څوك د
ساه ايستلو توان نه لري

سترگې يې له اوبنكو را ډكې شوې:

– خدايزده چې د ماد خور به اوس څه حال وي، مشر زوی يې
وویشتل شو، خدای خبر اوس به مړ وي که ژوندی، دوی په مكتب كې
پراته دي

يو بل بندي وويل

– زموږ د هريوه ډك ډك كورونه پاتې دي، د چا په كور راکت
لگيدلی و، د چا نيمايي كورنۍ له منځه تللي د چا ټوله، او ډير خو هيڅ
ترې خبر نه دي

د څنگ سړي ته يې مخ ورواړاوو:

– که څنگه انجنير صاحب همداسې نه ده؟

انجنير وويل

– موږ له خپلو كورونو او اولادونو لاسونه مينځلي دي، په دې
جنگو كې والله كه يو هم روح پاتې وي، د ځان غم نيولي يو د ځان؟

ملوك ورته وويل:

– نو تر دې به نور څه درباندي راځي، بنديان ياست، يونفر به راشي

ټول به په گولۍ وولي

یوبل چې د نورو په خلاف به یې د هرې خبرې سره خندل د ملوک په
اوره لاس کینود.

وروره اوس داسې وخت راغلی که کومه گولۍ راشي له تا چپه شي
ستا په ورور ولگيري داسې فکر وکړه چې په دیواله ولگیده.
له دې سره یې په لوړ آواز وخنډل.

انجنیر ملوک ته را نږدې شو ورته ویې ویل:
تا وویل چې په گولۍ به مو وولي، مور وایو کاشکې دومره څوک
پیدا شي چې مور وولي، که مور څوک په گولۍ وولي جنت به وگتې.
ملوک وویل:

نو څه به وکړي؟

لومړنی کس وویل:

زه چې درته وایم ته نا خبره یې نه یې منې، دلته چې جنگ نه وي
هغه څه به وویني چې نه دې لیدلي نه اوریدلي دي.

یوبل وویل:

د جنگ گټه داده چې یو خو دا سړي خواره پکې اخته وي مور ته
یې را پام نه وي، بل خدای مهربانه دی گوندې یا کوم بم او راکټ په مور
ولگيري یا دا ځای بل گروپ ونیسي.

ډاکټر وویل:

او زموږ د کورنیو دې خدای مل شي، یابه له دې اوره وتلي وي یا
به په دې اور کې سوځیدلي وي.

ډاکټر یو سپین ږيري ته گوته ونيوله ویې ویل:

ددغه حاجې صاحب ټوله دارايي ولاړه، زامنو یې څه چې لرل په ده
پسې یې ولگولې، اوس فرید دیوانه ترې پنځه زره لکه غوښتي خو دده د
زامنو پته ونه لگیده، دی یې اوس د مړو د نڅا په لست کې نیولی دی.

د مړي نڅا څه شی وي؟

پخپله به یې ووينې، زه یې نه شم بیانولای - ور به شې خبر به شې.
ډاکټر له ځایه راو لاړ شو، د درېچو په لوري ولاړ ملوک ته یې منځ
راواړ او و:

راځه چې ددوی د دنیا یوه څنډه درته وښایم.

دواړه د گوتو په سرو نو په کړکیو کې ودریدل، ډاکټر په خبرو راغی:
دغه د حویلی په منځ کې د قیر په څیر سوځیدلي رېرونه وینې،
دلته یې د موټر د ټایرونو په منځ کې یوسړی ودر او و، اوری یې ورواچاو و.
ملوک یوازې سر ښور او و.

هغه بوجی چې د هغې کوټې په لارگی کې ولاړه ده، له تيو ډکه ده.

توبه مې دي وي خدایه په دې څه کوي؟

نه پوهیږم خلك وايي چې ددې ځای واکمن له تيو سره هم مینه لري
هم یو ډول عقده، بس د اسیرو ښځو تیونه پرېکوي، نور نه پوهیږم چې څه
پې کوي.

یوبل بندي چې د کړکی بیخ ته ناست و وویل:

مور پخپله ولیدلې چې له ښځو یې تیونه غوڅ کړل او بیا یې مړې

کړې

په ملوک لږزه گډه وه، لاسونه او پښې یې رپیدلې.

ډاکټر بیا وویل:

که ژوندی وي د هغو لږگیو په احاطه کې به د مړي نڅا پخپله ووينې.

ورک یې که خدای دې نه راویني.

ډاکټر په بل لاس د کړکی پنجره ونيوله پسې زیاته یې کړه.

په هغه مخامخ دیوال یې پرون یو نفر راخړولی و، په سر او لاسونو

یې میخونه ووهل.

ملوك پوښتنه وکړه:

هغه په کونج کې دا توره خونه د څه شي ده؟

هو هغه کومه جهنمي زیر زميني ده، څوک چې په دغه توره دروازه ننوتی، بیا نه دې راوتلی، وایي چې بله دروازه یې د هغه وړاندې غره په بیخ کې راوتلې ده. خلک وایي چې هلته وینې ډنډه پکې ولاړې دي. ملوک ځای په ځای کیناست خپل سر یې په لاسونو کې ونیو.

هغه ورځ په آرامه تیره شوه. جبهه یې جگره نه وه، یوازې له لږ لږې د درندو وسلو ډزې اوریدل کیدې. په زندان کې هم چوپتیا خوره وه یوازې غرمه مهال څوکسه اسیران راوستل شول او مخامخ یې زیر زميني ته کوزکړل، ورپسې یې هم د بنځو له کوټو څخه څو میرمنې له زندان څخه وایستلې.

مازديگر ناوخته یې د یوې بلې کوټې زندانیان هم ددوی کوټې ته راوستل، ویل کیدل چې ۳۵ بنځې یې نوې راوستې دي او په نورو کوټو کې نه ځایېزې ځکه یې د هغې بلې کوټې زندانیان دغې کوټې ته راوستل. ملوک په لومړي نظر د اسیرانو په ډله کې قوماندان هاشم وپېژاند. د روغبر په وخت کې ملوک له غوصې مخ بلې خواته واراوو. هاشم پرې شکمن شو، چې پخپل ځای کیناست ملوک یې وپېژاند. داته یې؟

خدای چې څوک نه وي وژلې، بې وسه بندگان یې نشي وژلای. هاشم په غوصه وویل.

د تالک د پشي اووه ساوې دي، شپږ دې ختلې دي، اوومه دې دې ځای ته پاتې ده.

نورو بندیانو چې تراوسه یې په حیرانۍ سره ددوی خبرو ته غوږ نیولې و، هاشم د کوټې یوه سر او ملوک بل سر ته بوتلل.

په تگ تگ کې ملوک په لوړ آواز وویل:
 - خدای دې ماوتا دواړه له دې ځایه ژوندي وباسي، بیا به سره گورو
 هاشم له غوصې وخنډل
 - وه وه مچ به څه وکړي، پیاله به دې درمرداره کړي، ته څه وايي؟
 بیایې لږ په لوړ غږ پسې زیاته کړه:
 - زه به وزم، خو دتا به دا ځای وي
 نورو بندیانو په دواړو منت وکړه:
 - وشرمیرئ د مرگ په وخت کې هم کینې له زړونو نه باسئ
 په کوټه کې نیمایې بندیان د یوه او نور دبل شاوخوا راټول شول، او
 ددوی دواړو خبرې یې واوریدلې



ملوک نه پوهیده دا ځای چې سهار یې ترلې سترگې راوستی و، کوم
 ځای دی، خو کله یې چې د ډاکټر سترگې خلاصې کړې، له ماتې کړکۍ
 یې د باندې وکتل چیغه یې کړه:
 - اوه دا خو زموږ مکتب دی
 بیایې دا نورو ته خپلې تیرې خاطرې یو په بل پسې وویلې، خو
 چایې خبرو ته غوږ نه و نیولی، ډاکټر د کړکۍ خواته ودریده
 - دولس کاله مې دلته درس ویلی دی، لکه خپل کور داسې مې دی،
 وی دا خو ټول سوځیدلی دی
 ډاکټر داسې خبرې کولې لکه چې دلته پخپله د سیل لپاره راغلی
 وي، خو وسله وال نورو خبرو ته پرې نښود، په ولیو کې یې د
 کلاشینکوف په قنډاغ وواهه ویې ویل
 - چوپ شه، باد پلار کوردې دی، اوس به تاهم یو ځای ورسره
 وسوځوو

د ډاکټر او خو نورو لاسونه یې شاته وتړل بل ټوپکوال ته یې وویل:
 _ دوی سره کانتینر ته بوځه.

ملوک چې لاسونه یې نه و ورتړلي، د دروازي خواته ولاړ و له
 ټوپکوال څخه اوبه وغوښتې، ټوپکوال په تمسخر وخنډل:
 _ تلوار مه کوه، اوس ټولو ته اوبه ورکوم.

ملوک په زاریو وویل:

_ ډیر تری یم، آن د شپې لاتنډې اخیستی وم.

ټوپکوال وویل:

_ وارخطا کیره مه، داسې اوبه به درکړم چې ټول عمر دې نه وي

څښلې.

بل ټوپکوال ته یې مخ و اړ او وې خنډل:

_ اوبه لرې؟

_ هو لرم یې، خو گیلانس نشته.

ټوپکوال د دروازي مخې ته په کونج کې د اوسپنو کبار ته اشاره

و کړه ویې ویل:

_ دلته به کوم ډولې څه شی وي، څه په طلايي گیلانس کې خوبه اوبه

نه ورکوی، بل ټوپکوال د اوسپنو له انبار څخه اوسپنیز قوطی

راواخیست، د دیوال شاته ولاړ، خوشیې وروسته یې د اوبو قوطی د

ملوک مخ ته ونيو.

_ ها واخله، اوبه تازه نه دي، نورو ته یې راساً له نل څخه ورکوو.

ټوپکوال مخصوصه خندا وکړه.

ملوک یو ځل ټوپک وال او بیا قوطی ته وکتل، چې خولې ته یې نږدې

کړ، زړه یې راهسک شو، قوطی یې بیرته ټوپکوال ته ونيو، ټوپکوال په

غوصه شو.

– زه لکه چې ستا مزدوریم، اوس به یې حتماً څښې.

دا نورو ته یې سترگه ووهله پسې زیاته یې کړه:

– دا خو څه خوشې اوبه نه دي.

او په ملوک یې کلاشینکوف پورته کړ، ملوک سترگې پټې کړې، د

ژيرو اوبو قوطی یې خولې ته یوړ په شونډو یې بدې ولگیدې، یو غرپ

یې وکړ، خو ترستوني یې تیر نه کړ، ټوپکوال وغوریده:

– وڅښه د سپي زو.

ملوک مخکنی غرپ هم توکړ، ژرغونې یې وویل:

– دا اوبه نه دي، دا خوم م م میت ...

ټوپکوال د نورو خبرو مجال ورنه کړ، قوطی یې ترې واخیست

بل ته یې ورکړ. ملوک یې په پوزه په سوک وواهه له پوزې یې وینو

داره وکړه، ټوپکوال په خپته کې په لغته وواهه، کلاشینکوف یې

پرې پورته کړ خو ویې نه واهه، بیرته یې له ځایه را ولاړ کړ. قوطی یې

ورته ونيو په بل لاس یې د ملوک د سر ویښتان ټینگ ونيول. قوطی یې په

خوله کې ورتش کړ، ملوک ځای په ځای کیناست له خولې یې ژیرې اوبه

روانې وې.

دوو ټوپکوالو د پاتې کسانو لاسونه هم وتړل. دباندې په لوی میدان

کې چې یو وخت کې د ښوونځي سپورتي میدان و، ډیر کسان راغونډ

شوي ول، د میدان په منځ کې یو جسد چې سربې نه و، پروت وو، د ملوک

ترڅنګ سپین زيری سړي مړي ته گوته ونيوله.

– د مړي نځایې دا وي.

د میدان په بر سر کې یو له ونې ټیټ، چاغ سړي چې څو کره

زیره یې گرگوتي شوې وه ولاړو، همدغه خلکو ته جزاگانې ټاکلې.

ډاکټر اولس دوولس کسان یې د کانتینر په لوري بوتلل، تر کانتینر

لاندي لا دمخه د تیلو سر خلاصي بیلرونه ایښودل شوي ول، په دوی
پسې یې دکانتینر دروازه وتړله او ترې لاندي یې اور بل کړ، له
لرې د ډزو آواز راته، بنایي له دې خاطر دوی هم زندانیانو ته په جزا
ورکولو کې بیرته کوله، زندانیان یې په څو ډلو وویشل، بنځو ژړل، خونور
غلی ولاړول.

یوه ډله یې چې ټول په یوه پری تړل شوي ول، له بنوونځي دباندي
بوتلل د قوماندان په اشاره په میدان کې د مړي تنه له هغه ځایه یووړل
شوه، په ځای یې یو په عمر پوخ سړی چې زبیره یې نوې رسیدلې وه، او
توپکوال په ملنډو ډگروال صاحب باله او یوه ځوانه میرمن راوستل شول،
مخامخ یې دوه چاغ کسان چرې په لاس ولاړول، هلته په بل کونج کې
خو...

ملوك حيران و، اول كوم يو ورسوي، ورسره ميرمني پت پت ژړل، په
مخ يې اوبنكو لارې جوړې كړې وې نور يې د تللوسيك نه درلود، د باغ
وحش (ژړبن) له ديوال سره تسيا وسيا كيناسته.
ملوك ورسره بل ملگري ته وكتل، دهغه تپي لاس تړلی و، خو وينې
ترې روانې وې، د ملا د تپونو وينه يې وچه شوې وه، كميس يې له
زخمونو سره سرينس شوی و.

دهمزنګ د غرمې په جگره کې بلې ډلې نیولې و، همدغې ډلې په هغه بنوونځي هم یرغل کړی و، هلته گډوډي جوړه شوه، د زندان مسؤولینو د زندانیانو د یوځای وژلو امر ورکړی و، له هرې خوا ډزې وې، ملوک او څلورو نورو کسانو د شیرشاه مینې د ورانو کورونو له لارې ځانونه تردې ځایه را رسولې ول.

دوه کسان چې یو یې په پښه زخمي و، همدلته ترې جلا شول او د چهلستون په لور ولاړل.

دلته په سرک موټر نه معلومیدل. یو ځل یو ډاکټرن موټر راغی په بیره تیر شو، دوی بیا روان شول، بنځه گوډه گوډه تله، په پښو یې وینې راماتې وې، ملوک خپل رومال ورکړ، چې زخم پرې وتړي، خو میرمنې وویل چې زخمي نه ده، درې واړه په مټ کې یو دبل په مرسته تر ارتل پله ورسیدل، د صکوکو د مطبعې د دیوال څنګ ته کیناستل، دیوال په مرمیو لګیدلی و، میرمن په شنه رنګ لیکلې شعار په زحمت ولوست: «ای خواهر! به تو از فاطمه این گونه خطاب است: اولین زینت زن حفظ حجاب است.» میرمنې پرونی په ځان سم کړ د کمیس څیرې شوې برخې یې پټې کړې. پایڅې یې نورې هم ښکته کش کړې، خو وینې یې پټې نه کړای شوې.

اوس نو ملوک هم نشوای تللای، پنځه شپې یې خوب نه و کړې په لاره یې څوځایه ژیرې اوبه قی کړې، له سهاره لاسي حاله و، خو تراوسه یې د ځان د خلاصون لپاره ځان کلک کړی و.

الوتکو د تلویزیون په غره بمونه واچول، ورسره په ښار کې له هرې خوا ډزې شروع شوې، دوی په یوه رنګه کوټه ننوتل، ښه ځنډ له دیوالو سره کیناستل د الوتکو غره اود د توپونو ډزو غوږونه کښول، میرمنې ژړل او په زگیروي کې یې خپله لور چې په زړو مکرویانو کې په کور کې ترې پاتې وه یادوله.

ملوك زلمی و پوښت د هغه له خبرو پوه شو چې د طب پوهنځي
محصل و، کور يې په خواجه بغرا کې و، او د پوهنځي له درس وروسته
يې په سره مینه کې په یوه درملتون کې کار کاوو.
ځوان داهم ويل چې پلار يې په جنگ کې وړک شوی او د کور مشري
ده ته ورله غاړې ده.

ملوك پرله پسې پوښتنې کولې
پلار دې په کوم جنگ کې وړک شو؟
نه پوهيرم د پکتيا خواته څوک وايي کتواز څوک وايي زرمتم که
څه نوم لري چې ولاړ بيا يې مړی ژوندی مور و نه ليد
ملوك په خواشینی وويل
اوف، څه کار يې کاو، څه نومیده؟
پلار مې صاحب منصب و، بريالی نومیده
بريالی؟
هو ولې؟
ملوك په چرت کې شو، څه يې ونه ويل
اتل بيا وپوښت

څنگه دې داسې پوښتنه وکړه، تاته يې څه پته شته؟
ملوك له ځايه را ولاړ شو، د دروازي خواته ولاړ، شاوخوا يې وڅارله
په کوڅه کې هيڅوک نه تر سترگو کيدل، ډزې غلې شوې وې، له لري د
توپونو ډزې اوريدل کيدې، الوتکې نه وې، خو د غرو له سرو نه د هوايي
دفاع وسلو څال څال ډزې کولې
ملوك له دروازي را وگرځيده، د خبرې اړولو لپاره يې دا موقع ښه
وگڼله ويې ويل
جنگ نشته څو؟

ياسمين له خايه را ولاړه شوه، خو اتل پرېښودونکي نه و، تقريباً په زاريو يې وويل:

تاته حتماً زما دپلار مړی او ژوندی معلوم دی، ولې نه راته وايي؟
د ملوک مخې ته ودریده پسې زیاته يې کړه:

هدونه مې خبر دي، چې ژوندی نه دی خو تراوسه مې والله که یا خیرات پسې کړی وي یا سقات.

ملوک ورو وويل:

راځه چې څو اوس د ما او دتا مړی او ژوندی هم نه دي معلوم.

نا، ما چې دپلار نوم واخيست، ته داسې بل رقم شوي.

ياسمين دباندي وتلې وه، ملوک هم پسې ووت، په دروازه کې يې

يوازي دومره وويل:

راځه ماته نه دی معلوم، بريالی زما يو بل خپلوان و ما ويل هغه

يادوي.

دوی بیا د يوه ديوال ترڅنگ غلي غلي روان شول، له يوې کوڅې په

کډه بار موټر راووت، دوی د سړک په منځ ورته ودریدل، موټر خیرخاني

ته کډه رسوله، ملوک او بل سړی په ده افغانانو کې ترې کوز شول، د کور

په خاوند او موټر يې ومنله چې ياسمين مکرويانو ته ورسوي.

ملوک او زخمي اتل ساه په ساه جمهوريت روغتون ته ورسیدل د

روغتون د کرکيو بنسټې ماتې وې، يوه نیمه کرکي په پلاستيک پوښل

شوي وه، شاوخوا هيڅوک نه ول، خو په روغتون کې څو کسه ډاکټران

ول، زخمیان په خونو او دهليزونو کې پراته ول، زخمیان ډير ول، ملوک او

اتل په دهليز کې کیناستل، ملوک په زور د ډاکټرانو کوټې ته ننوت.

ډاکټر ملوک ته وويل:

ته بايد علی آباد ته تللی وای، ستا تکليف عقلي او عصبي دی.

ملوك په لور آواز وويل:

– عقل په تاسې کې نشته، مسلمانې په تاسې کې نشته، سړې مري تاسې خاندئ.

ډاکټر څه ونه ويل داتل د زخمونو په مینځلو بوخت شو.

ملوك ځان او ډاکټرانو ته کنځاوي کولې، ډاکټر سر وښوراوو، د ابل ډاکټر ته یې وويل:

– تکلیف یې زیات دی.

ملوك هماغسې له ځانه سره غړو مبیده د دهلیز په کونج کې په اورده چوکی کیناست، کنځاوي یې د زخمیانو په زگیروي کې ورکې شوې. د ناروغانو له منځه پرې غږ وشو:

– ما ما

ملوك په هغه لوري وکتل د زخمیانو په منځ کې یې هیواد وپیژاند.

– او ه خدایه هیواد یې.

په هیواد ورټیت شو خو وار یې په مخ ښکل کړ.

– شکر چې ته ژوندی یې.

دهیواد له سترگو اوبنکې روانې وې، په ژړا کې یې وويل:

– کاشکې ژوندی نه وای.

– ولې ولې؟

هیواد څه ونه ويل، اوبنکې یې نه تم کیدې.

د ملوك پام شو چې دنگ او ښکلی هیواد تر توري فوځي کمپلې

لاندې څومره لنډ ښکاري، کمپله یې ترې ایسته کړه، د هیواد دواړه پښې

نه وې، نور ځان یې په پلستر پوښل شوی و، د هیواد د نا امیدي د ژړا

آواز لور شو، ملوك پته خوله ورته ولاړ و، هیواد اوبنکې تویولې، ملوك

بې حرکتته ولاړ و.

وروستې خپرکی

تیر منی د لاندو په وخت کې د کابل په لاره کلي ته ولاړم.
 زما د لارې ملگري اجمل ډیره هیله لرله چې کابل یو ځل وویني ځکه
 خود کابل په لاره راغلو، ما د کابل جگرې څه لیدلې وې او د نورو مې یې
 کیسې اوریدلې وې. نه مې غوښتل چې کابل ووینم، خو اجمل رنډو، ویل
 به یې: «څو چې خپل د مینې کور، کابل ونه وینمه زړه مې قرار نه کوي.»
 ده په کابل کې ژوند کړی و. هلته یې زده کړې کړې وې او په کابل کې یې
 مینه کړې وه.

کله یې له کابل څخه صبریده، بس زه یې هم ورسره راروان کړم، په
 ټوله لاره یې د کابل خوږې او ترخې کیسې نه تمامیدې.
 په کابل کې له پخوانو انډیوالانو او خپلوانو څخه څوک نه و پاتې که
 پاتې ول. مور ته یې پتې نه وې معلومې.

په پښتونستان هوټل کې مویوه کوټه ونيوله.
 زما کمزوري زړه د ویجاړ کابل د لیدلو توان نه درلود، ځکه خو مې
 د کابل په ښار کې له اجمل سره ملگرتیا ونه کړه.

اجمل مازدیگر سترې ستومانه کوټې ته راغی، له سرو او پکې
 لویدلو سترگو یې پوه شوم چې څه پرې تیر شوي دي.

سهار یې چې د میوند واټ ویجاړې ماڼۍ لیدلې وې، هماغلته یې
 ضُف کړی و. چاله کوم درملتون څخه درمل ورته راوړي ول.

له هغه ځایه په شیرشاه مینه کې د خپلې مینې کور ته تللی و پاتې
ورځ یې دهغې د وران کور د خاورو په کوټه په ژړا تیره کړې وه.

ما ورته وویل

څنگه انشاء الله اوس خو به دې زړه صبرشوی وي، زیاتې خو به

کلی ته څو؟

ده له اسویلي سره راته وویل:

- زړه خو مې دی، چې دا اوس حرکت وکړو، خو ...

ما ورته وویل:

- خودې هم راته ووايه.

- له تا یوه هیله لرم، ته به یې را سره منې.

- مهرباني ووايه.

ده په زاریو وویل:

- بس چې سبا شیرشاه مینې ته راسره ولاړشې، زما د لیلما کور ووينې.

- هلته به څه وکړو، تا خونن ولید لا زړه دې صبر نه دی، ما خودا

حالت لیده ځکه نه در سره گرځیدم.

- راسره لاړ شه که دې راسره ژړل نه، زما د هلیو هدیره خو به

ووینې، زه به یې هم وروستی سلام وکړم.

سبا سهار وختي شیرشاه مینې ته ولاړو.

د اجمل اوبنکې نه تم کیدې، د خاورو په ډیري ناست و، اوبنکې یې

تویولې.

ما نه شوای کولای تسلي ورکړم، له خپلو اوبنکو سره مې پرې بنود،

زه د خاورو له ډیري راکوز شوم، د یوې وچې ویالې په غاړه کیناستم.

اجمل په ژړا ژړا کې له خاورو خپل جیبونه ډکول، خواته یې ورغلم

همداسې پته خوله مې ترلاس ونيو، او راروان مې کړ.

په سلگو سلگو کي يې راته وويل
 يارغم به په تنها صورت زغمه دابي درد عالم به نه راخبرومه
 په غوصي سره يې پسي زياته کړه
 _ ته ملامت نه يې، تا مینه نه ده کړې
 دده آواز پسي لوریده، بڼه و، چې هلته څوک نه و، که نه حتماً به يې
 فکر کړی و، چې زموږ دواړو جنگ دی
 ماڅه نه ويل، پام مې شو چې له پوزې يې وينې روانې دي، خپل
 دسمال مې ورکړ، چې پوزې ته يې ونيسي، چې وينه يې بنده شي
 خوده بيرته دسمال راکړ

_ پريږده چې وينې ولاړې شي
 زما ټينگار دده انکار، نه يې غوښتل چې له پوزې څخه راروانې
 وينې يې ودريري

په جدیت يې راته وويل
 _ کونښن مه کوه، چې وينه مې ودريري. دا هغه وينې دي، چې ماته
 مې خپله مینه او زما بې وفايي رايادوي، همدغو وينو ماته د مينې لار
 راښودلې وه

ترلاس يې ونیوم، د خاورې دډيري ترڅنگ يې کينولم
 په ټيټ آواز يې وويل
 _ په هغه ورځ مې هم همدا سې يوله يوه له پوزې وينو داره وکړه.
 په هغه بله کوڅه کې زما د خور کور و، هلته ورتلم دلته چې را
 ورسيدم له پوزې مې وينې جاري شوې. بسايې دا ځای به و، چې زه او ته
 ناست يو، دلته يوه د اوبو بمبه وه، راغلم په بمبه مې مخ و مينځه، خو
 وينې د اوس په څير نه دريدې

اجمل پرله پسي خبرې کولې

دا کور نه و، یوه ښکلې مایې وه، په ونوکې پټه وه، دلته شاوخوا په
 گلونو پوشل شوي وه، دا بمبه یې د همدې گلونو د اوبولو لپاره ایښې وه،
 په هغه ورځ مې گلان پخپلو وینو اوبه کړل، بښه ځنډ د بمبې له څنگه
 کیناستم، همدلته مې لیلما هم ولیدله، له وینو سره مې زړه هم دلته
 پریښود، زه د خور کورته ولاړم، خو زړه مې را سره نه و، له هماغې ورځې
 زموږ د مینې خوږې شیبې پیل شوې.

دسمال مې ورکړ چې پوزې ته یې ونیسي، داخل یې ومنله.
 زما سترگوته ځیر شو:

– تا مینه کړې ده؟

لیونیه انسان بې مینې ژوند کولای شي؟

– هو، هو، ما داسې انسانان ډیر لیدلي دي.

د خاورو ډیري ته یې گوته ونيوله:

– دا یې یوه نمونه ده، نه پوهیږم که انسان ورته ووايم، گناهگار به

شم خو همداسې زما او ستا په ځیر بنیادمان و، زما خوږ کابل او زما مینه

یې داسې په وینو او خاورو ولرله.

په سترگو کې یې اوبسکې ډنډه شوې، ژر ژر یې پاکې کړې، پسې

زیاته یې کړه.

– په دې کوڅه کې یې پوسته جوړه کړې وه، زه راغلم لیلما مې

ولیدله چې راووتم دوه کسه وسله وال مې مخې ته شنه شول.

راته ویې ویل: که بیا مو دلته ولیدې خون به دې پخپله غاړه وي.

زه تش لاس وم، دوی دواړو ټوپک درلودل، د هغو زخمونو نښې مې

لاتراوسه په وجود کې پاتې دي.

شفاخاني خون نه وې، چې پکې بسترشوی وای، په کابل یې اور بل

کړې و.

چوپ شو، لکه څه چې ورپه زړه کوي، خپله ټنډه يې ټينگه په گوتو کې ونيوله، نورې خبرې يې په ډک ستوني وکړې:
 - زه زه بې خدای پاماني ولاړم، هغه مې ونه ليدله، زه گناهگار يم،
 بې خدای پاماني ولاړم، بې خدای پاماني
 له لړزیدلو لاسونو يې له جیب نه بټوه راوايستله په بټوه کې عکس
 يې زما مخې ته ونيو:

- له دغې پرېنتې بې خدای پاماني تللی وم
 ددې لپاره چې رانه خپه نشي عکس مې ترې واخيست
 دده ترڅنگ له ونې لورپه نجلۍ چې په تورو غټو سترگو يې پيکي را
 پروت و، ولاړه وه.

لکه چې پرې ويريزې ژر يې زما له لاسه واخيست، داسې ورته ځير
 شو لکه چې لومړی ځل يې ويني
 بيا يې په لړزیدلي آواز وويل:
 - له هغې ورځې راهيسې همدا عکس دی چې د زړه په سر مې ساتلی
 دی، يوه شيبه مې هم له زړه نه دی لری کړی.
 لکه څه يې چې په ياد شوي وي، عکس يې بيا زما مخ ته ونيو ويې
 ويل:

- يو وار خو يې نږدې په دې عکس وژلی وم
 ما د پوښتنې په علامه ورته وکتل، ده وويل:
 - په هغه ورځ هم په لاره کې سخته تلاشي وه، زما له جیب نه يې دا
 عکس وکښ، چې ورته ويې کتل، په غوصه يې پوښتنه وکړه:
 - دا عکس دچا دی؟

نږدې مې ورته ويلي و، دا زما مينه ده، نه پوهيرم ولې مې ترخولې
 ووتل دامې خورده.

د ټوپکوال سترګې رډې رډې راوختلې وې وېل:

– د سړي خور داسې وي؟

لېلما ته د خور په ویلو مې د گناه احساس ونه کړ، هغه زما مینه وه،
زما معشوقه بلل کیده، اوس مې د ټوپکوال له ډاره خور نه وه ورته ویلې،
بس همدا سې مې په خوله راغلل.

ماله هغې سره داسې مینه لرله چې تراوسه مې نه ورته معشوقه
ویلې وه نه مې هم خور، بس تردې نومونو یوه لوړه مینه یوه پاکه او
مقدسه مینه، چې نوم اوس هم نه ورته لرم، خپله پخوانۍ خبره یې بیا
تکرار کړه:

– تا مینه کړې ده؟

– هو، زما په زړه هم د مینې تندر لویدلی دی، ښکلا زما زړه هم
لړزولی دی، خو ستا په خیر یې د کور په خاورو او ښکې نه تویوم، ما هم
دلته مینه کړې ده، خو په هغه خوا هم ورتا و نه شوم.
– عجیبه ده دا نو بیا مینه نه ده.

– که ته یې مینه بولې که نه، خو ما هم له یوچا سره مینه لرله، زما
مینه هم د جګړو بلا و خوره، اوس مې پښې دا توان نه لري چې هغې کوڅې
ته ورشم، نه پوهیږم د هرچا احساس بیل وي، زه له همدې امله نه غواړم
هغه وخت، هغه جګړې او هغه ترخې شیبې رایاډې کړم، ځکه خو مې ته
وینې چې د کابل په وړانیو پټې سترګې تیرېږم.
ورته ومې خندل ترلاس مې ونيو.

– راخته راخته زموږ په مینو خاورې اوښتې دي، په یادولو یې د زړه
زخمونه لا ژورېږي.

له ځانه سره یې څه وویل: د خاورو ډیرې ته یې وروستی دعا وکړه،
اوله ما سره را روان شو.

په کلیو کې خلکو بیا ژوند له سره پیل کړی و، له پاکستانه یوه نیمه
کډه راغلي وه، د لاندو شپې ورځې وې، زه او اجمل به نن دلته سبا هلته
میلمانه وو.

زه دلته هم د جگړې په وړانیو پټې سترگې تیریدم.
په میلستیاوو کې، د جگړو، کامیابو، ناکامیو او اتلولیو کیسې
په لومړیو ورځو کې زیاتې کیدلې، خو وروسته خلک زما په طبعه پوه
شول چې دغه کیسې مې نه خوښیږي، نو د جگړې په باره کې خبرې به یې
ژر بس کړې.

زموږ د ځوانی شپې ورځې خونه شوای راگرځیدای، خو ما هسې
ځان داسې ښوده چې بس هغه وخت دی هغه کلی دی هغه مینه ناک خلک
دي، او هغه خوښی دي.

هغه د چا خبره ځان مو په زوره خوشاله ښوده.

خود ژوند له واقعیتونو سرې نه شي تښتیدلای، دهغه لیونی لیدلو
بیا ترڅو وختونو ته ورستون کړم.



په بازار کې ماشومانو پسې اخیستی و، ماشومانو په ډبرو ویشته
چې د بازار یوې څنډې ته له ماشومانو لرې ولاړ، رانارې یې کړې.
بیا نه درځمه، بیا نه درځمه.

موږ د هوټل په برنده کې چای سوراوو، اجمل په ماشومانو منت وکړ
خو شیبې وروسته لیونی بیا دې خوا راغی، سندره یې زمزمه کوله.
سپینې خیمې په پاکستان ولاړې دینه

بیا نه درځمه وه ږنگ شې کابله بیا نه درځمه
بیا نه درځمه، هو بیانه درځمه، څه لیونی خونه یم چې درشم بیا نه
درځمه، کابله بیا نه درځمه، څماړې بیا نه درځمه، بیا نه درځمه.

لیونی د هوټل مخی ته راغی، د هوټل دریم پور ته یې په څیر څیر
 وکتل له اسویلي سره یې وویل:
 - څوک به د کابل وړانې کوڅې له یاده وباسي.
 مور ته یې مخ راواړاوه:
 - داسې څوک به وي چې د کابل وړانې کوڅې له یاده وباسي که کوم
 لیونی وي له یاده به یې وباسي.
 په هوټل کې ناستو هونښیارانو پرې وخنډل.
 لیونی هماغسې گډه وو.
 - کابل یې ږنگ کړ، داسې یې ږنگ کړ لکه د دښمن کور، ښه یې
 ږنگ کړ، هی، هی، لمبې څه لمبې وې، کابل یې وړان کړ هغه یې مړه کړه.
 سپینې خیمې په پاکستان ولاړې دینه
 بیا نه درځمه وه ږنگ شې کابل به بیا نه درځمه
 بیا نه درځمه، درته مې وویل چې نه درځمه.
 له خداشین شو:
 - کنډوالوته څوک ورځي؟ هه هه هه څه لیونی خو نه یم، کابل یې
 وړان کړ، زما کابل یې په لږ وخت کې داسې وړان کړ، لکه چې بیخي نه و.
 آواز یې لوړ کړ:
 - کابل چا وړان، چا وړان کړ؟ چا، چا؟ ولې، ولې؟ گناه یې څه وه؟
 هی، هی، ولې؟ ولې؟
 په ژړا شو:
 - کابل چا وړان کړ؟ ولې؟ کابل ما وړان کړ؟ تا وړان کړ؟ نو چا وړان
 کړ؟ بل څوک نه دي راغلي یازه وم یا ته وې.
 په ژړا کې یې وخنډل:
 ما او تا وړان کړ، خو په ځان یې نه راوړو.

اوس نو چا نه پورې خندل، ټولو ځمکې ته کتل، کله کله به یې یو بل ته وکتل، لکه چې د کابل د وړانې مسؤولیت د هغه بل په غاړه وراچوي.

د لیونې له خبرو زه هم نه شوای تښتیدلای.

هغو اولو خبرو یې راوینس کړی وم.

— داسې څوک به وي چې د کابل وړانې کوڅې له یاده وباسي؟

بیرته به یې ځواب ورکړ:

— که کوم لیونی وي له یاده به یې وباسي.

ځان ته مې پام شو آیا زه لیونی یم؟ زه د کابل په وړانو کوڅو پټې

سترگې راتیرشوم، زه لیونی یم، حتماً لیونی یم که لیونی نه یم، نو خور

کابل مې ولې له یاده وتلی دی؟ خپله مینه مې ولې له یاده وتلې ده؟

لیونی هماغسې لگیاوو:

سپینې خمیې په پاکستان ...

بیا نه درځمه، بیا نه درځمه

خپل غزبې بڼه پسې لوړ کړ:

— ای خلکو! زه گناهگار یم، کابل ما وړان کړ، دا نور خو یې نه مني،

ما وړان کړی، ما بنايسته کابل ړنگ کړ، هغه هم ما مړه کړه، زه گناهگار

یم زه زه ...

د پوښتنې څوک شته؟ راشئ ما ونیسئ، کومه محکمه شته؟

د هغه قاتل هم زه یم، د زوی پښې یې هم ما ماتې کړې. ما مې خور

سرتوره کړه، د خور د سر ټیکری مې ایسته وغورځاوو، هه هه هه.

یو تن چې کلاشینکوف یې په زنگونو ایښی و، او له خپلو ملگرو

سره یې هندواڼه خورله لیونی ته ورغز کړ.

— ملوکه راشه هندواڼه وخوره، زیاتي خودې ډیر لچکر (لکچر) ورکړ،

راځه هندواڼه وخوره ډیره خوره ده.

بې واره مې له خولې ووتل:
 - او ه دا هماغه ملوک نه دی؟

لیونی بد بد ور به وکتل:

- نه درځمه، نه درځمه، ته یې وخوره، چې نوی آباد شوی یې
 هغه وخنډل:

- ولې نه راځي؟

- نه درځمه، کابل تا وړان کړی دی، ما ولیدې چې تا وړان کړ.

تر هندوانې راچاپیرو نورو هم وخنډل هغه، بیا ورته وویل:

- لیونیه، رښتیا چې لیونی یې.

لیونی په غوصه وویل.

- ولې خپه شوې زه خو څه درواغ نه وایم.

مالیدلي دي، د تا غونډې پکول یې په سرو، توپک هم ورسره و،

کابل یې په راکتو وویشت، کت مت دغسې خلك و لکه دا ته

سړی داخل په غوصه شو:

- څه له دې ځایه رنگ دې وړک کړه لیونیه.

- ځمه ځمه، زه لیونی یم، له تاسې هونبیارو سره زه هم نه کینم خوته

یو وار حتماً په آئینه کې وگوره.

لیونی روان شو خپله سندره یې بیا له سره را واخیستله:

سپینې خیمې په پاکستان ولاړې دینه

بیا نه درځمه وه ږنگ شې کابله بیا نه درځمه

اجمل مخ راواړاو:

- زو مړ کې عجیب لیونی و، دا یې څه ډول خبرې کولې، په ما خویې

بیخي خولې راماتې کړې.

ما ورته وویل:

لیونیان هم عجیبه دنیا لری، هغه څه به وایی چې مور یې ټول ویل
غواړو، خو نه یې وایو.

اجمل له اسویلي سره وویل:

په حقیقت کې مور ټول لیونیان یو

څنگه؟

زه وایم که مور عقل او احساس لرلای، اوس باید د غرو لیونیان

شوي وای، زموږ لیونتوب په نه لیونتوب کې دی.

ما یې د سر په اشاره خبره تائید کړه.

خو یو بل سړی چې زموږ تر څنگ ناست و، مانه پیژانده او دا نورو

ملك صاحب باله له ده سره موافق نه وو، شمیرلي شمیرلي یې وویل

نه، که ددې سړي په ځای هر څوک وای، د غرو لیونی به و

ما پوښتنه وکړه:

ملك صاب دا هغه ملوک نه دی، چې کلي ته یې د مرگ آواز

راغلی وه؟

هو، آواز نه، چې فاتحه یې هم واخیستله او خیرات یې هم

پسې وکړه.

اجمل وویل:

وايي چې قوماندان هاشم یې نجل ته سترگې پټې کړې وې هغه

ويشتلی و، خودی خدای ژوندی پاتې کړ.

ملك وویل:

هو هو بالکل همداسې ده، بیا یې ډیر کوبنس وکړ چې ددغه غریب

کوژدنه د ځان کړي، هغه خواره کی هم له ځیگر خونې مړه شوه، او ملوک

یې له غمه لیونی شو.

د جگرې په دا دومره کیسو کې چې د کلي په میلمستیاوو او

پیتاوو کې به کیدې چا د ملوک د لیونتوب کیسه نه وه کړې او یا ما نه وه اوریدلې.

تیر وځونه مې د تتو تصویرونو په څیر د سترگو په وړاندې تیروبیږ کیدل، څه مې چې لیدلې یا اوریدلې ول، څوړولم یې. په بازار کې د لیوني ملوک خبرو، هغه ټول درواغجن سکون او ارامي رانه اخیستې وه نور مې نو ځان نشوای غولولای.

ما ځو نه غوښتل چې په اوسني وخت کې واوسم، کلي ته هم ددې لپاره راغلی وم، چې له جگړو دمخه په مینه ناک کلي کې خوشې له خپل ذهن څخه د جگړو د کرکجنو شیبو گرزونه او دورې وځنډم، د کابل له وړانیو هم په پتو سترگو راتیر شوی وم، په کلیو کې مې هم هغو کلاوو او باغونو ته چندان پام نه کاوو، چې ښکلا یې د جگړو بلا خوړلې وه، له هدیرو په څنگ تیریدم، ټولو مړو ته مې په اوله ورځ په جومات کې دعا کړې وه، بیا د فاتحې لپاره د چاکره نه وم تللی، نه مې غوښتل بیا یې وریه یاد کړم، ما هسې غوښتل ځان خوشحاله وساتم او د ټولې ماضي او آن حال د هیرو لو ناکامه هڅه مې کوله.

اوس داسې وم، لکه چې له یوه اوږده خوبه راویښ شوی یم، ډیرې تیرې پیښې را ته خوب معلومیدې خوبونه او واقعیتونه مې نه شوای سره بیلولای، په دې دومره موده کې مې ډیرې داسې پیښې لیدلې یا اوریدلې وې، چې په خوب کې هم ممکنې نه وې، په ډیرو مې باور نه درلود، بس هسې خوبونه مې بلل چې رڼو او روانو اوبو ته مې ویلي او اوبو وړي و.

ملوک لیونی شو، خماره مړه شوه، قوماندان هاشم څه شو؟ سموت چیرې دی؟ د شکور به څه حال وي؟

لکه چې د هریوه عکس په دیوال مخامخ راته څرېږي، ټول مې یو دم

ذهن ته راغلل، یاسمین به اوس چیرته وي؟ په دې دومره موده کې چا د
 گل مرجان د اولادونو په باب یوه خبره هم نه وه کړې.
 له هغه وخته چې له وطنه مې کډه بار کړې وه، له ځانه سره مې ویلي
 و چې نور به دا ترخې شیبې هیروم، په پاکستان کې مې هم په داسې ښار
 کې اړولي و، چې ډیر لږ د وطن له حاله خبریدم، دوستانو به زمونږ ښار د
 چپ لاس جیب باله، چې د هیچا پرې لاره نه وه.
 ځکه خو مې دا کیسه د وطن د نورو کیسو په څیر هیره کړې وه، خو
 اوس چې د ملوک خبرو له درانه خوبه راوینس کړې وم، داسې وم ځکه چې
 ډیر ضروري کارونه پاتې وي او خوب مې وخت ضایع کړی وي.
 سبا سهار زه او درمحمد دواړه د سموت د کلا په لوري روان شوو،
 سموت اوس له نورو کلیو جلا د غونډۍ په سر کلا جوړه کړې وه، د کلا له
 برخنگ سره یې د منو او زردالو لوی باغ هم جوړ کړی و، خو ونې یې لا په
 میوونه وي راغلي.
 د سموت د کلا خواته څوک نه ول، د کلا مخې ته لږ لږ یوه میرمن د
 غوشایو د ذخیرې ترڅنگ په کار لگیا وه، له غوشایو څخه یې د مزرې
 ټوکرې ډکه کړه او د کلا د دروازې په خوا روانه شوه چې مور یې ولیدو،
 له دیواله سره ودریده، مخ یې دیواله ته وگرځاوه.
 درمحمد پوښتنه وکړه
 -- ورینداری عصمت الله په کور کې دی؟
 په ماته گوډه پښتو یې ځواب راکړ:
 -- هغه خو له میلمانه سره په باغ باندي تللي دی.
 او له دې سره د دیوال ترڅنگ د کلا د دروازې په لوري روانه شوه.
 درمحمد وویل
 -- دا د سموت دویمه ښځه ده کابلۍ ده.

ماوویل

— تعلیم به یې هم کړی وي؟

— هو، په حکومت کې یې کار کاوو، دا ډیره لویه کمونیسټه وه

ډیره نښایسته وه قوماندان هاشم پې مین و، یاسمین نومېږي.

— او اوس خوارکی خوشایې ټولوي

درمحمد وویل

— یره ریښتیا مور ګناه هغه بولو چې لاس مو نه پې رسېږي

— څنګه؟

— سموت خو واره ددغې په سر له قوماندان هاشم سره جنګ وکړ،

ورته ویل به یې چې له دغې کچنی لري ګرځه، دا دې ګناه ته باسي، خوده

پخپله واده ورسره وکړه، ده هغه

دده خبرې لا خلاصې نه وې، چې د باغ له دروازي څخه یوه ډله خلک

راووتل، ما د هغوی په منځ کې سموت وپیژاند، دده څیره چندان بدله

شوی نه وه، هماغه خوشحاله او خندانه څیره په خوله کې راپراته اوږده

بریتونه چې خوارلس پنځلس کاله دمخه مې لیدلې و.

درمحمد ویل چې یوځل یې ږیره هم پرې ایښې وه، خوله نوی واده

وروسته یې وخریله.

درمحمد زه وروپیژندلم، سموت له نورو میلمنو سره همدلته خدای

پاماني وکړه او له مور سره یوځای میلمستون ته ولاړ. سموت ددغه

داستان له وروستیو پېښو څخه خبر و، خو معلومیدل چې ډیرې خبرې مور

ته نه کوي، له خبرو یې دومره پوه شوم، چې قوماندان هاشم له زندانه

وروسته بیرته له خپل تنظیم سره یوځای شوی و، آن تر وزارتو هم رسیدلې

و، بیا له نورو تنظیمونو سره له جګړې وروسته تښتیدلې و.

هلته د بم په چاودنه کې وژل شوی و.

عبدالشکو په دې جگړو کې د هاشم سلاکار و، ټاکلې دنده او تنخوا یې نه لرله، خو هاشم یې ټول لگښتونه ورکول، ویل کیدل چې موټر هم هاشم ورته اخیستی و.

شکور د هاشم له وژل کیدو دمخه مسکو او وروسته هالینډ ته تللی و.

په هغو شپو ورځو کې زاړه مکرویان د جگرې لومړۍ کړنښه وه. د دوو ډلو په جگره کې د یاسمین یوازینی لورهم ورکه شوې وه، سموت په پوښتنه پوښتنه یاسمین چې د خپل ورور اصف په کور کې له نورو گاونډیانو سره اوسیدله پیدا کړې وه، یاسمین د جنگي ډلو له زندان څخه له ملوک او اتل سره یوځای راوتلې وه.

او اصف له خپلې کورنۍ سره تاجکستان ته تللی و.

ملوک چې په روغتون کې هیواد شل او شوت ولید، له روغتونه وتلی و، خوشې د غزني په ښار کې و، بیا چا خپلې سیمې ته راوستی و، له هغې ورځې لیونی شوی و، هیواد اوس په کابل کې د معلولینو او معیوبینو د اتحادیې رئیس دی، کلاخان په جگړو کې له کابله وتلی و، اوس د پاکستان په کراچۍ کې د قسطونو دکان لري، قوماندان غفار معین ټاکل شوی و، اوس په ولایت کې د امنیې قوماندان دی.



په څه خواریو او زاریو مو ملوک راضي کړ، چې کابل ته یې د علاج لپاره بوزو، ما او اجمل غوښتل چې علاج یې په پاکستان کې وکړو، خو ملوک مرگ ته حاضر و، خو هلته تگ ته نه.

نه نه هلته نه ځم، هلته سپینې خیمې ولاړې دي بیابه مې خپل کابل د ږنگیدو ښیرې تر خولې وتلې وي، نو بیا به څه کړم؟ ها تاسې ووايي.

او ورپسې به یې دا سندره په لوړ آواز زمزمه کړه:

سپینې خیمې په پاکستان ولاړې دینه

بیا نه درځمه وه ږنگ شې کابله بیا نه درځمه

کابل ته د تلو په لاره هم دا سندره د ملوک له شونډو لري نه شوه، چې کله به یې له خدا او کله له ژړا سره ویله.

په کابل کې علی آباد روغتون هم ددې هیواد د نورو اوسیدونکو غوندې له خپل اصلی ځایه بل ځای ته کډه بار کړې وه. تر مابننامه مو ایله د روغتون نوی ځای پیدا کړ، ملوک مو همدلته بستري کړ.

په دې روغتون کې یې علاج ونه شو، بیا مو د بهرنیانو په کلینک کې بستري کړ، الماني ډاکټرانو وعده وکړه چې ملوک به د علاج لپاره المان ته لیږي، فورمې مو ډکې کړې، په څو ورځو کې مو المان ته د ملوک د استولو نور سندونه هم بشپړ کړل. خو د ملوک حالت لا هماغسې و، یوازې یې په څیره کې څه بدلون راغلی و.

المان ته د ملوک د استولو نیټه د مارچ ۵ مه ټاکل شوې وه، زه هم څو ورځې کلي ته ولاړم.

چې بیرته راغلم ملوک هغه ملوک نه و، د کلینک په کوټه کې د کرکۍ ترڅنګ په چوکۍ ناست و، چې په مایې سترګې ولګیدې مخې ته یې رامنډه کړه بڼه شیبه یې په غیر کې نیولی وم، خوله یې له خدا نه سره ورتله ویې ویل:

— ته چیرې وې خدای خوار کړې، پوهیږې چې زه خدای په تیر اخیر

نیکمرغه کړم.

— څه خبره ده؟



خه خبره ده، ته لاخبر نه یې، ژولیا مې ولیدله.

ژولیا؟ ژولیا څوک ده؟

ژولیا؟

په چرت کې شو، له لږ ځنډ وروسته یې وویل:

ژولیا، ژولیا ده.

لکه چې د ریاضی له سختې پوښتنې سره مخامخ شوی وي، پخپل

ذهن کې د پوښتنې په سم ځواب پسې ستړی و، بیا یې وویل:

ژولیا، ژولیا، نه پوهیږم، ژولیا بنایي د څمارې روح وي، له بیگا


راسې زه هم په دې فکر کوم چې ژولیا څوک ده؟ اوس له مور سره

یوځای ځی.

په سبا ملوک د نورو ناروغانو په ډله کې چې مشره یې یوه نری جگه

شین سترگې میرمن وه د علاج لپاره المان ته ولاړ.

«پای»



علم گل سحر د اروا بناد محمد سليم زوی په ۱۳۴۳ کال د پکتیا ولایت د زرمت ولسوالي د اسلام خیلو په کلي کې دنیا ته سترگې غړولې دي. خپلې زده کړې یې د زرملي د باتور ښوونځي، د غزني په شیخ عطار لیسې او کابل پوهنتون د ژبو او ادبیاتو په پوهنځي کې کړې دي.

په ۱۳۶۰ کال کې د پکتیکا د پوهنې په ریاست کې ورپسې په غزني او په ۱۳۶۸ کال کې د پوهنې وزارت د سواد مجلې مرستیال، د عرفان مجلې مرستیال او مسوول شو. په ۱۳۷۵ کال کې د کورنیو چارو وزارت ته تبدیل شو.

په ۱۳۷۸ کال کې د بي بي سي راډیو په تعلیمي خپرونو کې د لیکوال په توګه وګومارل شو.

په ۱۳۸۱ کال کې د آزادي راډیو د ژوند په شیبو کې د خپرونې مسوول او پرود یوسر وټاکل شو.

نوموړی د ۱۳۶۲ کال راهیسې شعروایي او داستانونه لیکي.

